

ذِكْرُ قَانَ الذِّكْرَى تَنْفَعُ الْمُؤْمِنِينَ

(خدا کی یاد دلائیے کہ یاد دلانا مومنوں کو نفع پہنچاتا ہے)

ذکر حبیب کم نہیں وصل حبیب سے

المسئبہ

محافل میلاد مبارک

میں پڑھنے کیلئے نہایت مستند

صالحین علیہم السلام

ذکر حبیب

از قلم

مبلغ اعظم حضرت علامہ شاہ عبدالعظیم
الصدیقی رحمۃ اللہ علیہ
القادوسی الرضوی

والد گرامی

قائد اہلسنت حضرت علامہ شاہ احمد نورانی رحمۃ اللہ علیہ

ذِكْرُ فَإِنَّ الذِّكْرَ يُنْفَعُ الْمُؤْمِنِينَ

(خدا کی یاد دلائیے کہ یاد دلانا مومنوں کو نفع پہنچاتا ہے)

ذکرِ حبیب کم نہیں وصلِ حبیب سے

المستحب

محافل مسیحا مبارک

میں پڑھنے کیلئے نہایت مستند

ذکرِ حبیب

از قلم

مبلغ اعظم حضرت علامہ شاہ عبدالعلیم الصدیقی رضوی
اتحادی رضوی

والد گرامی

قائد اہلسنت حضرت علامہ شاہ احمد نورانی رضوی

اولسی بک سیٹل ہاؤس، سیکٹر 1، لاہور

پین پوز کالونی کوثر، لاہور 0333-8173630

جملہ حقوق بحق کمپوزنگ بحیثی ناسر محفوظ ہیں

نام کتاب..... ذکر حبیب ﷺ

از قلم..... بیچم حضرت شاہ عبدالرحیم اعلمی مدنی

تقریظ..... قائد اہلسنت حضرت شاہ احمد نورانی مدظلہ

با اہتمام..... شیخ محمد سرور اویسی

تعداد..... 1100

سن اشاعت..... یکم دسمبر 2010ء

صفحات..... 160

ہدیہ..... 120 روپے

ملنے کے پتے

جلالیہ صراط مستقیم گجرات / نظامیہ کتاب گھر اردو بازار لاہور
رضا بک شاپ گجرات / مکتبہ مہریہ رضویہ کالج روڈ ڈسکہ
مکتبہ رضائے مصطفیٰ چوک دارالسلام سرکلر روڈ گوجرانوالہ
مکتبہ فیضانِ مدینہ سرائے عالمگیر، مکتبہ الفجر سرائے عالمگیر
مکتبہ فیضانِ اولیاء کامونکی / مکتبہ فیضانِ مدینہ گھکڑ
مکتبہ فکر اسلامی کھاریاں / کرمانوالہ بک شاپ اردو بازار لاہور
صراط مستقیم پبلی کیشنز 5,6 مرکز الاویس دربار مارکیٹ لاہور
سنی پبلکیشنز گوجرانوالہ، مکتبہ ضیائیہ اقبال روڈ راولپنڈی
مکتبہ مہریہ کاظمیہ جامعہ انوارالعلوم نیو ملتان / مکتبہ صابریہ لاہور

﴿حُسْنُ تَرْتِیْبِ﴾

(حصہ اوّل)

صفحہ	عنوان	صفحہ	عنوان
60	اولاد کے حقوق.....	5	پیش لفظ.....
61	تفصیل حقوق اولاد.....	9	عرض اوّل.....
62	لڑکیوں کا خاص حق.....	15	ثمراتِ محبوبیت.....
65	پردہ کے احکام.....	25	اللہ والوں کی پہچان.....
68	ظہورِ رُخسٰی.....	30	ایمان کا بیان.....
69	ولادت باسعادت.....	33	اعمالِ صالحہ.....
74	قیام برائے ادائے سلام.....	35	ابتداء وحی.....
74	عرض سلام بدرگاہِ خیر الانام.....	37	نماز کا بیان.....
77	رضاعت.....	38	حقیقت نماز.....
77	قیسی و بچپن.....	40	روزہ کی حقیقت.....
77	عالمِ شباب.....	42	زکوٰۃ مال.....
77	بعثت.....	44	حج کی حقیقت.....
78	ہجرت.....	48	اتباعِ سنت.....
79	رحلت.....	49	حقوق والدین.....
80	دُعا.....	53	بھائی بہن کے حقوق.....
82	فریادِ بہ بارگاہِ سرکارِ بغداد.....	55	حقوق زوجین.....

﴿ذِکْرُ حَبِيبِ صَلَّی اللہُ عَلَیْہِ وَاٰلِہٖ وَسَلَّمَ صَدِّقِہٖ اَوَّلِ﴾

—◆●❖❖●◆—

﴿حُسن ترقیب﴾

(حصہ دوم)

صفحہ	عنوان	صفحہ	عنوان
142 محفل میلا و مبارک	84 نغمہ توحید
145 تعین وقت	87 ترانہ نعت
146 محفل کی زینت	88 مقصد تخلیق انسانی
146 مسند و منبر و نعت خوانی	112 تزکیہ باطن
151 حلّیہ مبارک	114 گناہ اور اس کی حقیقت
156 عرض سلام بہ حالت قیام	114 شرک و کفر
158 دُعاء	116 تکلم
160 پاکستانی حکومت	127 جھوٹ
.....	129 توبۃ النصوح

❦ ❦ ❦ ❦ ❦

❦ ❦ ❦ ❦ ❦

❦ ❦ ❦ ❦ ❦ ☯ ❦ ❦ ❦ ❦ ❦

— ◆ ● ❖ ❦ ❦ ❖ ● ◆ —

پیش لفظ

میرے حضرت والد ماجد حضرت مبلغِ اسلام مولانا شاہ محمد عبدالعلیم الصدیقی القادری الرضوی قدس سرہ العزیز اپنی بے حد تبلیغی مصروفیات کے باوجود جب بھی فرصت پاتے تو اپنی روحانی تسکین کے لیے ”ذکر حبیب“ اپنا وظیفہ نظم و نثر فرمایا کرتے تھے۔

الحمد للہم الحمد للہ کہ حضرت اقدس قدس سرہ کی وصایا شریفہ میں یہ بات بھی تھی کہ آپ کے افکار عالیہ کی طباعت کی ہر عاشق نبی و محبت رسول کو اجازت ہے۔ مسلمانان عالم کے لیے حضرت والد ماجد علامہ شاہ محمد عبدالعلیم الصدیقی القادری الرضوی کی تمام تالیفات مشعلِ ہدایت اور منارۃ نور ہیں۔

شاہ احمد نورانی الصدیقی

تعارفِ مصنف

محسنِ ملت، نازشِ اہل سنت، مبلغِ اسلام، حضرت علامہ مولانا شاہ محمد عبدالعلیم الصدیقی میرٹھی ابن حضرت مولانا محمد عبدالحکیم رحمۃ اللہ علیہ ۱۵/۱۵/۱۳۱۰ھ (۱۸۹۲ء) کو میرٹھ (یو۔ پی انڈیا) میں پیدا ہوئے۔ آپ رحمۃ اللہ علیہ کا سلسلہ نسب حضرت سیدنا صدیق اکبر رضی اللہ عنہ سے ملتا ہے۔ آپ رحمۃ اللہ علیہ کے والد ماجد عظیم المرتبت درویش صفت عالم دین اور بلند پایہ شاعر تھے اور جوشِ تخلص کرتے تھے۔ آپ رحمۃ اللہ علیہ کی والدہ ماجدہ نہایت پاکباز خاتون تھیں، ابھی آپ رحمۃ اللہ علیہ صرف ۱۲ سال کے ہی تھے کہ شفیق والد کا سایہ سر سے اٹھ گیا، یہ آپ رحمۃ اللہ علیہ کی والدہ ہی تھیں جنہوں نے بہترین تربیت کر کے آپ رحمۃ اللہ علیہ میں اعلیٰ صفات و صلاحیتیں پیدا کیں۔ ابتدائی تعلیم گھر پر ہی حاصل کی، چار سال دس ماہ کی عمر میں قرآن پاک پڑھ لیا، اُردو فارسی اور عربی کی ابتدائی تعلیم والدِ گرامی سے حاصل کی، بعد ازاں جامعہ قومیہ میرٹھ میں داخل ہوئے اور سولہ سال کی عمر میں درسِ نظامی کی سند حاصل کی۔ آپ رحمۃ اللہ علیہ کو شروع ہی سے تبلیغِ اسلام کا شوق تھا اس لئے علومِ جدیدہ حاصل کرنے کے لئے اٹاوہ ہائی سکول سے میٹرک پاس کیا اور پھر ڈویژنل کالج میرٹھ میں داخلہ لیا (جو اب میرٹھ یونیورسٹی ہے) ۱۹۱۷ء میں بی۔ اے کا امتحان امتیازی حیثیت سے پاس کیا، کالج کی چھٹیوں کے دنوں میں اعلیٰ حضرت امام احمد رضا بریلوی رحمۃ اللہ علیہ کی خدمت میں بریلی شریف حاضر ہو کر کتابِ فیض کرتے رہے اور بالآخر آپ رحمۃ اللہ علیہ کے دستِ حق پرست پر بیعت ہوئے اور خلافت و اجازت سے سرفراز ہوئے، اور آپ رحمۃ اللہ علیہ کے ارشاد پر اپنی زندگی تبلیغِ دین اور خدمتِ اسلام کے لئے وقف کر دی اور اپنے نجی خرچ پر پیغامِ اسلام دُنیا کے کونے کونے میں پہنچایا۔ میرٹھ کالج کی تعلیم کے دوران ہی آپ رحمۃ اللہ علیہ کو آل برما ایجوکیشنل کانفرنس کا صدر منتخب کیا گیا۔ آپ رحمۃ اللہ علیہ نے حکیم احتشام الدین سے فنِ حکمت سیکھا۔ مختلف قوانین کی کتب کا مطالعہ بھی کیا۔ اس کے علاوہ آپ رحمۃ اللہ علیہ نے مولانا عبدالباری فرنگی محلی، شیخ احمد تلس مدینہ منورہ اور شیخ شنوسی

(لیبیا) سے بھی علم حاصل کیا۔ آپ ﷺ نے ۹ سال کی عمر میں میرٹھ کی جامع مسجد میں محفل میلاد کے جلسے میں پہلی تقریر کی اور سامعین کو محو حیرت کر دیا۔

آپ ﷺ شعلہ بیان خطیب، بلند پایہ ادیب، اور عظیم مفکرِ اسلام تھے۔ جب آپ ﷺ اپنی نغمہ ریز آواز میں دلائل و براہین سے اسلام کی حقانیت بیان کرتے تو حاضرین پر سکوت چھا جاتا اور بڑے بڑے سائنسدان، فلاسفر اور دہریہ قسم کے لوگ آپ کے دستِ اقدس پر حلقہ بگوشِ اسلام ہو جاتے۔ آپ ﷺ تقریباً دنیا کی ہر زبان میں اس روانی سے تقریر کرتے تھے کہ خود اہل لسان و رطہ حیرت میں رہ جاتے۔ آپ ﷺ نے پوری قوت اور بے باکی سے دینِ فطرتِ اسلام کا پیغام دنیا کے گوشے گوشے میں پہنچایا، جس کے نتیجے میں پچاس ہزار سے زائد غیر مسلم مشرف بہ اسلام ہوئے۔ یہ وہ ناقابلِ فراموش کارنامہ ہے جو آپ زر سے لکھنے کے قابل ہے۔

۱۹۵۱ء میں آپ نے پوری دنیا کا تبلیغی دورہ کیا جس میں قابلِ ذکر ممالک انگلستان، فرانس، اٹلی، برٹش گیانا، بڈعاسکر، سعودی عرب، ٹرینی ڈاڈ، امریکہ، کینیڈا، فلپائن، سنگاپور، ملائیشیا، تھائی لینڈ، انڈونیشیا، سیلون، برما، انڈوچائنا، چین، جاپان، مارشس، جنوبی و مشرقی افریقہ، عراق، اردن، فلسطین، شام، مصر تھے۔ آپ ﷺ نے تمام مذاہب کے لوگوں کو دعوتِ اسلام دی اور ہر زبان میں اسلام کا لٹریچر شائع کیا۔

آپ ﷺ نے تعلیماتِ اسلامیہ کو عام کرنے کے لئے ہر پہلو پر توجہ دی، متعدد مساجد تعمیر کرائیں جن میں سے حنفی جامع مسجد کولبو، سلطان مسجد سنگاپور اور مسجد ناگریا جاپان زیادہ مشہور ہیں۔

یہ امر ہمارے بہت سارے قارئین کے لئے باعثِ حیرت ہوگا کہ اب سے کچھ عرصہ پہلے سعودی حکومت نے حج کے لئے آنے والوں پر حج ٹیکس نافذ کر رکھا تھا، یہ ٹیکس سراسر غیر شرعی تھا اور لاکھوں مسلمان اس سے متاثر تھے۔ اس ٹیکس کو ختم کروانے کے لئے آپ نے سعودی حکومت کے اربابِ حل و عقد سے ملاقاتیں کیں، علماء حجاز سے مباحثے کئے، عالمِ اسلام کے مفتیوں سے فتاویٰ حاصل کئے، ان فتاویٰ کو صحابی میں ترجمہ کروا کے شائع کروایا، اور بالآخر سعودی حکومت کو ٹیکس ختم کرنے پر مجبور کر دیا۔ یہ آپ کا وہ کارنامہ ہے جو رہتی دنیا تک زندہ و پائندہ رہے گا۔

آپ کی شبانہ روز کاوشوں سے بڑا عظیم افریقہ، یورپ اور مشرقی ایشیا میں شمعِ اسلام روشن

ہوئی۔ آپ نے دُنیا ئے اسلام میں قادیانیت کے بڑھتے ہوئے اثر و نفوذ کا سدِّ باب کیا۔ جس سے لاکھوں غیر مسلم و مرتدین حلقہء بگوشِ اسلام ہوئے۔

آپ کی متحرک اور تاباں شخصیت سے لاکھوں مسلمانوں نے دینی اور دُنیاوی برکتیں حاصل کیں۔ لاتعداد اسلامی تبلیغی ادارے، مساجد، اسکول، ہسپتال، لائبریریاں، بیت المعمدورین، یتیم خانے اور محلات آپ کی تبلیغی کوششوں سے وجود میں آئے۔

آپ نے تبلیغ کے سلسلے میں تقاریر کے علاوہ تصنیف و تالیف پر بھی خاطر خواہ توجہ دی اور کثیر تعداد میں قابلِ فخر تصانیف کا یادگار ذخیرہ چھوڑا۔ چند نام یہ ہیں.....

(۱) ذِکْرُ حَبِیبِ ﷺ (۲) اسلام کے اصول (۳) احکامِ رمضان (۴) کتابِ تصوف (۵) بہارِ شباب (۶) سائنس کے فروغ میں مسلمانوں کا حصہ (۷) انسانی مسائل کا حل (۸) کیونزیم کا توڑ (۹) دیوبندی مولویوں کا ایمان (۱۰) مرزائی حقیقت کا اظہار (۱۱) تبلیغِ اسلام کے اصول و فلسفہ (۱۲) شاہ عبدالعلیم صدیقی اور برنارڈشا۔

تقریباً چالیس سال تک دُنیا بھر میں تبلیغِ اسلام کا فریضہ انجام دے کر ۲۲ رذوالحجہ/۱۲ اگست (۱۳۷۳ھ/۱۹۵۴ء) کو مدینہ منورہ میں اپنے محبوبِ حقیقی سے جا ملے اور تعلیماتِ اسلامیہ کی تبلیغ و اشاعت کے انعام کے طور پر جنت البقیع میں جگہ ملی، اس نابغہ روزگار ہستی کے وصال سے تاریخِ اسلام کا ایک روشن ورق الٹ گیا۔

آپ کی نمازِ جنازہ دُنیا ئے اسلام کی عظیم روحانی شخصیت حضرت علامہ مولانا ضیاء الدین مدنی رحمۃ اللہ علیہ نے پڑھائی۔

نوٹ:- مندرجہ بالا تمام کتب کو حضرت علامہ مولانا محمد نعیم اللہ خاں قادری (بی ایس سی، بی ایڈ، ایم اے اُردو، پنجابی، تاریخ) نے بڑی محنت و کوشش کے ساتھ تلاش کر کے ”تبرکاتِ عالمی مبلغِ اسلام سفیرِ اسلام حضرت علامہ عبدالعلیم میرٹھی صدیقی“ کے نام سے ایک جلد میں شائع کر دیا ہے۔ یہ آپ کی انتہائی اہم اور گراں قدر کاوش ہے جو آپ نے بزرگوں کے تبرکات کو محفوظ کر کے عالمِ اسلام پر احسان کیا ہے..... ریاستِ علی مجددی

مُسْلِمًا وَحَامِدًا وَمُحَمَّدًا صَلَّى اللَّهُ عَلَيْهِ وَسَلَّمَ
وَمُصَلِّيًا وَمُسَلِّمًا مُحَمَّدًا صَلَّى اللَّهُ عَلَيْهِ وَسَلَّمَ

عرضِ اوّل

بفحوالہ!

محبت جس کی ہوتی ہے اسی کا ذکر کرتے ہیں
زباں پر میری جز نام محمد صلی اللہ علیہ وسلم اور کیا آئے
ذکرِ محبوب، جانِ اہلِ ایمان اور دروید، اہلِ محبت کا درمان
پیارے کی پیاری باتوں میں جولذت، وہ چاہنے والوں پر عیاں
پھر محبوب بھی وہ محبوب جو نہ صرف محبوبِ خلق و جہاں
بلکہ محبوب و حبیبِ خالقِ کون و مکاں
انعتادِ محافلِ میلادِ حبیب و محبوب صلی اللہ علیہ وسلم اسی لیے اہلِ محبت کو محبوب و مرغوب کہ
وہاں محبوب کی محبوب باتوں کا بیان۔

ایک طرف اہلِ محبت اس ذکر سے تسکین پائیں، دوسری طرف بیانِ سیرتِ طیبہ
و اخلاقِ جیدہ سے اتباعِ سنتِ سنیہ نبویہ صلی اللہ علیہ وسلم صاحبِ التحیہ کی تحریص ہو تا کہ اس اسوۂ
محمودہ مرضیہ پر چل کر محبوبِ الہی بن جائیں۔ چونکہ اس ذکر خیر کے لیے ہر جگہ مستند
معمد، صحیح العقیدہ، جید علماء و خطباء کا میسر آنا دشوار، لہذا اسلاف کبار و آئمہ اطہار میں

سے بعض اولی الابصار نے اس موضوع پر رسائل مختصرہ تالیف فرمائے تاکہ جہاں ایسے سمجھدار علماء و خطباء نہ پائے جائیں، معمولی زبان دان ان ہی رسائل کی تلاوت فرمائیں۔


جن دیار و امصار میں زبان عربی لغت، خواص و عوام ”مولد برزنجی و شرف الانام“ مقبول و معمول خاص و عام رہے اور ہیں۔ اسی سنت متقدمین پر اردو داں متاخرین بھی عامل ہوئے اور اردو زبان میں ذکر میلاد کے مختلف رسائل ترتیب دیئے۔ ”سرور القلوب فی ذکر المحبوب“ اس باب میں ایک مبسوط و معتبر و مستند کتاب مگر اب کیا اب، ”تواریخ حبیب اللہ“، ”راحت القلوب بہار جنت“، ”گلستان لطافت“، بھی علماء معتمد کی تالیفات اور صحیح الروایات مگر قلیل الاشاعت، جن رسائل کی طباعت بکثرت ہوئی اور ہو رہی ہے۔ ان میں اکثر رطب و یابس کا مجموعہ، ضعیف روایات کیسی جا بجا موضوعات۔ نعت نگاری کے لیے بھی بعض قلم اس انداز میں اٹھے کہ کہیں محبوب حقیقی صَلَّى اللَّهُ عَلَيْهِ وَسَلَّمَ سے عامیانہ و سوقیانہ انداز میں مخاطب، کہیں منصب نبوت والوہیت میں وحدت، نہ آداب کی رعایت نہ الفاظ میں تناسب۔ ایسی کتب کے مطالعہ سے شرعاً اجتناب واجب اور بہتر نمونہ پیش کرتے ہوئے اصلاح و درستی ہر خادم دین کا فرض منصبی، نظر بریں حالات کئی بار احباب کا اصرار ہوا کہ ضرورت وقت کے مطابق آسان و سلیس زبان میں اس موضوع پر لکھا جائے تاکہ وہ اہل محبت جو میلاد خوانی کی سعادت پائیں، اس تالیف کو اپنا معمول بنائیں اور اس صورت سے تبلیغ دین کی خدمت بجالائیں۔ بغیر بیتِ جلیبِ منفعت جس قدر ہو سکے اس کی اشاعت کی جائے تاکہ ادنیٰ و اعلیٰ ہر ایک فائدہ پائے۔

بیرون ہند تبلیغی اسفار کے دوران میں کام کا انبار، اس وقت ایسی تالیفات کے لئے فرصت و شوارز البتہ ان دنوں میں جن کو میں وقت راحت اور فی الجملہ ”رخصت“

سے تعبیر کیا کرتا ہوں۔ تحقیق و مطالعہ کے بعد قدرے مہلت ملتی ہے۔ چنانچہ انہی اوقات میں سے چند ساعات اس خدمت کی نذر کیں۔

چند روز ہوئے نورِ نظر، لختِ جگر، دُخترِ بَلَدِ اُختر، اَمَثُ السُّبُوعِ سَجِيهَ سَلْمَا الْاَكْبَرِ نے اصرار کیا، اُن کے پڑھنے کے لئے ایک مضمون لکھا دیا۔ میرے محترم بھائی صوفی سید بشارت علی صاحب قادری، نقشبندی، مجددی، توکلی، محبوبی کا دیرینہ ارشاد تھا کہ اس موضوع پر کسی رسالہ کی اشاعت کی جائے۔ خدائے قدوس انہیں جزائے خیر عطا فرمائے کہ اُن کی بدولت یہ کتابی صورت اختیار کرتے ہوئے ہدیہ نظرین ہے۔ کاش! مالکِ عالم شرفِ قبول سے نوازے اور اس ناچیز خدمت کو مقبول خاص و عام بنائے۔

امین ثم امین، بجاہِ طہ و یسین صلی اللہ علیہ وسلم
محمد عبدالعلیم الصدیقی القادری
محلۃ المشائخ شہر میرٹھ



بِسْمِ اللَّهِ الرَّحْمَنِ الرَّحِيمِ

الْحَمْدُ لِلَّهِ وَحْدَهُ وَالصَّلَاةُ وَالسَّلَامُ
عَلَى مَنْ لَا نَبِيَّ بَعْدَهُ: أَمَّا بَعْدُ
أَعُوذُ بِاللَّهِ مِنَ الشَّيْطَانِ الرَّجِيمِ ط
بِسْمِ اللَّهِ الرَّحْمَنِ الرَّحِيمِ ط
قُلْ إِنْ كُنْتُمْ تُحِبُّونَ اللَّهَ فَاتَّبِعُونِي يُحْبِبْكُمُ اللَّهُ ط

﴿پارہ ۳ سورہ ال عمران: آیت ۳۱﴾

صَدَقَ اللَّهُ الْعَظِيمُ وَبَلَّغَ رَسُولُهُ الْكَرِيمُ

صَلَّى اللَّهُ تَعَالَى عَلَيْهِ وَعَلَى آلِهِ وَصَحْبِهِ أَجْمَعِينَ إِلَى يَوْمِ الدِّينِ ط

الہی وہ زباں دے جو ثنا خوان محمد ﷺ ہو ○ ثناء ایسی جو ہر آئینہ شایان محمد ﷺ ہو
وہ جان پاک دے یارب جو قربان محمد ﷺ ہو ○ وہ دل دے جو شکار تیر مژگان محمد ﷺ ہو
جنون عشق و گرما گرمی سوزِ محبت سے ○ یہ آوارہ ہو اور دشت و بیابان محمد ﷺ ہو
شرابِ شوق سے لبریز ہو پیانہ الفت ○ نگارِ حسن ہو، میں ہوں، خیابان محمد ﷺ ہو
مقامِ لی مع اللہ تک بھلا کس کی رسائی ہو ○ جب اُس خلوت کدہ میں خاص جان محمد ﷺ ہو
بدل جائے وہ بخت یہ صبحِ دل آرا سے ○ اگر جلوہ نما روئے درخشان محمد ﷺ ہو
علیم خستہ جاں تنگ آ گیا ہے درِ ہجران سے ○ الہی کب وہ دن آئے کہ مہمان محمد ﷺ ہو
اللہ تعالیٰ کا بڑا احسان ہے کہ اُس نے ہمیں آدمی بنایا، قسم قسم کی نعمتیں عطا فرمائیں
لیکن سب نعمتیں بیکار تھیں اگر ہمیں ان نعمتوں کے کام میں لانے اور خدا کی دی ہوئی ان
چیزوں کے استعمال کرنے کا طریقہ نہ معلوم ہوتا بلکہ خود ہمارا وجود ہی بے کار تھا۔ اگر
ہمیں یہ معلوم نہ ہوتا کہ ہم کس لئے بنے اور کیوں اس دُنیا میں آئے ہیں۔ خدا کا شکر
ہے کہ اُس نے ہم کو ہماری زندگی کا مقصد اور دُنیا میں رہنے اور اُس کی نعمتوں کو صحیح طور پر

استعمال میں لانے کا طریقہ بتانے کے لئے اپنے سب سے پیارے رسول حضرت محمد مصطفیٰ ﷺ کو ساری دُنیا کے لئے اپنا پیغام لانے والا بنا کر بھیجا۔

دُنیا کا قاعدہ ہے کہ انسان بچپن ہی سے ایک نمونہ کا محتاج ہوتا ہے۔ بچوں کے سامنے جیسی بولی ہم اور آپ بولتے ہیں۔ بچے اُسی کی نقل کرتے ہیں۔ جو کام ہم کو کرتے ہوئے دیکھتے ہیں اُس کی نقل خود بھی اُتارتے ہیں۔ یہی وجہ ہے کہ عرب کے بچے عربی بولتے، ہندوستان کے بچے اُردو بولتے اور وہی طریقہ سیکھتے ہیں جو اپنے ماں باپ اور گھر والوں کو کرتے ہوئے دیکھتے ہیں۔

بڑے ہو کر لکھنا، پڑھنا، سینا، پرونا، کھانا پکانا، غرض ہر کام کے لئے اس کی ضرورت ہے کہ کوئی عمل کر کے دکھائے، سیکھنے والے اُس نمونہ کو دیکھ کر اُسی طرح خود بھی کرتے ہیں۔ اللہ تعالیٰ نے اسی لئے ہمارے واسطے رسولوں اور پیغمبروں کو اس دُنیا میں بھیجا۔ اُنہوں نے اللہ تعالیٰ سے وہ باتیں سیکھیں جو اُس کو پسند ہیں۔ پھر وہی باتیں دُنیا والوں کو زبان سے بتائیں اور کر کے دکھائیں تاکہ وہ بھی وہی کام کر کے اللہ کے پیارے بن جائیں۔

صَلَّى اللَّهُ عَلَيْكَ يَا رَسُولَ اللَّهِ وَسَلَّمْ عَلَيْكَ يَا حَبِيبَ اللَّهِ

- | | | |
|----------------------------------|---|-----------------------------------|
| مجھے اُن کا جلوہ دکھا دے خدایا | □ | جسے تو نے آئینہ اپنا بنایا |
| نبی کی حقیقت کے ہوں ہم شناسا | □ | وہ چشمِ بصیرت عطا کر خدایا |
| محمد ﷺ پیارے کہ خاص اُن میں تونے | □ | دکھانا تھا جو کچھ وہ سب کو دکھایا |
| خدا نور ہے آسمان و زمین کا | □ | محمد ﷺ ہے اُس نور کا پہلا سایہ |
| خدا کے حبیب آپ ہیں یا حبیبی | □ | رسولوں میں یہ مرتبہ کس نے پایا |
| الہی بحقِ شفیعِ قیامت | □ | مرے سر پہ ہوا برِ رحمت کا سایا |
| یہ مختارِ عاصی بھی پنچے مدینہ | □ | کوئی راہ ایسی بتا دے خدایا |

شروع میں قرآن شریف کی جو آیت تلاوت کی گئی اُس میں اللہ تعالیٰ نے اپنے پیارے رسول حضرت محمد ﷺ سے یوں فرمایا ہے کہ اے ہمارے پیغمبر آپ دُنیا والوں سے فرمادیتے ہیں کہ اگر تم اللہ کو چاہتے ہو تو میری پیروی کرو (یعنی ہر کام جس طرح میں کرتا ہوں اُسی طرح تم بھی کرو) تو اللہ تعالیٰ تمہیں اپنا پیارا بنا لے گا۔

اس آیت میں اللہ تعالیٰ نے صاف صاف بتا دیا ہے کہ حضرت محمد ﷺ اللہ کے پیارے ہیں اور اگر ہم دُنیا میں ویسے کام کریں جیسے اُنہوں نے کئے تو ہم بھی اللہ کے پیارے بن جائیں۔ حضرت محمد ﷺ اللہ تعالیٰ کو اتنے پیارے ہیں کہ اُس نے قرآن شریف میں جا بجا اُن کی تعریف فرمائی، اپنے نام کے ساتھ اُن کا نام لیا اور اپنے ذکر کے ساتھ اُن کا ذکر کیا۔

صَلَّى اللَّهُ عَلَيْكَ يَا رَسُولَ اللَّهِ

وَسَلَّمَ عَلَيْكَ يَا حَبِيبَ اللَّهِ

محبوب ہے کیا صلن علی نام محمد ﷺ ﴿﴾ آنکھوں کی جلا دل کی ضیا نام محمد ﷺ ﴿﴾
 اللہ رے رفعت کہ سر عرش خدا نے ﴿﴾ ہے نام کے ساتھ اپنے لکھا نام محمد ﷺ ﴿﴾
 جب لوح پہ توحید خدا لکھی قلم نے ﴿﴾ مرقوم رسالت سے کیا نام محمد ﷺ ﴿﴾
 آئی یہ ندا اب ہوئی کامل تری کشتی ﴿﴾ جب لوح نے کشتی پہ لکھا نام محمد ﷺ ﴿﴾
 تکبیر میں کلمہ میں نمازوں میں ازاں میں ﴿﴾ ہے نام الہی سے ملا نام محمد ﷺ ﴿﴾
 اس نام کی لذت دلِ عشاق سے پوچھو ﴿﴾ جاں آگئی تن میں جو لیا نام محمد ﷺ ﴿﴾
 درد اپنا ہمیشہ یہی دو نام ہیں بیدل ﴿﴾ یا نام خدا لب پہ ہے یا نام محمد ﷺ ﴿﴾



ثمراتِ محبوبیت

اللہ تعالیٰ نے اپنے ان محبوب رسول کو تمام مخلوق پر عزت بخشی اور سارے جہاں پر اختیار عطا فرمایا۔ بعض مغرور اور سرکش انسان جو ان کا کہنا نہیں مانتے، اُس کی سزا کبھی کبھی دُنیا میں اُن کو دے جاتی ہے اور مرنے کے بعد جہنم میں سخت عذاب میں مبتلا کئے جائیں گے۔ باقی زمین سے لیکر آسمان تک تمام عالم پر اس رسول کی حکومت ہے۔ انسان، حیوان، فرشتے، جانور، پتھر سب ان کا کہنا مانتے اور ان کے اختیار کو جانتے ہیں۔

ایک مرتبہ کا ذکر ہے کہ ہمارے رسول ﷺ ایک گاؤں میں تشریف لے گئے۔ گاؤں کی ایک عورت نے جب سنا تو آپ کو آزمانے اور دیکھنے کے لئے کہ آپ خدا کے کیسے پیارے ہیں۔ آپکی خدمت میں حاضر ہوئی۔ اُس عورت کی گود میں دودھ پیتا ہوا بچہ تھا۔ جس نے ابھی بولنا بھی نہ سیکھا تھا۔ وہ اُس بچے کو لئے ہوئے حضور ﷺ کے سامنے پہنچی۔ بچہ نے اُس کی گود سے سر نکالا اور۔

گفت کُودک سَأَلَ اللّٰهُ عَٰلَيْكَ

يَا رَسُوْلَ اللّٰهِ قَدْ جِئْنَا اِلَيْكَ

بچہ بولا کہ اے اللہ کے رسول آپ پر سلام ہو، ہم آپکی خدمت میں حاضر ہوئے ہیں۔ بچہ کو اس طرح بولتا ہوا دیکھ کر بہت تعجب ہوا اور حیرت کے ساتھ بچہ سے پوچھنے لگی کہ ”تجھے بات کرنا کس نے سکھایا، تجھے بولنا کیونکر آیا، تو نے کیسے جانا کہ یہ اللہ کے رسول ہیں اور تجھے انہیں سلام کرنا چاہیے“۔ بچہ نے پھر ایسے ہی صاف لفظوں میں اپنی ماں کو جواب دیا۔

۔ گفت حق آموخت و آنکہ جبرئیل

در بیاں باجرئیم من ریل

کہ مجھے خدا نے سکھایا اور مجھ سے اللہ کے فرشتے جبرئیل علیہ السلام نے کہلوایا

بچہ کے اس جواب کو سن کر رسول کریم ﷺ نے اُس سے پیار کے ساتھ فرمایا کہ

”میاں تمہارا نام کیا ہے؟“

۔ گفت نام پیش حق عبدالعزیز

عبدعزئی پیش ایں یکمشت خیز

بچہ نے جواب دیا ”میرا نام اللہ نے تو عبدالعزیز رکھا مگر میری ماں نے میرا نام

عبدالعزئی رکھ دیا ہے۔“ (عزئی ایک بت کا نام تھا جسکی پوجا وہ عورت کرتی تھی، اُس

نے اپنی بیوقوفی سے اُس بچہ کو اُس بت کا بندہ سمجھا اور عزئی اُس کا نام رکھا) مگر بچہ نے

صفائی کے ساتھ کہا کہ

من زعزئی پاک و بے زار و بری

حق آنکہ دات ایں پیغمبری

(مثنوی معنوی)

یا رسول اللہ میں تو عزئی سے بے زار ہوں مجھے اُس سے کچھ واسطہ نہیں، خدا تو وہ

ہے جس نے آپ کو پیغمبر بنا کر بھیجا ہے۔

اب آپ نے غور کیا کہ نا سمجھ بچہ بھی جانتا ہے کہ آپ ﷺ اللہ کے پیارے

رسول ہیں۔ بڑے ہو کر دُنیا کی باتوں میں اُلجھ کر ماں باپ جیسا سدھاتے ہیں۔ اُن

کے کہنے میں آجاتے ہیں اور خدا اور رسول کو بھول جاتے ہیں۔ ورنہ انسان تو انسان

جانور بھی اُن کے مرتبہ کو پہچانتے ہیں۔ ایک مرتبہ کا ذکر ہے کہ ہمارے پیارے

رسول ﷺ ایک جنگل میں سے گزرے جہاں ایک ہرنی درخت سے بندھی ہوئی تھی۔

ہرنی نے آپ کو دیکھتے ہی ادب سے سلام کیا اور عرض کرنے لگی۔

یا رسول اللہ ﷺ مدد کیجئے مری ◊ آپ ہی فریاد سن لیجئے میری
 میرا بچہ دودھ پیتا ہے ابھی ◊ اس کو کھانے کی نہیں عادت ہوئی
 چہرہ ہی تھی گھاس کو میں بے خبر ◊ ہو گیا اس جا شکاری کا گزر
 مجھ کو پکڑا اور باندھا ہے یہاں ◊ اور تڑپتا ہے میرا بچہ وہاں
 دودھ میں کیونکر پلاؤں اب اُسے ◊ سینہ سے اپنے لگاؤں کب اُسے
 کھول دیجئے میری رسی یا رسول ◊ عرض میری آپ کر لیجئے قبول
 دودھ میں اُس کو پلا کر آؤں گی ◊ بلکہ اُس کو ساتھ اپنے لاؤں گی
 سن کے یہ حضرت نے فرمایا رہا ◊ اور واپس آنے کا وعدہ لیا
 بھاگتی اور دوڑتی ہرنی گئی ◊ کچھ شکاری کو خبر اس کی نہ تھی
 اتنے میں آیا شکاری بھی وہاں ◊ اور پوچھا ہے مری ہرنی کہاں
 آپ نے اُس سے کہا تو ٹھہر جا ◊ میں نے کھولا اُس کو اور وعدہ لیا
 اُس کا بچہ بھوک سے بے چین تھا ◊ اس لئے ہم نے کیا اُس کو رہا
 دودھ بچہ کو پلا کر آئے گی ◊ بلکہ بچہ بھی ساتھ اپنے لائے گی
 باتیں اُس سے ہو رہی تھیں یہ ابھی ◊ دیکھتے ہیں کیا کہ ہرنی آگئی
 دیکھ کر حیرت شکاری کو ہوئی ◊ آپ کی وہ بات پوری ہو گئی
 پوچھا ہرنی سے شکاری نے کہ تو ◊ کرتی ہے انسان کی سی گفتگو
 وعدہ کر کے اُسکو پورا بھی کیا ◊ یہ سبق تجھ کو بھلا کس نے دیا
 بولی ہرنی یہ رسول اللہ ﷺ ہیں ◊ حق کے پیارے اور حبیب اللہ ہیں
 حکم ان کا ٹالتی کیونکر بھلا ◊ لازمی وعدہ تھا جو پورا کیا
 معجزہ دیکھا رسول اللہ ﷺ کا ◊ اور شکاری بھی مسلمان ہو گیا

اسی طرح نہ صرف جانور بلکہ گھاس پات اور درخت بھی حضور صَلَّی اللہُ عَلَیْہِ وَاٰلِہٖ وَسَلَّمَ کا کہنا مانتے ہیں۔ ایک مرتبہ حضور اکرم صَلَّی اللہُ عَلَیْہِ وَاٰلِہٖ وَسَلَّمَ ایک جنگل میں کھڑے ہوئے تھے۔ اتفاقاً ایک گاؤں کا رہنے والا آیا اور کہنے لگا کہ اس کا کیا ثبوت ہے کہ آپ اللہ کے پیارے رسول ہیں۔ آپ صَلَّی اللہُ عَلَیْہِ وَاٰلِہٖ وَسَلَّمَ نے فرمایا: ”تو کس قسم کا ثبوت چاہتا ہے“۔ وہ کہنے لگا ”اگر یہ کھجور کا درخت جو دور جنگل میں کھڑا ہے آپ کے اللہ کا پیارا رسول ہونے کی گواہی دے تو میں ابھی مسلمان ہو جاؤں گا“۔ آپ صَلَّی اللہُ عَلَیْہِ وَاٰلِہٖ وَسَلَّمَ نے اُس سے فرمایا کہ ”اُس درخت کے پاس جا اور اُس سے کہہ دے کہ تجھے اللہ کے رسول نے بلایا ہے“۔ وہ اعرابی فوراً گیا اور جیسے ہی درخت کو حکم سنایا، درخت جھومنے لگا، اپنی جڑوں کو ہلایا اور زمین کو چیرتا ہوا حضور صَلَّی اللہُ عَلَیْہِ وَاٰلِہٖ وَسَلَّمَ کے سامنے حاضر ہوا اور عرض کیا: ”السَّلَامُ عَلَیْکُمْ يَا رَسُولَ اللّٰهِ“ یہ سن کر اعرابی نے فوراً کلمہ پڑھا اور مسلمان ہو گیا۔

صَلَّى اللّٰهُ عَلَيْكَ يَا رَسُولَ اللّٰهِ وَسَلَّمْ عَلَيْكَ يَا حَبِيبَ اللّٰهِ

مظہر شانِ خدا ہو یا حبیبِ کبریا : تم نبی الانبیاء صَلَّی اللہُ عَلَیْہِ وَاٰلِہٖ وَسَلَّمَ ہو یا حبیبِ کبریا
 جس کو حق نے نور سے اپنے کیا ہے جلوہ گر : تم ہی وہ نورِ خدا ہو یا حبیبِ کبریا
 اللہ اللہ کنزِ مخفی کا ہوا جس سے ظہور : تم ہی وہ شمعِ ہدیٰ ہو یا حبیبِ کبریا
 جس کے انوارِ ہدایت سے منور ہے جہاں : تم ہی وہ شمسِ الضحیٰ ہو یا حبیبِ کبریا
 نور نے جس کے کیا ہے کفر کی ظلمت کو دور : تم ہی وہ بدرُ الدجیٰ ہو یا حبیبِ کبریا
 سب سے اعلیٰ مرتبہ جس کا ہے مخلوقات میں : تم ہی وہ صدرُ العلیٰ ہو یا حبیبِ کبریا
 حق نما آئینہ جس کا ہے جمالِ باکمال : تم ہی وہ نامِ خدا ہو یا حبیبِ کبریا
 مجھ کو بھی اپنی زیارت سے مشرف کیجئے : میری جاں تم پر فدا ہو یا حبیبِ کبریا
 شوقِ دیدارِ الہی میں ہو مستغرق حکیم : روحِ جب تن سے جدا ہو یا حبیبِ کبریا
 ہرے بھرے درخت ہی نہیں، سوکھی لکڑیاں تک ہمارے رسول اللہ صَلَّی اللہُ عَلَیْہِ وَاٰلِہٖ وَسَلَّمَ کا کہنا

مانتی بلکہ آپ کی محبت میں انسانوں کی طرح تڑپتی اور بے چین ہوتی، جب ہمارے رسول اللہ ﷺ مکہ معظمہ سے ہجرت فرما کر مدینہ منورہ میں پہنچے تو وہاں ایک مسجد بنائی جس میں فقط کھجور کی سوکھی لکڑیوں کے ستون کھڑے کر کے اوپر کھجور کی شاخوں کا ہی صائبان بنا لیا تھا۔ جب کبھی وعظ کہنے کیلئے اُس مسجد میں کھڑے ہوتے تو کھجور کی لکڑی کے ستون سے کمر مبارک لگا لیا کرتے تھے۔ جب رفتہ رفتہ نمازی بڑھ گئے، ضرورت ہوئی کہ آپ ﷺ اونچی جگہ کھڑے ہوں تاکہ سب کو آواز پہنچ جائے۔ اس لئے منبر بنوایا گیا اور جب پہلے پہل منبر پر چڑھے، تمام مسجد نمازیوں سے بھری ہوئی تھی۔ آپ ﷺ نے وعظ فرمانا شروع کیا کہ اتنے میں ایسی آواز آنے لگی جیسے کوئی بچہ بلک بلک کر روتا ہے۔ سب نمازی حیران تھے کہ رونے کی آواز کہاں سے آرہی ہے، حضور اکرم ﷺ منبر سے اترے اور جس ستون سے کمر لگا کر آپ کھڑے ہوا کرتے تھے۔ اُسے کلیجہ سے لگا لیا۔ وہ ستون سبکیاں لینے لگا۔ آپ نے محبت کے ساتھ دلا سادے کر فرمایا.....

گفت پیغمبر چه خواهی اے ستون ❖ گفت جانم از فراغت گشته خون

مُسَدَّتْ مَنْ بُوَدُ مِنْ بَدَنِ النَّبِيِّ ❖ بَرِّسِرْ مَنْبَرٍ تَوَّاسِدُ سَاخَتِي

ستون بولا کہ یا رسول اللہ آپکی جدائی میں میری جان کا خون ہو رہا ہے، پہلے آپ مجھ سے تکیہ لگا کر کھڑے ہوا کرتے تھے، اب میں اس دولت سے محروم ہو گیا، آپ ﷺ مجھ سے جدا ہو گئے اور آپ ﷺ نے منبر پر اپنی مسند بنالی۔ آپ ﷺ نے فرمایا کہ منبر کا ہونا تو بہت ضروری ہے اب تو یہ بتا کہ تیری اس محبت کے بدلے ہم تجھ کو کیا عطا فرمائیں۔

گر میخوای ترا نخلے کنند

شرقی و غربی ز تو میوه چُند

اگر تو چاہتا ہے تو تجھ کو ابھی ہرا بھرا درخت بنا دیں کہ قیامت تک ہر طرف سے آنے والے تبرک کے طور پر تیرا میوہ کھایا کریں اور اگر چاہے تو تجھے جنت میں پہنچا دیں۔ ستون نے عرض کیا کہ یا رسول اللہ صلی اللہ علیہ وسلم میں وہ بات چاہتا ہوں جو ہمیشہ رہے۔ چنانچہ اُس ستون کو مردہ آدمیوں کی طرح دفن کر دیا گیا تا کہ قیامت کے دن وہ بھی مدینہ کے مسلمانوں کے ساتھ اُٹھے اور جنت میں داخل ہو۔

صَلَّى اللّٰهُ عَلَيْكَ يَا رَسُولَ اللّٰهِ وَسَلَّمْ عَلَيْكَ يَا حَبِيبَ اللّٰهِ

درخت اور لکڑی ہی نہیں پتھر بھی حضور صلی اللہ علیہ وسلم کا کلمہ پڑھتے، حضور صلی اللہ علیہ وسلم کو سلام کرتے۔ امیر المؤمنین حضرت ابوبکر صدیق رضی اللہ عنہ کے مکان کی دیوار کا ایک پتھر ہمارے حضور صلی اللہ علیہ وسلم کے ساتھ اس قدر محبت رکھتا تھا کہ جب کبھی حضور نبی کریم صلی اللہ علیہ وسلم اُس گلی سے گزرا کرتے تو وہ پتھر حضور صلی اللہ علیہ وسلم کی خدمت میں نہایت ادب کے ساتھ سلام عرض کیا کرتا۔ حضور اکرم صلی اللہ علیہ وسلم ارشاد فرماتے ہیں کہ میں اُس پتھر کو اچھی طرح پہچانتا ہوں ہم جب کبھی اپنے بچپن میں اُس طرف سے گزرتے تھے تو وہ ہم کو سلام عرض کیا کرتا تھا۔

صَلَّى اللّٰهُ عَلَيْكَ يَا رَسُولَ اللّٰهِ وَسَلَّمْ عَلَيْكَ يَا حَبِيبَ اللّٰهِ

ہاں شفیع المذنبین تم ہی تو ہو ❖ رَحْمَةٌ لِلْعَالَمِينَ تم ہی تو ہو
کنجیاں ہیں آپ ہی کے ہاتھ میں ❖ گنجِ قُدْرَتِ کے امیں تم ہی تو ہو
دو جہاں میں آپ ہی کا راج ہے ❖ صاحبِ تاجِ دُنْیَا تم ہی تو ہو
ہیں منور ہر دو عالم آپ سے ❖ نورِ رَبِّ الْعَالَمِينَ تم ہی تو ہو
حسن والے جس کی طلعت پر فدا ❖ وہ یَمِیحُ و مہِ جَبِیْنِ تم ہی تو ہو
چاند شرمائے تمہارے سامنے ❖ حَسَنٌ مِّمَّنْ یُکْتَا حَسِیْنِ تم ہی تو ہو
دیکھو بے کساں کیجئے مدد ❖ سارے عالم کے معین تم ہی تو ہو

دو جہاں میں لاج رکھ لیجئے میری ✽ مالکِ دُنیا و دین تم ہی تو ہو
 ڈوبتی کشتی مری منجھدھار سے ✽ کھینے والے بالقین تم ہی تو ہو
 آپکی فرقت میں دل بے چین ہے ✽ راحت جانِ حزیں تم ہی تو ہو
 دینے والے اپنی نذر غوث کو ✽ دولتِ علم و یقین تم ہی تو ہو
 ہمارے حضرت ﷺ کا سب سے بڑا دشمن مکہ معظمہ میں ابو جہل تھا۔ جب آپ
 ﷺ نے لوگوں کو خدا کا پیغام سنانا شروع کیا، بتوں کی پوجا سے روکا، نماز پڑھنے کا حکم
 دیا تو بتوں کے پجاریوں کو بہت ناگوار گزارا، وہ ہر طرح آپ کو ستاتے اور بُری باتیں
 آپ کی شان میں بکتے۔ ایک دن کا ذکر ہے کہ.....

سنگھا اندر کف ابو جہل بود

گفت اے احمد بگو کیس چست زود

ابو جہل اپنی مٹھی بند کئے ہوئے حضرت کی خدمت میں حاضر ہوا اور کہنے
 لگا ”آپ (ﷺ) آسمان کی چھپی ہوئی باتیں بتاتے اور رسول ہونے کا دعویٰ فرماتے
 ہیں۔ بھلا یہ تو بتائیے کہ میری مٹھی میں کیا ہے“۔ آپ ﷺ نے فرمایا.....

۔ گر تو می خواہی بگویم کاں چہاست

یا بگویند آنکہ ماہم در است

”میں بتاؤں کہ تیری مٹھی میں کیا ہے یا کہ جو چیز تیری مٹھی میں ہے اُس سے
 پچھوادوں کہ میں خدا کا پیارا رسول ﷺ ہوں“۔ ابو جہل نے کہا یہ دوسری بات تو بہت
 ہی عجیب و غریب ہے۔ میری مٹھی کی چیز کیسے بول سکتی ہے۔

آپ ﷺ نے فرمایا.....

۔ گفت شش پارہ حجر در دست تست

بشنواز ہر یک تو تسبیح درست

”تیری مٹھی میں پتھر کی چھ کنکریاں ہیں، ہر کنکری سے ہمارا کلمہ سن لے۔“ آپ صَلَّی اللہُ عَلَیْہِ وَاٰلِہٖ وَسَلَّمَ کے یہ فرماتے ہی اُس کی مٹھی میں ہر ہر کنکری نے کلمہ پڑھنا شروع کیا اور صاف صاف آواز سب کے کانوں میں آئی کہ ”لَا اِلٰهَ اِلَّا اللہُ مُحَمَّدٌ رَّسُوْلُ اللہِ“ یہ معجزہ دیکھ کر ابو جہل کم بخت کو غصہ آیا۔ کنکریوں کو زمین پر پھینک مارا اور آپ (صلَّی اللہُ عَلَیْہِ وَاٰلِہٖ وَسَلَّمَ) کو جادو گر اور کیا، کیا کہتا چلا گیا۔

صَلَّى اللہُ عَلَیْکَ يَا رَسُوْلَ اللہِ وَسَلَّمْ عَلَیْکَ يَا حَبِیْبَ اللہِ

زمین ہی نہیں آسمان پر بھی ہمارے سرکار صَلَّی اللہُ عَلَیْہِ وَاٰلِہٖ وَسَلَّمَ کی ایسی ہی حکومت ہے۔ ایک دن چند کافر آپ صَلَّی اللہُ عَلَیْہِ وَاٰلِہٖ وَسَلَّمَ کے پاس آئے اور کہنے لگے کہ آپ (صلَّی اللہُ عَلَیْہِ وَاٰلِہٖ وَسَلَّمَ) زمین کی چیزوں پر تو حکومت کی شان دکھاتے ہی رہتے ہیں۔ یہ دکھائیے کہ آسمان پر چمکنے والے اس چودھویں رات کے چاند پر بھی آپ (صلَّی اللہُ عَلَیْہِ وَاٰلِہٖ وَسَلَّمَ) کو آپ (صلَّی اللہُ عَلَیْہِ وَاٰلِہٖ وَسَلَّمَ) کے خدا نے اختیار دیا ہے؟ آپ صَلَّی اللہُ عَلَیْہِ وَاٰلِہٖ وَسَلَّمَ نے فوراً اپنی انگلی سے اشارہ فرمایا، چاند کی مکئیہ کے دو ٹکڑے ہو گئے، آدھا ٹکڑا پہاڑ کی ایک جانب نظر آیا تھا اور آدھا دوسری جانب۔

ایک دن کا ذکر ہے کہ حضرت محمد صَلَّی اللہُ عَلَیْہِ وَاٰلِہٖ وَسَلَّمَ کسی لڑائی سے واپس آتے ہوئے جنگل میں ٹھہرے ہوئے تھے، سفر کے مکان کے باعث آپ صَلَّی اللہُ عَلَیْہِ وَاٰلِہٖ وَسَلَّمَ تو عصر کی نماز پڑھ کر حضرت علی رضی اللہ عنہ کے گھٹنے پر سر رکھ کر سو رہے، حضرت علی رضی اللہ عنہ نے اُس وقت تک عصر کی نماز نہ پڑھی تھی، اب یہ فکر درپیش ہوئی کہ اگر نماز کے لئے اُٹھتے ہیں تو حضور اکرم صَلَّی اللہُ عَلَیْہِ وَاٰلِہٖ وَسَلَّمَ کے آرام میں خلل پڑتا ہے اور اگر نہیں اُٹھتے تو نماز عصر جاتی ہے۔ سوچتے سوچتے وقت تنگ ہونے لگا اور سورج ڈوبنے کے قریب پہنچ گیا۔ اُس وقت حضرت علی رضی اللہ عنہ کو نماز نہ پڑھنے کا صدمہ اس قدر ہوا کہ چہرہ کا رنگ بدل گیا۔ اتفاقاً حضور صَلَّی اللہُ عَلَیْہِ وَاٰلِہٖ وَسَلَّمَ کی آنکھ کھلی، حضرت علی رضی اللہ عنہ سے پریشانی کا سبب پوچھا تو انہوں نے عرض کیا کہ ”میں نے نماز عصر نہیں پڑھی اور سورج غروب ہو گیا۔“ یہ ہیں ایمان والے جن کو نماز میں دیر

ہو جانے کا اس قدر صدمہ کہ چہرے کا رنگ زرد ہو گیا۔ آنکھوں میں ہلکے پڑ گئے، دل سخت گھبرانے لگا، آج ہم ہیں کہ جان بوجھ کر نماز جیسی دولت کو چھوڑتے ہیں۔ جس بندہ کو اللہ کے دربار میں حاضری کی اجازت ملتی اور اللہ سے باتیں کرنے کی عزت بخشی جاتی ہے۔ الغرض حضور ﷺ نے جب حضرت علی رضی اللہ عنہ کو اس قدر بے قرار دیکھا تو فرمایا کہ گھبراؤ نہیں اور فوراً اپنی انگشت شہادت سے سورج کو اشارہ فرمایا کہ اوپر کو ہو جائے، اشارہ ہوتے ہی سورج فوراً بلند ہو گیا اور حضرت علی رضی اللہ عنہ نے عصر کا عمدہ وقت پا کر نماز کو ادا کیا۔

صَلَّى اللَّهُ عَلَيْكَ يَا رَسُولَ اللَّهِ وَسَلَّمْ عَلَيْكَ يَا حَبِيبَ اللَّهِ

عرش ہے مسندِ رفعت رسول اللہ ﷺ کی : دیکھی ہے حشر میں عزت رسول اللہ ﷺ کی سورج اٹکے پاؤں پٹے چاند اشارہ سے ہوش : منکر و دیکھو ہے قدرت رسول اللہ ﷺ کی یہ سب کمالات آنحضرت ﷺ کو اللہ کا محبوب ہونے کے سبب سے عطا ہوئے۔ اللہ تعالیٰ یہی فرماتا ہے کہ ان رسول کے رستہ پر چلنے والے بھی اللہ کے پیارے بن جاتے ہیں۔ چنانچہ حضرت غوث الاعظم بڑے پیر و سنگیر رضی اللہ عنہ جو یہ اعلان فرماتے ہیں کہ میں حضرت نبی اکرم ﷺ کے قدم بہ قدم چلتا ہوں۔ حضور کے رستہ پر چل کر اللہ کے ایسے پیارے بنتے ہیں کہ زمین و آسمان پر نبی کریم ﷺ کی ماتحتی میں ان کی حکومت چلتی ہے پانی ان کی دعاؤں سے برسے، روزی ان کی دعاؤں سے ملے، اولاد ان کی دعاؤں سے عطا ہو۔ وہ فرماتے ہیں کہ جو کوئی کسی مشکل میں مبتلا ہو اول وضو کرے، دو رکعت نماز پڑھے ہر رکعت میں سورت فاتحہ کے بعد گیارہ گیارہ مرتبہ سورہ اخلاص (قُلْ هُوَ اللَّهُ أَحَدٌ) پڑھے، سلام پھیرنے کے بعد درود شریف پڑھ کر کھڑے ہو کر گیارہ قدم بغداد کی جانب چلے (جو یہاں ہندوستان میں قبلہ کے رخ سے ذرا دائیں ہاتھ کی جانب ہے) اور ہر قدم پر یوں کہے یا شَيْخُ عَبْدِ الْقَائِدِ جِمْلَانِي شَيْئًا

لِلَّهِ (کہ اے شیخ عبدالقادر جیلانی اللہ کے واسطے مجھے بھی خدا سے کچھ دلوائیے) گیارہ قدم پورے کر کے کھڑے کھڑے دُعَا مانگے تو ان شاء اللہ جو حاجت ہو پوری ہوگی۔

صَلَّى اللَّهُ عَلَيْكَ يَا رَسُولَ اللَّهِ وَسَلَّمْ عَلَيْكَ يَا حَبِيبَ اللَّهِ

واہ کیا مرتبہ اے غوث ہے بالا تیرا ○ اونچے اونچوں کے سروں سے قدم اعلیٰ تیرا
 سر بھلا کیا کوئی جانے کہ ہے کیسا تیرا ○ اولیاء ملتے ہیں آنکھیں وہ ہے تلو تیرا
 کیا دے جس پہ حمایت کا ہو پنچہ تیرا ○ شیر کو خطرے میں لاتا نہیں کتا تیرا
 قسمیں دے دے کے کھلاتا ہے پہناتا ہے تجھے ○ پیارا اللہ ترا چاہنے والا تیرا
 کیوں نہ قاسم ہو کہ تو ابن ابی القاسم ہے ○ کیوں نہ قادر ہو کہ مختار ہے بابا تیرا
 حسن نیت ہو خطا پھر کبھی کرتا ہی نہیں ○ آزمایا ہے یگانہ ہے دوگانہ تیرا
 اے رضایوں نہ بلکہ تو نہیں بخید تو نہ ہو ○ سید جید ہر دہر ہے مولیٰ تیرا
 حدیث میں آیا ہے کہ حضور اکرم ﷺ فرماتے ہیں اور جو لوگ اللہ کے پیارے
 بن جاتے ہیں ان کی شان کو جتاتے ہیں کہ ”پھٹے پرانے حال میں رہنے والے اللہ
 کے پیارے معمولی آدمی نہ سمجھ لینا رَبِّ اشْعَثْ اَغْبَرَ لَوْ حَلَفَ بِاللَّهِ لِاَهْرَاءَ“۔
 بعضے میلے کھیلے خستہ حال اللہ کے ایسے مقبول ہوتے ہیں کہ اگر وہ کسی بات کے
 لیے قسم کھالیں تو اللہ تعالیٰ ویسا ہی کرتا ہے جیسا کہ وہ کہہ بیٹھتے ہیں۔ پس اب ہمیں
 سوچنا چاہیے کہ وہ کون سا طریقہ ہے جس پر چل کر ہم بھی اللہ کے ایسے پیارے اور
 مقبول بن جائیں۔ جیسے ہم سے پہلے اللہ کے بہت سے بندے۔ تھے اور اب بھی ایسے
 اللہ والے دنیا میں موجود ہیں۔ ہمیں اُس اللہ تعالیٰ کے کلام ہی میں دیکھنا چاہئے کہ وہ
 اپنے ان مقبول بندوں کی پہچانیں کیا بتاتا ہے جن سے وہ راضی ہوا اور بندے اُس
 سے راضی ہوئے۔



اللہ والوں کی پہچان

پارہ تیس کی سورۃ بینہ میں ہے.....

إِنَّ الَّذِينَ آمَنُوا وَعَمِلُوا الصَّالِحَاتِ لَأُولَئِكَ هُمْ خَيْرُ الْبَرِيَّةِ - جَزَاءُ لَهُمْ
عِنْدَ رَبِّهِمْ جَنَّاتُ عَدْنٍ تَجْرِي مِنْ تَحْتِهَا الْأَنْهَارُ خَالِدِينَ فِيهَا أَبَدًا - رَضِيَ
اللَّهُ عَنْهُمْ وَرَضُوا عَنْهُ ذَلِكَ لِمَنْ خَشِيَ رَبَّهُ - ﴿البینہ: آیت: ۷-۸﴾

جو لوگ ایمان لاتے اور نیک کام کرتے ہیں ان کیلئے عمدہ عمدہ باغ ہیں۔ جن
کے نیچے نہریں بہتی ہیں وہ ان میں ہمیشہ رہیں گے (یہ وہ لوگ ہیں) کہ اللہ تعالیٰ ان
سے راضی ہوئے۔ یہ مقامات انہیں کو ملیں گے اور اللہ تعالیٰ انہیں سے راضی ہوگا اور
انہیں کو راضی کریگا (جو اپنے رب سے ڈرے)۔

خدا کی رضا مندی اور پیار حاصل کرنے کے لئے اس جگہ تین شرطیں بتائی
جاری ہیں۔ بیان کے اول حصہ میں جو آیت ہم نے پڑھی ہے اس میں بتایا جاتا ہے
کہ رسول اللہ ﷺ کے پیارے بن جاتے ہیں۔ یہاں اس پیروی کی تفصیل بتائی جاتی
ہے اور تین باتیں ذکر کی جاتی ہیں۔ غور کرو! رسول اللہ ﷺ کی پیروی انہی تین باتوں
کا نام ہے۔ پہلی بات یہ کہ ایمان لائیں، دوسری یہ کہ اچھے کام کریں، لیکن یہ دونوں
باتیں بھی اگر خدا کیلئے نہیں بلکہ کسی اور مقصد سے کی گئیں تو بیکار ہیں۔ حدیث شریف
میں آیا ہے کہ "إِنَّمَا الْأَعْمَالُ بِالنِّيَّاتِ وَإِنَّمَا لِكُلِّ امْرِئٍ مَّا نَوَىٰ" تمام کاموں کا
دار و مدار نیت اور ارادہ پر ہے اور ہر ایک شخص کو نیت ہی کا کھل ملتا ہے۔ پس اگر کوئی

مفخص دُنیا کے دکھانے کے لیے کہتا ہے کہ وہ مومن ہے دُنیا میں نمازی کہلانے کے لیے نماز پڑھتا ہے روزہ دار سخی اور حاجی کہلانے کیلئے روزہ رکھتا ہے خیرات کرتا ہے، حج ادا کرتا ہے تو یہ سب اللہ کے نزدیک بیکار۔

قیامت کے دن اللہ کے دربار میں کچھ لوگ حاضر کئے جائیں گے جن کو اپنے نیک کاموں پر ناز ہوگا۔ وہ سمجھیں گے کہ ہم نے نمازیں پڑھی ہیں روزے رکھے ہیں خیرات کی ہے حج کیا ہے وغیرہ وغیرہ اللہ پاک فرمائے گا کہ سنو تم نے نماز اس لئے پڑھی تھی کہ لوگ تمہیں نمازی کہیں۔ لوگوں نے تم کو دُنیا میں نمازی کہا تمہاری نمازوں کا بدلہ مل گیا۔ تم نے روزہ رکھا اس لئے کہ لوگ تمہیں روزہ دار اور نیک آدمی سمجھیں۔ دُنیا نے تمہیں ایسا ہی سمجھا پس اُس کا بدلہ مل گیا۔ حاجی کہلوانے کے لیے حج کیا لوگوں نے تمہیں حاجی کہا بدلہ مل گیا۔ دُنیا کو دکھانے اور سخی کہلانے کے لیے خیرات کی لوگوں نے تم کو ایسا سمجھا تمہاری شہرت ہوئی بڑے دیندار حاجی نمازی سخی مشہور ہو گئے اب مجھ سے کیا بدلہ مانگتے ہو۔

خاص میرے لیے یہ نیک کام کرتے تو مجھ سے بدلہ لیتے۔ یہ سن کر وہ سب لوگ شرمندہ ہوں گے اور ہاتھ ملیں گے کہ ہائے ریا اور دکھاوے کی نیت نے ہماری تمام محنت کو ضائع اور برباد کر دیا۔ لہذا سب سے پہلے یہ سمجھ لیجئے کہ تمام اچھی باتوں کی جان نیت کا دُرُست ہونا ہے۔ جو کام کرو محض اللہ کے لئے ہو اُس میں کسی دوسرے کو دکھانے اور نام پانے کا خیال اور وہم تک نہ آنے پائے۔ دکھاوا اور ریا نیکیوں کو اس طرح کھا جاتا ہے جیسے لوہے کے میل کو آگ کھا جاتی ہے۔ پھر یہ کہ نہ صرف لوگوں کے دکھانے کا خیال بلکہ خود اپنے نفس کو خوش کرنے کا خیال بھی نہ ہو۔

صَلَّى اللهُ عَلَيْكَ يَا رَسُولَ اللهِ وَسَلَّمْ عَلَيْكَ يَا حَبِيبَ اللهِ

ہے تو ہی تو اگر پہچان جائیں ہم ○ پھریاں سے کیوں بہ حسرت و ارمان جائیں ہم
 وہ علم دے ہمیں کہ تجھے جان جائیں ہم ○ بندے ہیں تیرے اور کو کیوں مان جائیں ہم
 ہر شان میں ہے جلوہ نما تو ہی اے خدا ○ آنکھیں عطا ہوں کاش کہ پہچان جائیں ہم
 یارب ہمارے ساقی کوڑھ لے لے ہوں میزبان ○ جب حشر میں بصورت مہمان جائیں ہم
 شان جناب احمد مرسل حبیب حق صَلَّی اللہُ عَلَیْہِ وَاٰلِہٖ وَسَلَّمَ ○ گر حق نما نظر ہو عطا، جان جائیں ہم
 برقع اٹھائیے رُخ روشن سے یا نبی صَلَّی اللہُ عَلَیْہِ وَاٰلِہٖ وَسَلَّمَ ○ اللہ کے حبیب ہو قربان جائیں ہم
 لَا تَعْنَطُوا ہے سامعہ افروز جان حکیم ○ واعظ کے قیل و قال کو کیوں مان جائیں ہم
 صَلَّی اللہُ عَلَیْکَ يَا رَسُولَ اللہ وَسَلَّمْ عَلَیْکَ يَا حَبِیبَ اللہ

ایک دفعہ مسلمانوں اور آگ کے پوجنے والے کافروں کے درمیان لڑائی ہو رہی
 تھی۔ کافروں میں سے ایک بہادر نے آگے بڑھ کر لکارا کہ مسلمانوں میں ہے کوئی
 بہادر جو میرے مقابلہ میں آئے۔ حضرت علی کرم اللہ وجہہ الکریم سینہ سپر ہو کر آگے
 بڑھے اس پر حملہ کیا اور پہلے ہی حملہ میں اُسے زمین پر گرا کر اُس کی چھاتی پر چڑھ بیٹھے
 اور خنجر نکال کر اُس سے کہا کہ کلمہ پڑھو اور فوراً مسلمان ہو جاؤ، اِس کا وعدہ کر کہ ہم سے
 نہ لڑے گا، اَمِن چمن سے رہے گا، اور اگر یہ دونوں باتیں منظور نہیں تو یہ خنجر ہے،
 تیرا سینہ ابھی ذبح کئے دیتا ہوں، اتنا سنتے ہی.....

۔ او خداوند اِخت بر روئے علی

اِفتخارِ ہر نبی و ہر ولی

اس نے بجائے اس کے کہ کوئی جواب دیتا، بے تحاشہ حضرت علی رَضِيَ اللہُ عَنْہُ کے منہ پر
 تھوک دیا۔ جو نبی اُس نے تھوکا، آپ رَضِيَ اللہُ عَنْہُ نے فوراً خنجر کو الگ پھینکا اور اُسے چھوڑ کر
 دور کھڑے ہو گئے۔ وہ شخص حیران ہوا کہ تھوکنے کے سبب تو انہیں جلدی سے مجھے قتل
 کرنا چاہیے تھا۔ اِس لئے کہ میں نے اُن کی توہین کی، یہ کیا الٹی بات ہوئی کہ مجھے چھوڑ

کرا لگ ہو گئے وہ بھی لڑائی بھول گیا اور حضرت علی رضی اللہ عنہ سے کہنے لگا کہ ”آپ نے مجھے کیوں چھوڑا اور علیحدہ ہو کر کیوں کھڑے ہو گئے“۔ آپ رضی اللہ عنہ نے فرمایا.....

چوں خداوند اختی بر روئے من ○ نفس جنید و تبه شد خوئے من
نیم بمر حق شد و نیچے ہوا ○ شرکت اندر کار حق نبود روا
”ہم تجھ سے محض اس لئے لڑ رہے تھے کہ تو خدا کا دشمن اور اُس کے دین کے پھیلانے میں آڑے آتا ہے اسی لیے ہم نے تجھ کو گرایا، چھاتی پر چڑھے کہ تو ایمان لائے، خدا کی دشمنی سے باز آئے یا کم از کم ہم سے نہ اُلجھے، چپ چاپ بیٹھے اور ہمیں خدا کے دین کو دُنیا میں پھیلانے دے۔ ہمارا لڑنا محض خدا کے لئے تھا نہ کہ بہادر کہلوانے یا بادشاہ بننے اور حکومت و سلطنت پر قبضہ کرنے کے لئے۔ ہم نے اسی نیت سے خنجر اٹھایا تھا مگر جب تو نے ہمارے منہ پر تھوکا، تو ہمارے نفس کو بہت برا معلوم ہوا اور اُس نے خواہش ظاہر کی کہ چونکہ تو نے ہماری توہین کی، ہمیں ذلیل سمجھا، اس لئے تجھے جلد قتل کر کے تکے بوٹی کر ڈالیں۔ جو نبی نفس میں یہ خواہش پیدا ہوئی، اب اگر تجھے مارتے تو اس مارنے میں ہمارا نفس بھی آدھے کا شریک ہو جاتا اور ہم خدا کے کام میں اپنے نفس کو شریک نہیں کیا کرتے، خدا اگر ہم سے یوں فرمائے کہ تم نے اُس کافر کو تھوکنے کے سبب ہی تو نہ مارا تھا۔ خالص میرا دشمن ہونے کے سبب ہی تو نہ مارا تھا تو ہم کیا جواب دیں گے۔ اس لئے ہم نے تجھے چھوڑ دیا کہ ہمارے اخلاص و للہیت میں فرق نہ آجائے۔“

اس گفتگو نے اُس شخص کے دل پر عجیب اثر کیا اور وہ کہنے لگا کہ ”اے علی، ہمیں خبر نہ تھی کہ مسلمان خدا سے اس قدر ڈرتے ہیں اور جو کام کرتے ہے فقط خدا کیلئے کرتے ہیں۔ ہم تو یہی سمجھتے تھے کہ جیسے اور بادشاہ دُنیا کیلئے لڑا کرتے ہیں۔ تم بھی اسی واسطے لڑتے ہو۔ اب معلوم ہوا ایسا پیارا دین تو مجھے بھی سکھاؤ جو انسان کو خدا کا ایسا سچا عاشق اور پیارا بندہ بنا دے۔ آپ نے فرمایا پڑھ کلمہ لَا إِلَهَ إِلَّا اللَّهُ مُحَمَّدٌ رَسُولُ اللَّهِ


(صَلَّى اللَّهُ تَعَالَى عَلَيْهِ وَآلِهِ وَسَلَّمَ)

اُس نے فوراً کلمہ پڑھا اور مسلمان ہوا اور اُسے دیکھ کر اُس کی فوج کے پچاسیوں آدمی فوراً مسلمان ہو گئے۔

یہ ہے نمونہ ہمارے آقا و مولیٰ مُحَمَّدٍ صَلَّى اللَّهُ عَلَيْهِ وَسَلَّمَ کی تعلیمات کا اور یہ اثر ہے اُن تعلیمات پر عمل کرنے والوں کے مخلصانہ اعمال کا۔

صَلَّى اللَّهُ عَلَيْكَ يَا رَسُولَ اللَّهِ وَسَلَّمْ عَلَيْكَ يَا حَبِيبَ اللَّهِ

عجب کرم شد والا تبار کرتے ہیں ○ کہ ناامید کو امیدوار کرتے ہیں
 جما کے دل میں صفیں حسرت و تمنا کی ○ نگاہ لطف کا ہم انتظار کرتے ہیں
 ہمارے دل کی لگی وہی بجا دیں گے ○ جو دم میں آگ کو باغ و بہار کرتے ہیں
 اشارہ کر دو تو بادِ خلاف کے جھونکے ○ ابھی ہمارے سفینے کو پار کرتے ہیں
 تمہارے در کے گداؤں کی شانِ عالی ہے ○ وہ جس کو چاہتے ہیں تاجدار کرتے ہیں
 تمام خلق کو منظور ہے رضا جنکی ○ رضا جو حضور کی وہ اختیار کرتے ہیں
 کبھی وہ تاجورانِ زمانہ نہ سکیں ○ جو کرم آپ کے خدمت گزار کرتے ہیں
 حسن کی جان ہو اس وسعت کرم پہ ثار ○ کہ اک جہان کو امیدوار کرتے ہیں



ایمان کا بیان

آپ نے دیکھا عمل میں اخلاص اور للہیت اُسے کہتے ہیں کہ دُنیا کے اور آدمی تو کیسے خود اپنے کو بھی خدا کے کام میں شریک نہ کیا جائے۔ لہذا ہمیں چاہیے کہ سب سے پہلے خدا کا ڈراپنے دل میں بٹھائیں جو کام بھی کریں وہ اللہ کے لیے کریں کہ وہ اللہ ہر حال میں ہمیں دیکھنے والا بلکہ ہمارے دل کے چھپے ارادوں کو بھی جاننے والا یہ سمجھیں اور یقین کریں کہ ہم اسکی نظر سے ایک آن بھی چھپ نہیں سکتے، وہ سننے والا ہے دیکھنے والا ہے، اندھیری کو ٹھری میں جنگل بیابان میں، کوئی جگہ ایسی نہیں جہاں وہ ہمیں نہ دیکھ رہا ہو، بلکہ ہمارے دل کے ارادوں اور نیتوں کو بھی جان رہا ہے۔ اسی اللہ نے ہمیں بتایا کہ خود رسول اللہ ﷺ اُس خدا پر ایمان رکھتے اور ایمان کی حقیقت کو اس طرح بیان فرماتے ہیں کہ ”ایمان خوف اور اُمید کے درمیان ایک درجہ کا نام ہے“۔ یعنی خدا سے ڈر کر اس قدر مایوس بھی نہ ہو جائے کہ بس ہماری زندگی کا ایک حصہ برائیوں میں گزرا، اب ہماری نجات کی کوئی صورت نہیں، بلکہ خدا کے ڈر کے ساتھ یہ اُمید بھی رکھے کہ وہ یقیناً قہار ہے، عذاب دینے والا ہے اور اُس کا عذاب اس قدر سخت ہے کہ جہنم بھی اُس کے غضب سے تھراتا ہے۔ لیکن وہ رحمن بھی ہے، رحیم بھی ہے، غفار بھی ہے، ستار بھی ہے، ہم پر مہربانی کی نظر کرتا ہے، ہم سچے دل سے توبہ کرتے ہیں، اُس کے سامنے روتے ہیں، وہ ہمارے گناہوں کو بخشتا ہے، ہمارے عیبوں کو چھپاتا ہے، ماں اپنی اولاد پر کیا مہربان ہوگی اُس سے ستر درجہ زیادہ محبت اللہ کو ہمارے ساتھ ہے۔ پس ایمان اسی

کا نام ہے کہ خدا سے ڈر کر بری باتوں سے بچیں اور اللہ کی رحمت پر بھروسہ کرتے ہوئے اُس سے معافی کی امید رکھیں، اُس کی اس مہربانی کو مانیں کہ اُس نے ہمیں اندھیرے میں بھٹکنے نہ دیا بلکہ ہمیں اچھی باتیں بتانے اور ٹھیک رستہ سکھانے کے لیے رسولوں کو بھیجا۔ جن میں سے بعض کے نام ہمیں قرآن میں بتادیئے اور باقی کے متعلق یہ عام بات سنادی کہ ”اللہ نے ہر قوم کی ہدایت کے لئے کسی نہ کسی پیغمبر کو بھیجا“۔ اللہ کو ماننے کے معنی یہی ہیں کہ جن کو اُس نے نبی بنا کر بھیجا، انہیں اُس کا نبی اور رسول مانیں۔

یہ بات یاد رکھنے کی ہے کہ ہندو پارسی، عیسائی، یہودی اگرچہ زبانوں سے یوں کہتے ہیں کہ وہ خدا کو مانتے ہیں، لیکن وہ بے ایمان ہیں۔ اس لئے کہ اللہ نے جن کو اپنا پیارا رسول اور نبیوں اور رسولوں کا سردار اور آخری نبی بنا کر بھیجا یعنی حضرت محمد مصطفیٰ ﷺ وہ انہیں نہیں مانتے، اگر خدا کو مانتے تو اُس کے ان پیارے پیغمبر کو بھی ضرور مانتے اللہ کے ماننے کی یہ صورت ہے کہ جو حکم اُس نے بھیجے جو کتابیں اس نے ہماری ہدایت کے لئے اپنے نبیوں پر اتاریں، اُن سب کو سچی کتابیں مانیں، جن میں سب سے آخری اور پوری کتاب ”قرآن مجید“ ہے۔

دوسری قوموں نے اپنے نبیوں کی لائی ہوئی کتابوں کو کھو دیا یا ان میں گھٹا بڑھا دیا لیکن ”قرآن مجید“ جیسا اُترا ویسا ہی اب تک موجود ہے، اُس میں نہ کوئی کمی ہوئی نہ کوئی زیادتی ہوئی۔

صَلَّى اللَّهُ عَلَيْكَ يَا رَسُولَ اللَّهِ

وَسَلَّمَ عَلَيْكَ يَا حَبِيبَ اللَّهِ

نورِ دلِ روشنیِ جان ہے قرآن شریف = ہادیِ انس و جنیِ جان ہے قرآن شریف
کہتا ہے دل، میرا امان ہے قرآن شریف = جان کہتی ہے میری جان ہے قرآن شریف

دین و ایمان کی پہچان ہے قرآن شریف = کرتا کافر کو مسلمان ہے قرآن شریف
 ملتی ہر حرف کے پڑھنے میں ہیں دس دس رحمت = واہ کیا رحمتِ رحمن ہے قرآن شریف
 دس گنہگاروں کو لے گا وہ جہنم سے بچا = حفظ رکھتا جو مسلمان ہے قرآن شریف
 مانو قرآن کے فرمان مسلمانو تم = دیکھو اللہ کا فرمان ہے قرآن شریف
 بے وضو ہاتھ لگاتے نہیں اس کو مومن = کیا ہی ذی عزت و ذیشان ہے قرآن شریف
 تاج اُس شخص کے ماں باپ کے سر پر ہوگا = پڑھتا جو عاشق قرآن ہے قرآن شریف
 جس کا جی چاہے رہے سیر چمن میں بیدل = اپنا منظر تو یہ بستان ہے قرآن شریف

صَلَّى اللَّهُ عَلَيْكَ يَا رَسُولَ اللَّهِ

وَسَلَّمَ عَلَيْكَ يَا حَبِيبَ اللَّهِ

بندہ کو چاہیے کہ اللہ کو مانے اور اس طرح مانے کہ وہ اللہ جس نے ہمیں پیدا کیا،
 ساری دُنیا کو بنایا، ایک دِن تمام جہان کو مٹا دے گا پھر مکرر عالم بنائے گا۔ سب
 انسانوں کو قبروں سے اٹھائے گا اور جو کچھ انہوں نے دُنیا میں کیا ہے قیامت کے دِن
 اُن کا حساب لے گا۔ حساب کے بعد جس کو چاہے گا جنت میں داخل کرے گا (جو
 انعام کی جگہ ہے) جنہوں نے دنیا میں اُس کا کہنا نہیں مانا اُن کو جہنم میں ڈالے گا (کہ
 وہ سزا کا مقام ہے) اگرچہ ساری طاقتیں خدا ہی کی طرف سے ہیں لیکن اللہ نے
 انسان کو ہر قسم کی طاقت دے کر برائی بھلائی سمجھا کر انسان کو اُس کے کاموں کا ذمہ
 دار بنایا۔ اسی لئے نیک کاموں کا اچھا بدلہ دے گا اور بری باتوں پر سزا۔



اعمالِ صالحہ

اس ایمان کے ساتھ خدا سے ڈرتے ہوئے دیکھنا چاہئے کہ نیک عمل اور اچھی باتیں جن کے بدلہ میں جنت ملتی اور اللہ کا پیار ہوتا ہے وہ کیا ہیں؟ یوں تو اگر ایک ایک چیز کو گنایا جائے تو دفتر درکار اللہ تعالیٰ نے یہ بتا کر کہ میرے محبوب رسول صَلَّی اللہُ عَلَیْہِ وَاٰلِہٖ وَسَلَّمَ کی پیروی کرو۔ سارے نیک عملوں کی ایک تصویر ہمارے سامنے کھینچ دی اور وہ بھلی باتوں کی مجسم تصویر ہمارے آقا ہمارے مولیٰ حضرت محمد صَلَّی اللہُ عَلَیْہِ وَاٰلِہٖ وَسَلَّمَ ہیں۔ جو تمام گناہوں سے معصوم اور ہر عیب سے بالکل پاک اُن کی صورت ایسی موہنی صورت کہ حسن خوبی کا اُس سے اچھا نقشہ نہ کھچا ہے نہ کھچے گا نہ کھنچ سکتا ہے۔ اُن کی سیرت اُن کی عادت ایسی پیاری عادت کہ اُن سے بہتر نہ کوئی ہوا نہ ہوگا نہ ہو سکتا ہے۔

صَلَّى اللّٰهُ عَلَيْكَ يَا رَسُولَ اللّٰهِ

وَسَلَّمَ عَلَيْكَ يَا حَبِيبَ اللّٰهِ

وہ کمال حسن حضور ہے کہ گمان نقص جہاں نہیں یہی پھول خار سے دور ہے یہی شمع ہے کہ دھواں نہیں وہی لامکاں کے مکیں ہوئے، سر عرش تخت نشیں ہوئے یہ نبی ہیں جن کا مکان ہے، وہ خدا ہے جس کا مکان نہیں بخدا خدا کا یہی ہے در، نہیں اور کوئی مفر مفر جو وہاں سے ہو، یہیں آ کے ہو، جو یہاں نہیں تو وہاں نہیں سر عرش پر ہے تری گزر، دل فرش پر ہے تری نظر

ملکوت و ملک میں کوئی شے نہیں، وہ جو تجھ پہ عیاں نہیں
 کروں تیرے نام پہ جان فدا، نہ بس ایک جاں، دو جہاں فدا
 دو جہاں سے بھی نہیں جی بھرا، کروں کیا کروڑوں جہاں نہیں
 کرے مدح اہل ذولِ رضا، پڑے اس بلا میں مری بلا
 میں گدا ہوں اپنے کریم کا، مرا دین پارہٴ ناں نہیں

صَلَّى اللَّهُ عَلَيْكَ يَا رَسُولَ اللَّهِ

وَسَلَّمَ عَلَيْكَ يَا حَبِيبَ اللَّهِ

حضورِ اکرم ﷺ ہاں ارشاد فرماتے ہیں کہ اَدْبِنِي رَبِّي فَأَحْسَنَ تَأْدِيبِي مجھ کو میرے
 رب نے ادب سکھایا اور کیسا اچھا ادب سکھایا، ہم اپنے بچوں کو سدھاتے ہیں اور جیسی
 عادتیں سکھاتے ہیں وہ ویسے ہی بن جاتے ہیں۔ اپنے پیارے رسول ﷺ کو اللہ تعالیٰ
 نے خود سکھایا اور انہیں ایسی اچھی عادتوں والا بنایا کہ خود قرآن مجید میں اُن کی عادتوں کو
 یہ کہہ کر بتایا "إِنَّكَ لَعَلَىٰ خُلُقِي عَظِيمٌ" ﴿سورة القلم: ۴﴾ یا رسول اللہ ﷺ آپ تو
 بڑے اخلاق والے ہیں۔ دُنیا میں انسان کی عادتوں کے دو پہلو ہیں۔ ایک یہ کہ وہ
 اللہ کے ساتھ کس طرح پیش آتا ہے دوسرے یہ کہ وہ اللہ کے بندوں کے ساتھ کیسا
 برتاؤ کرتا ہے۔ یہ تو ہم ابھی بتا چکے کہ تفصیل کے ساتھ ایک ایک چیز کا ذکر کرنا دشوار یہ و
 ہ دریا ہے جس کو کوزہ میں بند کرنا مشکل، ہم اس وقت مختصر طور پر ان دونوں پہلوؤں کے
 متعلق چند ایسی باتیں بتاتے ہیں جن پر عمل کر کے ہم اللہ کے پیارے بن سکتے ہیں۔



ابتداء وحی

حضور اکرم ﷺ دنیا میں پیغمبری کا اعلان فرمانے سے پہلے بھی اللہ کے ساتھ اس قدر دھیان لگاتے تھے کہ اُس بستی کو چھوڑ کر جہاں بتوں کے پجاری دُنیا کی ہر قسم کی گندگی میں مبتلا رہتے ہیں۔ دو دو تین تین دن کا ناشتہ اپنے ساتھ لے کر، ایک پہاڑ کے غار میں تنہا جا بیٹھے وہاں ٹھہر کر اپنے اللہ سے دھیان لگاتے اور اُس سے دُعائیں کرتے۔ اسی حال میں ایک دن وہیں بیٹھے تھے کہ خدا کی طرف سے اُس کے سب سے بڑے فرشتے جبریل علیہ السلام آسمان سے آئے اور حضور ﷺ سے کہا: ”پڑھئے“ آپ ﷺ نے فرمایا کہ میں پڑھا ہوا نہیں (چونکہ آپ نے نہ کبھی کسی دنیوی اُستاد سے پڑھا نہ کسی سے لکھا سیکھا) جبریل علیہ السلام نے پھر کہا ”پڑھئے“۔ آپ ﷺ نے پھر وہی جواب دیا۔ جبریل علیہ السلام نے یہ سن کر آپ ﷺ کو گلے لگایا، خوب زور سے دبایا اور پھر چھوڑ کر خدا کے کلام کی آیتیں آپ کو سنائیں۔ ”اقْرَأْ بِاسْمِ رَبِّكَ الَّذِي خَلَقَ“ اُس رب کے نام سے پڑھئے جس نے پیدا کیا خَلَقَ الْإِنْسَانَ مِنْ عَلَقٍ۔ انسان کو خون سے بنایا۔ اِقْرَأْ وَرَبُّكَ الْأَكْرَمُ الَّذِي عَلَّمَ بِالْقَلَمِ عَلَّمَ الْإِنْسَانَ مَا لَمْ يَعْلَمْ۔ ﴿سورۃ العلق: ۱ تا ۵﴾ پڑھئے؛ آپ کا رب تو ایسا کرم کرنے والا ہے کہ اُس نے قلم کے ذریعہ انسان کو وہ سب کچھ سکھا دیا جو وہ نہ جانتا تھا۔ ان آیتوں کو سن کر آپ ﷺ نے بھی اسی طرح اُن کو پڑھا، اُس کے بعد جبریل علیہ السلام نے آپ ﷺ کو نماز پڑھنے کا طریقہ سکھایا، آپ ﷺ نے اسی طرح نماز پڑھی، گھر تشریف لائے اور اپنی

بی بی حضرت خدیجہ رضی اللہ عنہا کو یہ سارا حال سنایا۔ وہ آپ ﷺ کو اپنے رشتہ دار ورقہ بن نوفل کے پاس لے گئیں جو خدا کی اگلی کتابوں کا مطالعہ کیا کرتے تھے۔ انہوں نے یہ حال سنتے ہی کہا کہ یہ آنے والے جبریل علیہ السلام وہی ہیں جو اور نبیوں رسولوں کے پاس بھی آتے تھے اور اسی طرح خدا کا کلام لاتے تھے۔ عنقریب آپ کو خدا کی طرف سے حکم ملے گا کہ آپ خدا کا یہ کلام اُس کے بندوں کو سنائیں اور خدا کی عبادت کا یہ طریقہ جو اللہ نے آپ کو بتایا ہے دوسروں کو بھی سکھائیں۔ اُس وقت مکہ کے لوگ آپ ﷺ کو بہت ستائیں گے۔ اس لئے کہ آپ ﷺ ان کو بتوں کی پوجا سے منع فرما کر ان کے سر کو خدا کے سامنے جھکائیں گے۔ میں تو بہت بوڑھا ہو گیا ہوں کاش! اُس وقت تک زندہ رہتا تو آپ ﷺ کی مدد کرتا۔ آپ ﷺ کی بی بی خدیجہ رضی اللہ عنہا اسی وقت مسلمان ہو گئیں اور آپ ﷺ سے نماز کا طریقہ سیکھ کر خدا کی عبادت میں وہ بھی مشغول ہوئیں۔

صَلَّى اللَّهُ عَلَيْكَ يَا رَسُولَ اللَّهِ وَسَلَّمُ عَلَيْكَ يَا حَبِيبَ اللَّهِ

بشارت ہونی آئے ہمارے رہنما بن کر = حبیب کبریا ہو کر شفیع دوسرا بن کر
 کہے یہ کس طرح کوئی نبی آئے خدا بن کر = مگر وہاں آئے اس کی ذات ہی کا آئینہ بن کر
 اگر چشم بصیرت ہے رسول اللہ کو دیکھو = ہوا ہے جلوہ گر نور خدا نور الہدیٰ بن کر
 کہاں ہیں تشنگان دید حق ان کی تسلی کو = یہ آیا عکس نور حق جمال مصطفیٰ بن کر
 محمد مصطفیٰ ﷺ نور ظہور کنز مخفی ہیں = ہدایت کے لئے آئے نبی الانبیاء بن کر
 گنہگار و چلو خوش ہو بڑی تقدیر ہے اپنی = کہ وہ آئے شفیع المدین صاحب لوا بن کر
 زبان کھلتی نہیں مختار کی شرم معاصی سے = دل مجوز خود حاضر ہے عرض مدعا بن کر

صَلَّى اللَّهُ عَلَيْكَ يَا رَسُولَ اللَّهِ وَسَلَّمُ عَلَيْكَ يَا حَبِيبَ اللَّهِ



نماز کا بیان

آپ ﷺ کو اس نماز میں ایسا لطف آتا تھا کہ ساری ساری رات خدا کی عبادت میں گزارتے۔ اس کے بہت دنوں بعد پانچ وقت کی نمازیں فرض ہوئیں اور ہمیں تمہیں پانچ وقت کی نماز کے لئے تاکید حکم دیا گیا، مگر حضور نبی کریم ﷺ کی یہ حالت تھی کہ رات بھر کھڑے ہوئے نماز پڑھتے۔ یہاں تک کہ آپ ﷺ کے پیر بھی سوچ جاتے، آج ہمیں فرض نماز پڑھنا دشوار معلوم ہوتا ہے جس کے لئے اس قدر تاکید کی گئی کہ حدیث میں آیا ”جس نے جان بوجھ کر نماز کو چھوڑا اُس نے دین ہی چھوڑ دیا“۔ اُسے خدا سے کیا واسطہ رہا۔ ہمیں دکھایا کہ خدا کی پوجا اس طرح کرو اور خدا سے اپنا رشتہ اس طرح جوڑو۔

صَلَّى اللَّهُ عَلَيْكَ يَا رَسُولَ اللَّهِ وَسَلَّمْ عَلَيْكَ يَا حَبِيبَ اللَّهِ

جلوہ ہے خاصِ رحمتِ حق کا نماز میں انوارِ قدس کا ہے نظارہ نماز میں جب ہاتھ اٹھائے باندھ کے نیت تو یوں سمجھ دونوں جہاں سے ہاتھ اٹھایا نماز میں مولیٰ سے اپنے ملتا ہے بندہ نماز میں اٹھ جاتا ہے جدائی کا پردہ نماز میں آپہنچا خاص اپنے شہنشاہ کے حضور جب بندہ ہاتھ باندھ کے آیا نماز میں مت کر قضا نماز کھڑی سر پہ ہے قضا سن مالک قضا کا تقاضا نماز میں گر قبر کی اندھیری سے ڈرتا ہے پڑھ نماز ہے ظلمتِ لحد کا اُجالا نماز میں بیدل نماز کیوں نہ ہو معراجِ مومنین پاتا عروج و قرب ہے بندہ نماز میں صَلَّى اللَّهُ عَلَيْكَ يَا رَسُولَ اللَّهِ وَسَلَّمْ عَلَيْكَ يَا حَبِيبَ اللَّهِ

حقیقت نماز

انسان کے وجود میں دو چیزیں ہیں ایک جسم دوسری روح، جس طرح جسم کو غذاؤں کی ضرورت اسی طرح روح کو بھی غذا کی حاجت، جسم کی غذا مختلف قسم کا کھانا، جس کا مزاج سب سے پہلے زبان کو ملتا ہے اسی طرح روح کی غذا خدا کی عبادت اور خدا کا ذکر، اس کی لذت سب سے پہلے دل پاتا ہے اسی لئے قرآن پاک میں فرمایا جاتا ہے کہ.....


”أَلَا بِذِكْرِ اللَّهِ تَطْمَئِنُّ الْقُلُوبُ“ ﴿سورة الرعد: ۲۸﴾

بے شک خدا کے ذکر سے دل اطمینان پاتے ہیں

نماز ہی سے دل آرام پائے، روح کو چین ملے، پانچ وقت کی نماز اسی لئے فرض کی گئی کہ دن رات میں کم از کم پانچ بار لازمی طور پر یہ غذا روح کو پہنچائی جائے۔ اگر نہ پہنچائی جائے گی تو روح میں بھی اسی طرح کمزوری پیدا ہوگی جیسی جسم کو کھانا نہ پہنچنے کے سبب ہوتی ہے۔ آپ کو تجربہ ہے کہ دن رات میں جو اوقات ہم نے کھانے کے لئے مقرر کئے ہیں ان میں سے ایک وقت بھی اگر کھانا نہ ملے تو ہمارا کیا حال ہوتا ہے اور اگر اسی طرح لگاتار چند وقت بے کھائے گزر جاتے ہیں تو کیا نوبت پہنچتی ہے کہ چلنا، پھرنا، ہلنا جلنا بھی دشوار ہو جاتا ہے۔ اسی طرح بار بار نماز کے چھوڑنے اور خدا کے ذکر کی غذا روح کو نہ پہنچانے کے سبب روحانی فاقہ سے روح بھی اس قدر کمزور ہو جاتی ہے کہ کسی نیک کام کی قوت نہیں معلوم ہوتی، وعظ میں دل نہیں لگتا، وظیفہ پڑھنے بیٹھتے ہیں تو دل گھبراتا ہے۔ ہاں گانے باجے، کھیل کود اور فضول کاموں میں دلچسپی ہوتی

ہے۔ نہ نیند ہے نہ کسل، اس کی وجہ اصل میں یہی ہے کہ ہم نے نمازیں چھوڑ کر خدا کے ذکر سے غافل رہ کر اپنی روح کو کمزور بنا دیا ہے جیسے کمزور بدن بھاری کام سے گھبراتا ہے۔ کمزوری کے سبب اب یہ کام روح پر بھی بار بار معلوم ہوتے ہیں۔

صَلَّى اللّٰهُمَّ عَلَيْكَ يَا رَسُولَ اللّٰهِ وَسَلِّمْ عَلَيْكَ يَا حَبِيبَ اللّٰهِ
 اے فخر رسل شہ ہر دوسرا، کرو قید الم سے جلد رہا
 مجھے رنج و فکر نے گھیر لیا، میرے دردِ دل کی تمہیں ہو دوا
 رہے ذوقِ عبادتِ دل میں مرے، اسی شوق میں ہوا انجام مرا
 کوئی خارجِ راہِ خیر نہ ہو، کروں گوشہ میں بیٹھ کے یادِ خدا
 نہ میں طالبِ دولتِ دُنیا ہوں، نہ امارت و عیش کی خواہش ہے
 تری اُلفت میں دیوانہ رہوں، مجھے طالبِ صادق اپنا بنا
 ترے عشق میں اے محبوبِ خدا، مری عمر عزیز گزر جائے
 نہ کسی کی محبتِ دل میں رہے، نہ کسی سے تعلق ہووے مرا
 کوئی مولسِ حال زار نہیں، مری جانِ حزیں ہے اور غم ہے
 کروں کس سے میں شکوۂ جورِ فلک، مری کون سنے گا تیرے سوا
 میں بشر ہوں بھلا کیوں کر جھیلوں، یہ ستم یہ جفا یہ رنج و الم
 مجھے چین سے رہنا مشکل ہے، مرا ضبط پہ بھی قابو نہ رہا
 کرو مجھ پہ نگاہِ کرم جو شہا، ابھی بگڑی ہوئی بن جائے مری
 ہوا اشرتی مسکین کے لئے، دورانِ آمادۂ جور و جفا
 صَلَّى اللّٰهُمَّ عَلَيْكَ يَا رَسُولَ اللّٰهِ وَسَلِّمْ عَلَيْكَ يَا حَبِيبَ اللّٰهِ



روزہ کی حقیقت

قرآن پاک میں فرمایا گیا ہے.....

إِنَّ النَّفْسَ لَأَمَّارَةٌ بِالسُّوءِ۔ ﴿سورۃ یوسف: ۵۳﴾

نفس تو برائی ہی کی طرف بلاتا ہے

ہمارا نفس ہم کو دنیا کی باتوں اور مزیدار چیزوں کی طرف کھینچتا ہے۔ شیطان الگ راہ زنی کرتا ہے کہ یہ دونوں بڑے دشمن ہیں اور ان دشمنوں کا مقابلہ سب سے مقدم ہے۔ ہمارا حال یہ ہے کہ روح تو عبادت نہ کرنے کے سبب کمزور ہو گئی اور نفس اور شیطان اپنی دلچسپیوں کی چیزیں پا کر تروتازہ اور تیز ہوتے گئے۔ اب خدا کی طرف دھیان جمے تو کیوں جمے۔

اسی لئے خدا نے بارہ مہینہ میں سے ایک مہینہ کے روزے مقرر کئے کہ رمضان میں صبح سے شام تک اس نفس کو جو ناجائز باتوں کی طرف لے جاتا ہے۔ حلال چیزوں کے کھانے پینے وغیرہ سے بھی روکو اور اس کو جتا دو کہ ہم خدا پر ایمان لائے ہیں۔ اس کے کہنے سے نفس کو حلال چیز بھی نہ دیں گے۔ اگر واقعہ اس نیت اور پکے ارادہ سے ایسا روزہ رکھا جائے کہ اس میں غیبت کرنا، گالی بکنا، کھسنے دینا، جھوٹ بولنا، گندی باتیں کرنا، کیسا فضول اور بے ہودہ قصہ کہاں کے کھانے پینے اور غیر ضروری باتوں سے بھی روکا گیا۔ مہینہ بھر کی یہ ریاضت اور ورزش اگر باقاعدہ کی جائے تو امید ہے کہ باقی گیارہ مہینہ تک نفس خبیث سر نہ اٹھائے اور بندہ برے کاموں سے بچ کر خدا کی

اطاعت میں لگا رہے۔


صَلَّى اللَّهُ عَلَيْكَ يَا رَسُولَ اللَّهِ

وَسَلَّمَ عَلَيْكَ يَا حَبِيبَ اللَّهِ

روزہ کیا چیز ہے بتائیں تمہیں	حُصَّ کی قید نفس کی تہدید
تین دن بھوک پیاس کو روکو	یہ ریاضت ہے آدمی کو مفید
سب کو بھولو کرو خدا کو یاد	سب کو چھوڑو بجز خدائے وحید
دو جہاں میں اسی کا جلوہ ہے	ہے وہی مثل آفتاب پدید
دل کی آنکھوں سے دیکھئے لیکن	کہ خدا را چشم نتواں دید
وَحْدَةً لَا إِلَهَ إِلَّا هُوَ	کچھ نہیں ہے سوائے رب مجید
تا بمقدر کیجئے جہلیل	تا با مکان چاہیے تجمید
مختلف خانہ خدا میں بنو	کچھ تو سیکھو طریقہ تجرید
رمضان کا مہینہ یوں گزارا	ختم روزے ہوئے تو آئی عید

صَلَّى اللَّهُ عَلَيْكَ يَا رَسُولَ اللَّهِ

وَسَلَّمَ عَلَيْكَ يَا حَبِيبَ اللَّهِ



زکوٰۃ مال


مال کی محبت بھی ایک ایسی چیز ہے جو انسان کو خدا کی یاد سے غافل کرتی ہے، مگر اس کی ضرورت ظاہر اسی لئے ایک طرف ہمارے دین میں مال جمع کرنے کی اجازت دی گئی بلکہ نبی کریم ﷺ نے اَلْكَاسِبُ حَبِيبُ اللّٰهِ (کمانے والا خدا کا پیارا ہوتا ہے) فرما کر دولت کمانے کا حکم سنایا۔ مگر دوسری طرف مال کی محبت میں گرفتاری سے بچنے کے لئے زکوٰۃ کی فرضیت کا اعلان فرمایا اور بتایا کہ ”جس کے پاس ساڑھے باون تولہ چاندی یا ساڑھے سات تولہ سونا یا دونوں چیزیں مل کر کسی ایک کی قیمت کے برابر ہو جائیں اور ایک برس تک اُس کی ملک میں رہیں، تو ایک برس پورا ہونے پر اُس میں سے چالیسواں حصہ یعنی ایک روپیہ پانچ آنے کے قریب گویا سو میں سے ڈھائی روپیہ ہزار میں سے پچیس روپیہ۔ اس ایک سال کی زکوٰۃ مستحق مسلمانوں کو دے کر اپنے مال کو پاک کرے اور دل سے مال کی محبت کم کرتے ہوئے نفس کو یہ سبق دے کہ میں خدا کا بندہ، میری جان، میرا مال، سب اسی کا، جان بھی اسی کی راہ میں حاضر اور مال بھی اُس کے نام پر قربان۔

صَلَّى اللَّهُ عَلَيْكَ يَا رَسُولَ اللَّهِ
وَسَلَّمَ عَلَيْكَ يَا حَبِيبَ اللَّهِ

اہل حاجت کو دیتے ہیں جو زکوٰۃ
کیا مولیٰ نے فرض بندوں پر
ایک دیں سات کا پائیں ثواب
ہائے مومنہ موڑو ایسے محسن سے
موت آئے جب ان بخیلوں کو
ہائے کیوں ہم نے خرچ کرنے لیا
دل پر اُس دم ہو حسرتوں کی مار
ہو وہ حالت کہ بس خدا نہ دکھائے
لپٹے محشر ہیں ان کو بن کر سانپ
کہے وہ سانپ میں وہی ہوں مال
کر کے گرم ان کا سب زرزور

اُن سے راضی ہے قاضی الحاجات
حصہ چالیسواں کریں خیرات
ایک سے سات سو ملیں درجات
اے بخیلانِ تارکانِ زکات
ہاتھ مل مل کے یہ کہیں ہیہات
اب چلے چھوڑ کر یہ سب ترکات
جان پر ہووے موت کی سکرآت
وہ قلق وہ تڑپ وہ تکلیفات
ان کا مال و متاع و فخر و نات
جان دیتے تھے جس پر تم دن رات
داغ دیں جسم پر بھد صد مات

صَلَّى اللَّهُ عَلَيْكَ يَا رَسُولَ اللَّهِ
وَسَلَّمَ عَلَيْكَ يَا حَبِيبَ اللَّهِ



حج کی حقیقت

بال بچے، گھریازیہ بھی وہ چیزیں ہیں جو دھیان کو ہٹاتی اور خدا سے غافل بناتی ہیں۔ اسلام نے ایک طرف یہ اجازت ہی نہیں بلکہ حکم دیا کہ خدا کی نعمتوں سے فائدہ اٹھاؤ، بال بچے، گھریا سب سے محبت کرو، مگر محبت خدا کے لئے ہو اور اس کا ثبوت اس طرح دو کہ اگر اتنا روپیہ پاس ہے کہ بیوی بچوں کا نفقہ دے کر مکہ معظمہ تک سواری ہو کر کھاتے پیتے، آرام سے پہنچ کر واپس ہونے کے لئے کافی ہو تو خدا کے گھر کی طرف اس شان سے بڑھو کہ احرام بندھا ہو نہ بناؤ سنگار کا دھیان ہو نہ غیر ضروری آرام و راحت کی فکر، مکہ پہنچو، کعبہ کے پاس جاؤ اور اس کے چاروں طرف سات بار گھومو جیسے پروانہ چراغ کے چاروں طرف گھومتا ہے اور اپنی جان کی پرواہ نہیں کرتا۔ طواف کے بعد صفا و مروا کے درمیان دوڑ کر یہ ظاہر کرو کہ جس طرح کسی زمانہ میں یہاں حضرت ہاجرہ اپنے دودھ پیتے بچے اسماعیل علیہ السلام کو اس جنگل میں چھوڑ کر پانی کی تلاش میں چکر لگا رہی تھیں۔ ہم اپنے محبوب، مالک اللہ جل جلالک سے ملنے کی تمنا میں انہی گھاٹیوں کے چکر لگا رہے ہیں۔ پھر عرفات کے میدان پہنچو اور لَبَّيْكَ اللَّهُمَّ لَبَّيْكَ لَا شَرِيكَ لَكَ لَبَّيْكَ إِنَّ الْحَمْدَ وَالْبِعْثَةَ لَكَ وَالْمُلْكَ لَا شَرِيكَ لَكَ کہو یعنی عرض کرو اے خدا میں تیرے دربار میں حاضر ہوں، تیرا کوئی شریک نہیں، تمام تعریف تیرے لئے، سب نعمتیں تیری طرف سے، سارا ملک تیرا ہی ہے، تیرا کوئی سا جھمی نہیں۔

اسی کا نام ہے حج اور یہ ہیں اسلام کے پانچ ستون۔ (۱) کلمہ شہادت کا اقرار و اعلان (۲) پانچ وقت نماز پڑھنا (۳) رمضان کے روزے رکھنا (۴) مال دار ہوتو زکوٰۃ دینا (۵) استطاعت ہو تو حج کرنا۔

صَلَّى اللَّهُ عَلَيْكَ يَا رَسُولَ اللَّهِ

وَسَلَّمَ عَلَيْكَ يَا حَبِيبَ اللَّهِ

حج ادا کرنے کے لئے جب عاشق جان باز حاضری حرم کعبہ کی سعادت پاتا ہے

وہ بصد ذوق و شوق یہ ترانہ سناتا ہے۔

حضور کعبہ حاضر ہیں ' حرم کی خاک سر پر ہے
 بڑی سرکار میں پہنچے ' مقدر یاوری پر ہے
 نہ ہم آنے کے قابل تھے ' نہ مونہہ قابل دکھانے کے
 مگر ان کا کرم ' ذرہ نواز و بندہ پرور ہے
 خبر کیا ہے بھکاری ' کیسی کیسی نعمتیں پائیں
 یہ اونچا گھر ہے ' اس کی بھیک اندازہ سے باہر ہے
 تصدق ہو رہے ہیں ' لاکھوں بندے گرد پھر پھر کر
 طواف خانہ کعبہ عجب دلچسپ منظر ہے
 خدا کی شان یہ لب اور بوسہ سنگ اسود کا
 ہمارا مونہہ اور اس قابل ' عطاءئے رب اکبر ہے
 جو بیت سے رُکے مجرم ' تو رحمت نے کہا بڑھ کر
 چلے آؤ چلے آؤ ' یہ گھر رحمن کا گھر ہے
 مقام حضرت خلت پد رسان مہربان پایا
 کلیجہ سے لگانے کو حطیم ' آغوش مادر ہے

لگاتا ہے غلاف پاک کوئی چشم پر نم سے
 لپٹ کر ملتزم سے کوئی محو وصل دلبر ہے
 وطن اور اس کا تڑکا، صدقے اس شامِ غریبی پر
 کہ نورِ رکنِ شامی رُوکشِ صبحِ منور ہے
 ہوئے ایمان تازہ بوسہ رکنِ یمانی سے
 فدا ہو جاؤں یمن و ایمنی کا پاک منظر ہے
 یہ زمزم اس لئے ہے جس لئے اس کو پئے کوئی
 اسی زمزم میں جنت ہے اسی زمزم میں کوثر ہے
 شفا کیونکر نہ پائیں، نیم جاں، زہرِ معاصی سے
 کہ نظارہ عراقی رکن کا تریاقِ اکبر ہے
 صفائے قلب کے جلوے، عیاں ہے سعیِ منسعی سے
 یہاں کی بے قرار بھی سکون جان مضطر ہے

صَلَّى اللَّهُ عَلَيْكَ يَا رَسُولَ اللَّهِ

وَسَلَّمَ عَلَيْكَ يَا حَبِيبَ اللَّهِ



دُنیا میں جنتی آدمی کی شکل

ایک روز ہمارے رسول مقبول صَلَّی اللہُ عَلَیْہِ وَاٰلِہٖ وَسَلَّمَ کے پاس ایک گاؤں کے رہنے والے صاحب تشریف لائے اور عرض کیا کہ ”حضرت میں کامی آدمی ہوں“۔ مجھے ایک ایسا آسان طریقہ بتا دیجئے کہ میں بھی جنت میں داخل ہو جاؤں۔ حضور صَلَّی اللہُ عَلَیْہِ وَاٰلِہٖ وَسَلَّمَ نے فرمایا ”کلمہ پڑھو“۔ انہوں نے کلمہ پڑھا، پھر آپ صَلَّی اللہُ عَلَیْہِ وَاٰلِہٖ وَسَلَّمَ فرمایا: ”پانچ وقت نماز پڑھنا“۔ رمضان کے روزے رکھنا، حج کرنا، زکوٰۃ دینا، انہوں نے عرض کیا ”یا رسول اللہ صَلَّی اللہُ عَلَیْہِ وَاٰلِہٖ وَسَلَّمَ بس“ آپ صَلَّی اللہُ عَلَیْہِ وَاٰلِہٖ وَسَلَّمَ نے فرمایا ”بس“ وہ کہنے لگے کہ ”قسم اُس اللہ کی جس کے قبضہ میں میری جان ہے، نہ میں اس میں زیادتی کروں گا نہ کمی“۔ یہ کہہ کر وہ تو چل دیئے۔ حضور اکرم صَلَّی اللہُ عَلَیْہِ وَاٰلِہٖ وَسَلَّمَ نے اپنے صحابہ رضی اللہ عنہم سے فرمایا ”اگر تم چاہتے ہو کہ دُنیا میں کسی جنتی کی صورت دیکھو تو اس آدمی کی شکل دیکھ لو“۔

صَلَّى اللہُ عَلَیْکَ يَا رَسُولَ اللہِ وَسَلَّمْ عَلَیْکَ يَا حَبِیبَ اللہِ

اُن کی مہک نے دل کے غنچے کھلا دیئے ہیں
 جس راہ چل دیئے ہیں کو چہ بسا دیئے ہیں
 جب آگئی ہیں جوشِ رحمت پہ اُن کی آنکھیں
 جلتے بجا دیئے ہیں، روتے ہنسا دیئے ہیں
 اُن کے ثار کوئی، کیسے ہی رنج میں ہو
 جب یاد آگئے ہیں، سب غم بھلا دیئے ہیں
 اللہ کیا جہنم، اب بھی نہ سرد ہوگا
 رو رو کے مصطفیٰ صَلَّی اللہُ عَلَیْہِ وَاٰلِہٖ وَسَلَّمَ نے دریا بہا دیئے ہیں
 میرے کریم سے گر، قطرہ کسی نے مانگا
 دریا بہا دیئے ہیں، دُر بے بہا دیئے ہیں
 ملک سخن کی شاہی تم کو رضا مسلم
 جس سمت آگئے ہو، سکے بٹھا دیئے ہیں

صَلَّى اللہُ عَلَیْکَ يَا رَسُولَ اللہِ وَسَلَّمْ عَلَیْکَ يَا حَبِیبَ اللہِ

اتباع سنت

اللہ جل شانہ نے اپنے حبیب ﷺ کو سارے عالم کے لئے نمونہ بنایا، پس ہم پر لازم ہے کہ خدا کی عبادت اس طرح کریں جس طرح اُس کے حبیب نے کی اور اپنی زندگی اس انداز پر گزاریں جیسے آنحضرت ﷺ نے گزاری، ذرہ برابر بھی اُن کے طریق سنت سے منہ نہ موڑیں۔ اُن کی شان دیکھو کہ خود ساری ساری رات خدا کی عبادت کرتے اور ہمیں پانچ وقت کی نماز لازمی طور پر ادا کرنے کا حکم دیتے ہیں۔ خود اکثر روزہ رکھتے، ہم پر صرف ایک مہینہ کے روزہ مقرر فرماتے ہیں، خود جو مال پاتے، خدا کی راہ میں لٹاتے، ہم سے صرف چالیسواں حصہ زکوٰۃ کا مطالبہ فرماتے ہیں۔ خود ہمیشہ راہِ خدا میں جہاد کے لئے کمر باندھے رہتے، ہمیں صرف ایک ہی حج کی تاکید فرماتے ہیں۔ افسوس ہمارے حال پر ہے کہ ہم سے یہ فرائض بھی پورے طور پر ادا نہیں ہوتے۔

پہلے بتایا جا چکا ہے کہ بندہ کا تعلق ایک طرف اپنے خالق و مولیٰ کے ساتھ ہے، دوسری طرف مخلوق خدا کے ساتھ، خدائے قدوس نے جہاں ہم کو یہ رستہ بتایا اور اُس کے رسول ﷺ نے اُس کا نمونہ دکھایا کہ خدا کے ساتھ اپنا رشتہ اس طرح جوڑو اور اُس کی عبادت اس انداز پر بجالاؤ، وہیں ہم کو اپنی مخلوق کے ساتھ معاملاتِ طریق بھی تعلیم فرمادیے۔ (اگر بیان کو مختصر کرنا ہے تو حقوق العباد کے حصہ کو چھوڑ کر ”ظہورِ قدسی“ کے عنوان سے ربط دیں یا ان مختلف ابواب میں سے حسب موقعہ کوئی باب بیان فرمادیں)

صَلَّى اللَّهُ عَلَيْكَ يَا رَسُولَ اللَّهِ وَسَلَّمُ عَلَيْكَ يَا حَبِيبَ اللَّهِ

حقوق والدین

دنیا میں انسان کا سب سے پہلا رشتہ ماں باپ سے ہوتا ہے۔ لہذا قرآن شریف میں جہاں اللہ کی عبادت کا حکم دیا گیا، وہیں والدین کے ساتھ احسان و سلوک کی تاکید بھی فرمائی گئی اور اس کو اسی شدت کے ساتھ بتایا گیا، جیسے اپنی عبادت کو۔

چنانچہ قرآن پاک میں ارشاد ہوتا ہے.....

وَأَعْبُدُوا اللَّهَ وَلَا تُشْرِكُوا بِهِ شَيْئًا وَبِالْوَالِدَيْنِ إِحْسَانًا

﴿ پارہ ۵ سورۃ النساء: آیت ۳۶ ﴾

اور اللہ کی عبادت کرو اور کسی کو اس کا ساجھی نہ بناؤ اور ماں باپ کے ساتھ احسان کرو

وَقَضَىٰ رَبُّكَ أَلَّا تَعْبُدُوا إِلَّا آيَاتُهُ وَبِالْوَالِدَيْنِ إِحْسَانًا نَّاطِمًا يَبْلُغَنَّ عِندَكَ الْكِبَرَ أَحَدُهُمَا أَوْ كِلَيْهِمَا فَلَا تَقُلْ لَهُمَا أُفٍّ وَلَا تَنْهَرْهُمَا وَقُلْ لَهُمَا قَوْلًا كَرِيمًا ۗ وَانْخِضْ لَهُمَا جَنَاحَ الذُّلِّ مِنَ الرَّحْمَةِ وَقُلْ رَبِّ ارْحَمْهُمَا كَمَا رَبَّيْتُنِي صَغِيرًا ۝

ترجمہ:- آپ کے پروردگار نے حکم دے دیا ہے کہ اس اللہ کے سوا کسی کی پوجا نہ کرو اور ماں باپ کیساتھ اچھا معاملہ کرو۔ اگر ان میں سے کوئی ایک یا دونوں بوڑھے ہو جائیں تو خبردار! انہیں اُف بھی نہ کہنا، نہ ان کو جھڑکنا، بلکہ اُن سے بہت ہی ادب کے ساتھ بات کرنا، اُن کے سامنے اپنے آپ کو ذلیل سمجھ کر کاندھے جھکا دینا اور اُن کے لیے یوں دُعا کرنا کہ اے پروردگار! تو بھی اُن پر اسی طرح رحم کر جیسے

انہوں نے ہمیں بچپن میں مہربانی کے ساتھ پالا۔

وَوَهَبْنَا الْإِنْسَانَ بِوَالِدَيْهِ - ﴿سورۃ لقمن، پارہ ۲۱ رکوع ۱۱ آیت: ۱۴﴾

ہم نے انسان کو وصیت کی کہ اپنے ماں باپ کے ساتھ اچھا سلوک کرے۔

اللہ تعالیٰ جل شانہ، تو ماں باپ کا ادب کرنے اور ان کے ساتھ احسان و سلوک

عمل میں لانے کے لیے کس قدر تاکید فرما رہا ہے مگر ہم غور کریں کہ ہمارا کیا حال ہے۔

حضور اکرم ﷺ کی خدمت میں ایک صحابی نے عرض کیا کہ ”یا رسول اللہ ﷺ مجھے کس

کے ساتھ نیک سلوک کرنا چاہئے“۔ حضور ﷺ نے فرمایا: ماں کے ساتھ۔ یہاں سے

ثابت ہوا کہ ماں کا حق باپ پر مقدم ہے۔

دوسری حدیث میں آیا حضور ﷺ نے فرمایا: ماں باپ کے ساتھ نیکی کرنے والا

جو کوئی بھی ماں باپ کی طرف محبت کی نظر سے دیکھتا ہے اللہ تعالیٰ ہر مرتبہ دیکھنے کے

بدلہ میں اُسے ایک مقبول (نفل) حج کا ثواب عطا فرماتا ہے۔ صحابہ نے عرض کیا ”یا

رسول اللہ ﷺ! اگر دن میں سو بار دیکھے“۔ آپ ﷺ نے فرمایا کہ ”ہاں“ یعنی سو حج کا

ثواب لکھا جائے گا۔

ایک حدیث میں آیا ہے کہ حضور اکرم ﷺ نے فرمایا اللہ کی رضامندی ماں باپ

کی رضامندی میں ہے اور اللہ کا غضب ماں باپ کی ناراضگی میں ہے۔

ایک صحابی نے ایک بار حضور ﷺ سے پوچھا کہ یا رسول اللہ ﷺ والدین کا حق

اولاد پر کیا ہے حضور ﷺ نے فرمایا کہ وہ تیرے لیے جنت بھی ہیں اور دوزخ بھی اگر

ان کو راضی کر لیا تو تجھے جنت مل جائے گی اور وہ ناراض رہے تو جہنم میں جائے گا۔ پس

اختیار ہے چاہے ماں باپ کی خدمت کی بدولت جنت لے لو یا انہیں ناراض کر کے

جہنم میں جا پڑو۔

صَلَّى اللَّهُ عَلَيْكَ يَا رَسُولَ اللَّهِ وَسَلَّمْ عَلَيْكَ يَا حَبِيبَ اللَّهِ

ایک حدیث میں آیا کہ ”اللہ پاک جن گناہوں کو چاہے بخش دیتا ہے۔ لیکن ماں باپ کے ناراض کرنے کے گناہ کو نہیں بخشتا“۔ حضور اکرم ﷺ کی یہ شان تھی کہ ایک دن آپ مقام ہرانہ پر ٹھہرے ہوئے تھے ایک خاتون آپ کے پاس آنے لگیں، جو نہی کہ وہ قریب آئیں، حضور ﷺ نے اپنی چادر کاندھوں سے اتار زمین پر اُن کے لئے بچھا دی کہ وہ اُس پر بیٹھ جائیں۔ ایک صحابی نے پوچھا کہ ”یہ کون ہیں؟“ لوگوں نے بتایا کہ ”یہ حضور اکرم ﷺ کی دودھ پلانے والی دایہ حضرت حلیمہ سعدیہ رضی اللہ عنہا ہیں“۔ حضور اکرم ﷺ نے دودھ پلانے والی ماں کا جب اس قدر ادب کیا تو سوچو کہ حقیقی ماں کا کیا مرتبہ ہوگا۔ آج نوجوان لڑکیاں اور لڑکے خدا کے غضب سے نہیں ڈرتے، ماں باپ کے ساتھ ٹوٹو، میں میں کرتے انہیں ستاتے اور جو منہ میں آتا بکتے بکاتے ہیں۔ اللہ تعالیٰ ان کو ہدایت عطا فرمائے۔

ایک مرتبہ حضور اکرم ﷺ کے ایک صحابی کے مرنے کا وقت قریب آیا۔ نزع کی حالت طاری ہوئی۔ (ایسے موقع پر یہ چاہئے کہ پاس کے بیٹھنے والے ذرا بلند آواز سے کلمہ پڑھیں تاکہ مرنے والا بھی اُن کو پڑھتے ہوئے سن کر خود بخود کلمہ پڑھنے لگے، اس سے پڑھنے کو نہ کہیں ممکن ہے تکلیف کی حالت میں پڑھنے سے انکار کر دے تو بہت برا ہوگا) چنانچہ سب نے کلمہ پڑھنا شروع کیا۔ حضور اکرم ﷺ خود بھی کلمہ پڑھتے جاتے مگر اُن مرنے والے کی زبان کلمہ کے لئے نہیں کھلتی تھی۔ جب دیر گزری تو حضور ﷺ نے اُن کی والدہ کو بلایا اور اُن سے پوچھا کہ ”کیا تم اپنے ان صاحبزادے سے ناراض ہو۔“ انہوں نے عرض کیا کہ ”ہاں! یا رسول اللہ ﷺ انہوں نے مجھے بہت ستایا“ میرا دل بہت دکھایا یقیناً میں ان سے ناراض ہوں۔“ آپ ﷺ نے فرمایا کہ معلوم ہوتا ہے اسی جرم کی سزا ہے کہ مرتے وقت ان سے کلمہ نہیں پڑھا جاتا، تم ان کو معاف کر دو، ورنہ یہ ایسی حالت میں مرجائیں گے اور زیادہ دکھ پائیں گے۔ اُن

خاتون نے معاف کرنے میں عذر کیا۔ آپ ﷺ نے دو تین بار فرمایا۔ آخر حضور ﷺ کی سفارش پر انہوں نے معاف کیا۔ جو نبی ماں کی زبان سے معافی کا لفظ لکلا، اُن کی زبان پر کلمہ جاری ہوا اور ایمان کے ساتھ دُنیا سے رخصت ہوئے۔

یہاں سے اندازہ کرو کہ ماں باپ کی ناراضی کس قدر سخت عذاب میں مبتلا کرنے والی ہے اور اُن کی رضا مندی عذاب سے چھڑانے والی پھر یہ بھی غور کرو کہ ماں کو بھی اپنی اولاد سے کس قدر محبت ہوتی ہے اور یہ بھی سوچو کہ ماں باپ کو جس قدر محبت ہوتی ہے۔ ہمارے آقا و مولیٰ محمد رسول اللہ ﷺ کو اس سے کہیں زائد ہم سے محبت ہے اور اللہ تعالیٰ کو تو اُس سے بھی زائد محبت۔

ایک حدیث میں آیا کہ ”ایک شخص نے حضور اکرم ﷺ سے دریافت کیا ”یا رسول اللہ ﷺ! ماں باپ کے انتقال کے بعد بھی میرے لئے کوئی ایسا طریقہ باقی ہے جس کے ذریعہ میں اُن کے ساتھ نیک سلوک کروں۔ حضور اکرم ﷺ نے فرمایا: ”ہاں! اُن کے لئے رحمت اور مغفرت کی دعا مانگو جو وعدے انہوں نے کئے تھے انہیں تم پورا کرو اُن کے دوستوں کی عزت کرو“۔ یہ بھی فرمایا ”ماں باپ کے انتقال کے بعد ان کے ساتھ سب سے بڑی نیکی یہ ہے کہ ”جن سے انہیں محبت تھی تم بھی اُن کے ساتھ نیک سلوک کرو“۔

صَلَّى اللَّهُ عَلَيْكَ يَا رَسُولَ اللَّهِ

وَسَلَّمَ عَلَيْكَ يَا حَبِيبَ اللَّهِ



بھائی بہن کے حقوق

ماں باپ کے بعد بھائی، بہن بھی ماں باپ ہی کی جگہ ہیں، جیسا کہ حدیث میں آیا کہ بڑے بھائی کا حق، چھوٹے بھائیوں پر وہی ہے جو باپ کا حق اپنی اولاد پر ہے۔ ماں باپ، بھائی، بہن کے ساتھ اچھے سلوک کرنے کی جس طرح تاکید قرآن و حدیث میں بیان کی گئی۔ اسی طرح ”ذَوِی الْقُرْبٰی“ قریبی رشتہ داروں کا ذکر قرآن پاک میں کرتے ہوئے یہ بتایا گیا ہے کہ ماں باپ کے بعد اپنے رشتہ داروں کے ساتھ احسان کرو۔ اُن میں جو زیادہ قریب وہی زیادہ مستحق۔

ہندوستان کے ہندوؤں کا یہ رواج ہے کہ لڑکیاں اپنے ماں باپ کی جائیداد میں سے کوئی حصہ پانے کی مستحق نہیں، لیکن اسلام نے بیٹیوں کا حصہ بھی مقرر کیا۔ صرف اتنا فرق ہے کہ لڑکی چونکہ بیامی جاتی ہے اور اُس کا خرچ شوہر کے ذمہ ہو جاتا ہے، اس لئے اُس کو اس قدر ضرورت نہیں جتنی بیٹے کو لہذا لڑکے کا حصہ لڑکی سے دوگنا رکھا گیا۔ مسلمان عورتوں نے ہندوؤں کی دیکھا دیکھی یہ شروع کیا کہ بہنیں، بھائیوں سے حصہ نہ مانگیں اور ہندوؤں کی یہ رسم کو اختیار کیا کہ دھیانی بن کر، ننگ جوگ کے نام سے بھات اور چھوچک کہہ کر بھائیوں سے لیں، اس کی صورت یہ ہے کہ اگر بہن اپنا جائیداد کا حصہ بھائیوں کو ہبہ کر دے ان سے نہ لے، یہ اُسے اختیار ہے لیکن اس کے بعد اس کا بدلہ سمجھ کر حقوق مقرر کر کے مانگنا ایک نہایت مکروہ بات کہ اس طرح اپنے ہبہ کرنے کے احسان کا بدلہ مانگتی ہے، اس سے بہتر تو یہ تھا کہ وہ اپنے حصہ کی جائیداد انہیں نہ دیتی کہ

اس طرح وہ نیکی کر کے اُس کا احسان جنائے۔

بھائیوں کا یہ فرض ویسے بھی تھا اور جائیداد پانے کے بعد بھی ہے اور اپنی ضرورت مندر بہن کے ساتھ سلوک کریں اور اگر بہن مالدار ہے تو اُس کا بھی اسی طرح فرض ہے کہ اپنے بھائی کی مدد کرنے غرض یہ ہے کہ ان چیزوں کو حق کہنا اور سمجھنا جن کو خدا نے حق نہیں بنایا اور معین نہیں کیا، ایک زیادتی ہے اور اپنے حق سے بے وجہ و بے ضرورت محروم ہونا بھی فضول بات ہے۔ ہم دیکھتے ہیں کہ اس زمانہ میں بعض بہنیں بھائیوں سے ناراض ہوتی ہیں کہ انہوں نے ہمارا فلاں نیگ یا حق نہ دیا بلکہ شادی بیاہ کے لئے جھگڑتی ہیں۔ اگر یہ اصرار محبت کے سبب ہے اور نہ دینے پر کوئی ناراضی یا دل میں ادنیٰ کدورت بھی نہیں تو کوئی مضائقہ نہیں، لیکن اگر ناگواری کا اندیشہ ہو تو یقیناً اس سلسلہ ہی کو بند کر دینا چاہیے کہ احسان و سلوک محض اللہ کے لئے محبت کے ساتھ ہونا چاہیے۔ اگر کوئی کرے تو بہتر نہ کرے تو اس پر نہ کوئی طعن و تشنیع ہونہ کسی قسم کی پکڑ۔

صَلَّى اللَّهُ عَلَيْكَ يَا رَسُولَ اللَّهِ

وَسَلَّمَ عَلَيْكَ يَا حَبِيبَ اللَّهِ



حقوق زوجین

میاں بیوی کے درمیان جو تعلق ہوتا ہے وہ اصل میں ایک معاہدہ ہے کہ عورت ایک شخص کو اپنا شوہر تسلیم کرتے ہوئے جائز باتوں میں اُس کی فرمانبرداری کا عہد کرتی ہے شوہر اُس کو بیوی کی حیثیت سے قبول کرتا اور اُس کے تمام ضروری جائز خرچوں کی ذمہ داری اپنے سر پر لیتا ہے۔ اس رشتہ میں بھی یہ سمجھ لینا چاہئے کہ حقیقتاً حق کس قدر ہے اور احسان و سلوک کی صورت کیا؟ اللہ کا احسان ہے کہ اُس کے حبیب ﷺ نے ہمیں ساری باتیں کھول کھول کر بتا دیں۔

سب سے پہلا حق جو عورت کا مرد کے ذمہ ہے وہ مہر ہے۔ قرآن کریم میں ارشاد ہے۔

فَمَا اسْتَمْتَعْتُمْ بِهِ مِنْهُنَّ فَآتُوهُنَّ أُجُورَهُنَّ فَرِيضَةً ط وَلَا جُنَاحَ

عَلَيْكُمْ فِي مَا تَرَضَيْتُمْ بِهِ مِنْ بَعْدِ الْفَرِيضَةِ ط ﴿النساء: ۲۴﴾

جن عورتوں سے نکاح کرنا چاہو اُن کے مہر مقرر شدہ انہیں دو اور مقرر شدہ مہر کے بعد تمہارے آپس میں جو رضامندی ہو جائے اُس میں کچھ گناہ نہیں۔

مہر تو مقرر شدہ ہے اُس کا دینا تو لازمی اور اُس کے سوا اگر محبت کے ساتھ میاں بیوی کے آپس میں کوئی اور وعدہ ہو جائے مثلاً مرد کہے میں تمہ کو فلاں زپور یا اتنے روپیہ دوں گا وہ بالکل علیحدہ چیز ہے اُس کے ذمہ حق نہیں اگر وعدہ پورا کرے اور دے تو بہت بہتر ہے۔

حضور اکرم ﷺ نے جن بیبیوں کے ساتھ نکاح کیا سب کا مہر مقرر کیا اور وہ اُن کو ادا کیا۔ البتہ مہر کی مقدار معین کرنے کے متعلق یہ ارشاد فرمایا کہ ”سب سے اچھا مہر وہ ہے جس کو مرد آسانی کے ساتھ ادا کر سکے“۔

حدیث میں آیا جو شخص نکاح کرے اور نکاح کے وقت نیت یہ ہو کہ مہر ادا نہ کروں گا تو وہ جس دن مرے گا اُس کا شمار برا کام کرنے والوں میں ہوگا۔ اسی لئے ہمارے اماموں نے حدیثوں پر نظر کر کے یہ فرمایا کہ ”مہر معین کرتے وقت عورت کی عزت و جاہت اُس کی خاندانی شرافت و مالی حیثیت کو ملحوظ رکھا جائے، تاہم اِس کا خیال رہے کہ جس قدر آسانی کے ساتھ مرد ادا کر سکے وہی معین کیا جائے۔

مہر کے بعد مرد کے ذمہ یہ مقرر کیا گیا ہے کہ اُس کو کھانا کپڑا اور رہنے کے لئے مکان، بالکل اسی قسم کا دے، جیسا کہ خود استعمال کرتا ہے، یعنی خود بڑھیا کھانا، بڑھیا کپڑا، بڑھیا مکان استعمال میں لاتا ہے تو بیوی کو بھی بڑھیا ہی دے اور اگر خود کم درجہ کا استعمال کرتا ہے تو اُسے بھی ویسا ہی دے۔

اس کے مقابلہ میں عورت کے ذمہ مرد کا یہ حق ہے کہ وہ ہر طرح، ہر کام میں اُس کی فرمانبرداری کرے اور اُس کے مرتبہ اور عزت کو نگاہ رکھے۔ قرآن کریم میں ارشاد ہوا کہ

الرِّجَالُ قَوَّامُونَ عَلَى النِّسَاءِ۔ ﴿النساء: ۳۴﴾

مرد عورتوں کے نگران ہیں

اس میں مردوں کے مرتبہ اور ان کی عزت کا اظہار کیا گیا ہے۔ اسی طرح مردوں کو حکم دیا گیا ہے کہ.....

عَاشِرُوهُنَّ بِالْمَعْرُوفِ۔ ﴿النساء: ۱۹﴾

عورتوں کے ساتھ اچھے سلوک سے زندگی گزارو۔

پھر یہ بھی فرما دیا گیا کہ.....

وَكُنَّ مِثْلَ الَّذِي عَلَيْهِنَّ

عورتوں کا حق بھی مردوں پر اسی طرح مقرر ہے

جیسے عورتوں کے ذمہ مردوں کا حق ہے۔

عورتوں کو چاہئے کہ مردوں کی عزت کریں اُن سے بے ادبی کے ساتھ بات چیت بھی نہ کریں، بعض عورتیں جو اپنے شوہروں سے تو تو میں میں کرتی اور جھگڑتی ہیں ان احادیث سے سبق لیں اور خدا کے عذاب سے ڈریں۔

صَلَّى اللہُ عَلَیْکَ يَا رَسُولَ اللہِ وَسَلَّمْ عَلَیْکَ يَا حَبِیبَ اللہِ

حدیث میں آیا حضور صَلَّی اللہُ عَلَیْہِ وَاٰلِہٖ وَسَلَّمَ نے فرمایا ”اگر کسی شخص کو کسی مخلوق کے لئے سجدہ کرنے کی اجازت ہوتی تو میں عورتوں کو حکم دیتا کہ وہ اپنے شوہروں کو سجدہ کریں۔“
نیز فرمایا ”قسم ہے اُس خدا کی جس کے قبضہ میں میری جان ہے عورت اپنے خدا کا حق ادا نہ کرے گی جب تک کہ اپنے شوہر کے تمام حقوق کو ادا نہ کرے۔“

حضور صَلَّی اللہُ عَلَیْہِ وَاٰلِہٖ وَسَلَّمَ نے ارشاد فرمایا کہ ”اگر شوہر نے عورت کو اپنے پاس بلایا اور عورت نے انکار کر دیا، مرد نے غصہ میں رات گزاری تو صبح تک اُس عورت پر فرشتے لعنت بھیجتے رہتے ہیں اور دوسری روایت میں ہے کہ جب شوہر اُس سے راضی نہ ہو جائے اللہ تعالیٰ اُس سے ناراض رہتا ہے۔“ نیز حدیث میں آیا ”حضور اکرم صَلَّی اللہُ عَلَیْہِ وَاٰلِہٖ وَسَلَّمَ نے فرمایا کہ ”جب عورت اپنے شوہر کو ستاتی ہے تو حور عین کہتی ہیں کہ ”اے عورت! خدا تجھے قتل کرنے سے مت ستا یہ تو تیرے پاس چند روز کا مہمان ہے، عنقریب تجھ سے جدا ہو کر ہمارے پاس آئے گا“ حضرت میمونہ رَضِيَ اللہُ عَنْہَا فرماتی ہیں کہ ”جو عورت خدا کی فرمانبرداری کرے شوہر کے مال میں خیانت نہ کرے شوہر کا حق ادا کرے شوہر کو نیک کاموں کی یاد دلائے، اپنی عصمت کی حفاظت کرے، تو اُس کے اور شہید کے درمیان جنت میں فقط ایک درجہ کا فرق رہے گا۔ پھر اگر وہ شوہر ایماندار نیک عادت والا اور جنتی ہے تو اُس کی یہ نیک بی بی جنت میں بھی اُس کی بی بی بنے گی اور اگر وہ مرد بے ایمانی مرا اور دوزخی ہو تو یہ عورت حوروں کی طرح کسی شہید کے ساتھ رکھی جائے گی۔“

حدیث میں آیا حضور صَلَّی اللہُ عَلَیْہِ وَاٰلِہٖ وَسَلَّمَ نے فرمایا کہ ”شوہر کا عورت پر یہ حق ہے کہ اپنے نفس

کو اُس سے نہ روکے، فرض کے سوا بغیر اُس کی اجازت کے روزہ بھی نہ رکھے، بغیر اُس کی اجازت کے گھر سے نہ جائے، اگر ایسا نہ کیا تو جب تک توبہ نہ کرے اللہ اور اُس کے فرشتے اُس پر لعنت کرتے رہتے ہیں۔ صحابہ رضی اللہ عنہم نے عرض کیا کہ یا رسول اللہ ﷺ ”اگر شوہر ظالم ہو“ حضور ﷺ نے فرمایا ”اگر چہ شوہر ظالم ہو مگر عورت کا یہی فرض ہے“۔ (شوہر اپنے ظلم کے گناہ کی سزا خود پائے گا) نیز فرمایا کہ عورت ایسے شخص کو اپنے مکان میں بھی نہ آنے دے کہ جس کا آنا شوہر کو پسند نہ ہو۔

صَلَّى اللَّهُ عَلَيْكَ يَا رَسُولَ اللَّهِ وَسَلَّمْ عَلَيْكَ يَا حَبِيبَ اللَّهِ

خَلْقًا دُو جہاں کی ہدایت نکاح ہے جاری پیبری کی شریعت نکاح ہے وہ حکم جو کبھی نہ ہوا فتح اور نہ ہو آدم سے لے کے تانبیامت نکاح ہے رکھنا جو چاہو پاک نگاہ اور خیال کو دل کی پناہ آنکھ کی عصمت نکاح ہے دُنیا میں ہے نشاط تو عقبی میں ہے ثواب دُنیا کی اور دین کی نعمت نکاح ہے دو بول پڑھ کے ہوتے ہیں دو غیر ایک جان دو جان کو جو دیتا ہے وحدت نکاح ہے کثرت ہوئی ہے وحدت آدم نکاح ہے وحدت کو کرتا مظہر کثرت نکاح ہے

تعریف کیوں نہ کیجئے بیدل نکاح کی

اپنے رسول پاک کی سنت نکاح ہے

صَلَّى اللَّهُ عَلَيْكَ يَا رَسُولَ اللَّهِ وَسَلَّمْ عَلَيْكَ يَا حَبِيبَ اللَّهِ

ایک مرتبہ حضور نبی کریم ﷺ نے خاص طور پر عورتوں کو نصیحت کرتے ہوئے ارشاد فرمایا کہ اے عورتو! خدا سے ڈرو اور ہمیشہ اس بات کی کھوج میں رہو کہ شوہر کس بات سے راضی ہوتا ہے، اس لئے کہ اگر عورت کو یہ معلوم ہو جاتا کہ شوہر کا اُس پر کیا حق ہے تو یہ سمجھتی کہ اس کو اُس کی خاطر یہاں تک برداشت کرنی چاہیے کہ جب تک وہ کھانا کھائے یہ اُس کے سامنے کھڑی رہے۔

حدیث میں آیا وہ عورت جس کا شوہر ناراض ہے اُس کی نماز بھی قبول نہیں ہوتی، نیز یہ فرمایا کہ اگر کوئی عورت پانچوں وقت کی نماز پڑھے، رمضان کے روزے رکھے، اپنی عصمت و عفت کی حفاظت کرے اور شوہر کی اطاعت کرے تو اُس کے لئے جنت کے سب دروازے کھول دیئے جاتے ہیں اور اُسے اجازت ہوتی ہے کہ وہ جس دروازہ سے چاہے داخل ہو جائے۔ حضور نبی کریم ﷺ نے فرمایا: جو عورت ایماندار اس حال میں مرے کہ اُس کا شوہر اُس سے راضی تھا وہ یقیناً جنت میں داخل ہوگی۔

اسی طرح مردوں کو تنبیہ فرمائی جاتی ہے کہ ”خبردار! خبردار! اپنی بیوی کو ہرگز نہ مارو، حضور ﷺ نے ارشاد فرمایا: اے مردو! میں تمہیں عورتوں کے بارہ میں بھلائی کرنے کی وصیت کرتا ہوں۔ تم میری اس وصیت کو قبول کرو۔“ نیز فرمایا کہ ”مسلمان مرد اپنی مومن بیوی سے نفرت نہ رکھے اگر اُس کی ایک عادت بری معلوم ہوتی ہے تو دوسری عادت اچھی بھی ہوگی یعنی تمام عادتیں خراب ہی نہ ہوں گی۔ جب اچھی بُری ہر قسم کی عادتیں ہوں گی تو مرد کو یہ نہ چاہئے کہ ہر وقت بُری ہی عادت کو دیکھتا رہے بلکہ بُری عادت سے چشم پوشی کرے اور اچھی عادت کی طرف نظر کرے۔“ کھانا، کپڑا، مکان تو مرد کے ذمہ لازم کیا گیا لیکن اُس کے بعد اگر مرد اپنی بیوی کے لئے زیور بنوائے، غیر معمولی کپڑے بنائے، اپنی طرف سے خاص طور پر مہر کے علاوہ اُسے روپیہ یا جائیداد دے تو یہ مرد کا احسان ہے۔ عورت کو چاہئے کہ اس کے بدلہ میں وہ بھی احسان کرے کہ

هَلْ جَزَاءُ الْإِحْسَانِ إِلَّا الْإِحْسَانُ ﴿٦٠﴾

احسان کا بدلہ احسان ہے

صَلَّى اللَّهُ عَلَيْكَ يَا رَسُولَ اللَّهِ وَسَلَّمُ عَلَيْكَ يَا حَبِيبَ اللَّهِ

اولاد کے حقوق

اولاد کی خدمت یوں تو ماں باپ دونوں کے ذمہ لازم، لیکن بچپن میں اس کو دودھ پلوانا حقیقتاً مرد کے ذمہ ہے۔ عورت اپنے بچہ کو دودھ پلا کر مرد کے احسان کا بدلہ دے رہی ہے اس لئے کہ مرد کے ذمہ جس طرح عورت کا کھانا، کپڑا، مکان ہے اسی طرح اولاد جب تک بالغ ہو، اُس کا کھانا، کپڑا وغیرہ بھی مرد ہی کے ذمہ ہے اور اچھی تربیت دینے کے ماں باپ دونوں ذمہ دار۔ حدیث میں آیا.....

”کَلِّمُوا رَاعٍ وَاُمَّمٌ مَسْنُولٌ عَنْ رَعِيَّتِهِ“

تم میں سے ہر ایک چرواہا ہے اور ہر چرواہے سے اُس کی چرائی کے گلہ کے متعلق سوال کیا جائے گا

یعنی جس طرح بکریاں چرانے والا اپنی بکریوں کا ذمہ دار ہے اسی طرح ماں باپ اپنی اولاد کے ذمہ دار اُن کا فرض ہے کہ اُن کو بری صحبت سے بچائیں، اچھی عادتیں سکھائیں، دین کی تعلیم دلائیں، سات برس کے ہو جائیں تو نماز کی تاکید کریں، نو برس کے ہو جائیں اور کہنا نہ مانیں تو مار کر نماز پڑھائیں، لڑکیاں جب جوان ہو جائیں تو نیک صالح شریف خاندان کے لڑکوں سے ان کی شادی کر دیں۔

حضور صَلَّی اللہُ عَلَیْہِ وَاٰلِہٖ وَسَلَّمَ نے ارشاد فرمایا کہ جس کسی نے یتیم کو کھلانے پلانے کے لیے بلایا، اللہ نے اُس کے لیے جنت کو واجب کر دیا تا وقتیکہ وہ کوئی ایسا گناہ نہ کرے جو بخشا ہی نہیں جاسکتا اور جس کسی کے تین لڑکیاں ہوئیں یا تین چھوٹی بہنیں ہوئیں اور اُس نے اُن کو اچھی طرح ادب سکھایا، اُن کے ساتھ مہربانی کے ساتھ پیش آیا، یہاں تک کہ اُن کے جوان ہونے کے بعد اچھے ایماندار شریف شوہروں سے اُن کی شادی کر دی اور اس قابل بنا دیا کہ وہ محتاج نہ رہیں۔ اللہ تالی اُس شخص کے لیے جنت کو واجب کر دیتا ہے۔ صحابہ رضی اللہ عنہم نے عرض کیا کہ

یا رسول اللہ ﷺ اگر کسی کے یہاں دو لڑکیاں یا دو بہنیں ہوں۔ آپ ﷺ نے فرمایا کہ تو بھی۔ یہاں تک کہ لوگ اگر ایک کے لیے دریافت کرتے تو بھی آپ ﷺ ہی فرماتے۔

حدیث میں آیا حضور اکرم ﷺ نے فرمایا کہ مرد کا اپنی اولاد کو ادب سکھانا خیرات کرنے سے بہتر ہے۔ حضور اکرم ﷺ نے اپنی لاڈلی پیاری بیٹی حضرت فاطمہ الزہراءؑ کی تربیت فرما کر ہمارے لیے بہترین نمونہ پیش فرمادیا پھر حضرت امام حسن و امام حسینؑ کے ساتھ انتہائی محبت کا اظہار فرما کر دُنیا کو دکھا دیا کہ بچوں کے ساتھ کس قدر شفقت کرنی چاہئے۔ آج بے تمیز مائیں اپنے بچوں کو بات بات پر پیٹ کر پٹنے کی بری عادت ڈال کر اُن کے مزاج کو خراب کر دیتی ہیں۔ بعض بے تمیز یہ نہیں سوچتیں کہ ماں کی زبان کی نکلی ہوئی دُعا یا بدعا بہت جلد اولاد کو لگتی ہے۔ غصہ میں آ کر انہیں کوستی، کم بخت، اندھا، منحوس وغیرہ جیسے بیہودہ لفظ بکتی ہیں۔ ایک طرف اپنے نامہ اعمال کو کوسنے بکنے کی سیاہی سے کالا کرتی ہیں۔ دوسری طرف اپنے بچوں کو بددعا میں دے کر اُن کی زندگی برباد کرتی اور پھر جب وہ تکلیف پاتے ہیں تو اُن کی تکلیف سے خود رنج اُٹھاتی اور پچھتاتی ہیں۔ لیکن اُس وقت کا پچھتانا فائدہ نہیں دیتا۔

حضور اکرم ﷺ کو حسین کرام کی دلدادہی اس قدر منظور تھی کہ ایک مرتبہ حضور ﷺ جمعہ کا خطبہ مسجد کے منبر پر کھڑے دے رہے تھے اتنے میں یہ دونوں صاحبزادے جو اُس وقت بہت ہی چھوٹے چھوٹے تھے مسجد میں آنے لگے ابھی اچھی طرح پیروں چلنا نہ سیکھا تھا، پیر کا پنے لگے اندیشہ ہوا کہ گرنہ پڑیں۔ حضور ﷺ وعظ کہتے کہتے منبر سے اترے اور دونوں صاحبزادوں کو گود میں اُٹھا کر منبر پر بٹھالیا اور وعظ فرمانے میں مشغول ہو گئے۔ پس ماں اور باپ دونوں کو اچھی طرح سمجھ لینا چاہئے کہ اولاد کا حقوق اللہ اور اُس کے رسول ﷺ نے اُن کے ذمہ کیا مقرر کیا ہے۔

صَلَّى اللَّهُ عَلَيْكَ يَا رَسُولَ اللَّهِ وَسَلَّمْ عَلَيْكَ يَا حَبِيبَ اللَّهِ

تفصیل حقوق اولاد

ہر چیز کے لیے الگ الگ حدیثیں ذکر کرنے کے بجائے ہم ایک جگہ سب باتوں کو بتائے دیتے ہیں۔ ان میں بعض باتیں فرض ہیں اور بعض مستحب۔

ماں اور باپ کے ذمہ ہے کہ جب بچہ پیدا ہو نہ ہلا دھلا کر سب سے پہلے اُس کے سیدھے کان میں اذان اور بائیں کان میں تکبیر کہی جائے۔ کان میں اذان کہنے میں دیر کرنے سے یہ اندیشہ ہے کہ بچہ کو شیطان ”مسان یا ام الصبیان“ کمیز دے گا مرض نہ ہو جائے۔ چھوہارہ یا کوئی میٹھی چیز چبا کر اُس کے منہ میں ڈالے۔ ہو سکے تو ساتویں دن ورنہ چودھویں ورنہ اکیسویں دن عقیقہ کر کے لڑکی کے لیے ایک بکری اور لڑکے کے لیے دو ذبح کئے جائیں۔ ان جانوروں کا گوشت قربانی کے گوشت کی طرح اللہ کے نام پر بھی دیا جائے۔ ایک ران دائی (دائی سے مراد حقیقتہً دودھ پلانے والی ہے جو اس کام کے لیے رکھی جائے) کو دینا بھی بہتر کہ یہ شکرانہ ہے اور دوست احباب کو بھی تقسیم کیا جائے۔ ماں باپ کو بھی اس میں سے کھانا جائز ہے۔ عقیقہ کرنا ایسا ہے گویا بچہ کو رہن سے چھڑا لیا۔ سر کے بال اُتروائیں۔ بالوں کے برابر چاندی تول کر خیرات کریں۔ جس قدر رر جلد ہو سکے بچہ کا نام تجویز کریں۔ بلکہ کچے بچہ کا بھی جو کم دنوں میں ضائع ہو جائے نام ضرور رکھ دیا جائے ورنہ وہ اللہ تعالیٰ کے یہاں شکایت کرے گا۔ بچہ کو جو نام دیا جائے وہ اچھے معنی کا ہو بے معنی، مہمل، بے ہودہ نام نہ رکھا جائے نہ پیار و محبت میں اچھے ناموں کو بگاڑ کر لیا جائے کہ یہ بچہ کے لیے بری فال ہے۔ ماں اگر خود دودھ نہ پلائے تو نیک دیندار نمازی عورت سے دودھ پلوایا جائے کہ دودھ پلانے والی کی عادت کا اثر بچہ پر ضرور پڑتا ہے۔ بچوں کے کھانے پینے پر جو کچھ بھی صرف کیا جائے وہ پاک کمائی، حلال آمدنی سے ہو۔ رشوت، ظلم اور غبن کی آمدنی کا

کھانا بچپن ہی سے ناپاک عادتیں پیدا کرے گا۔ بچوں کی دلہی کا ہر کام میں لحاظ رکھے پہلے انہیں کھلائے پھر خود کھائے انہیں پیار کرنے بدن سے لپٹائے کاندھے پر چڑھائے ہنسنے کھیلنے بہلنے کی باتیں کرے۔ بہلانے کے لئے بھی کبھی جھوٹا وعدہ نہ کرے ڈرانے کے لئے بھی جھوٹ نہ بولے کہ اس طرح بچپن ہی سے اُن کو جھوٹ کی عادت پڑے گی اور اس کا وبال ماں باپ کی گردن پر رہے گا۔ کئی بچے ہوں تو سب کے ساتھ برابری کا برتاؤ کرے زبان کھلتے ہی سب سے پہلے اللہ اللہ پھر پورا کلمہ لا الہ الا اللہ محمد رسول اللہ ﷺ اُن کو سکھائے۔ گالیاں دینے اور بے ہودہ باتیں بکنے کی عادت ہرگز نہ ڈالے کہ بچپن کی پڑی ہوئی عادت مرتے دم تک نہیں چھوٹی۔ جب تمیز آئے ادب سکھائے کھانے پینے ہنسنے بولنے اُٹھنے بیٹھنے بڑوں کا لحاظ کرنے ماں باپ استاد کی تعظیم کرنے کی تعلیم ابتداء ہی سے دے۔ سب سے پہلے قرآن پڑھوائے کہ اُن کی بھولی معصوم زبان پر جب قرآن جاری ہوگا تو اس کا ثواب ماں باپ ہی کے نامہ اعمال میں لکھا جائے گا۔ اُستاد یا اُستانی نیک دیندار پرہیزگار ہوں۔ لڑکی کو نیک عورت سے ہی پڑھوائے۔ جہاں تک ہو سکے مرد کے سپرد نہ کرے اگرچہ بوڑھا ہو بعد ختم قرآن کریم ہمیشہ تلاوت کی تاکید رکھے۔ باتوں باتوں ہی سے اسلامی عقیدے سنت کے طریقے حضور ﷺ کی محبت اُن کے آل اصحاب اولیاء علماء کی عزت اور عظمت کی تعلیم کرے۔ بے ہودہ قصہ سنانے کے بجائے (کہ اُن میں ایک طرف وقت کا ضائع کرنا دوسرے جھوٹ بولنے کا وبال سر پر لیتا ہے) نبیوں ولیوں اور خدا کے نیک بندوں کے سچے چھوٹے چھوٹے قصے سنانے سات برس کی عمر سے نماز کی زبانی تاکید شروع کر دے اور نو برس کے ہو جائیں تو سختی کے ساتھ تاکید کرے۔ سستی کریں تو مارے لیکن نماز نہ چھوڑنے دیں مارے تو منہ پر نہ مارے بری صحبت اور ایسے کھیل تماشوں میں جو اخلاق پر برا اثر ڈالتے ہیں انہیں ہرگز نہ لے

جائیں اور نہ جانے دے۔ سینما تھیٹر ویسے بھی حرام ہے۔ اس میں جو وقت اور پیسہ خرچ کیا جائے وہ خرچ بھی حرام۔ بچوں کا دکھانا یاد رکھنے دینا، سب خطرناک ان سے ان کے اخلاق خراب ہونے کا یقین ہے۔ پڑھنے، لکھنے کے قابل ہو جائیں تو ناول، نائٹ کے قصے یا بے ہودہ عشقیہ کہانیاں تک انہیں نہ دیکھنے دے کہ ان کے پڑھنے پڑھانے سے جھوٹ کا وبال، وقت کا ضائع ہونا اور سب سے بڑی برائی یہ ہے کہ جب ابتداء ہی سے ناپاک عشق و محبت کے مضمون ذہن میں جمیں گے تو وہ آئندہ زندگی کو خراب کر دینے والے ہوں گے۔

دس برس کی عمر کے بعد نہ ماں باپ اپنے پاس سلائیں نہ کسی اور بچہ کو اس کے پاس سونے دیں بلکہ بستر بالکل علیحدہ رکھیں۔ جب جوان ہو جائے تو اپنے خاندان اور کفو میں، حسب و نسب اور دینداری کا سب سے پہلے خیال رکھتے ہوئے شادی کر دے۔ اپنی زندگی ہی میں اس کا خیال رکھے کہ مرنے کے بعد ان کے لئے کم از کم اتنا سامان چھوڑ جائے کہ وہ کسی کے محتاج نہ ہوں۔

صَلَّى اللَّهُ عَلَيْكَ يَا رَسُولَ اللَّهِ وَسَلَّمُ عَلَيْكَ يَا حَبِيبَ اللَّهِ

لڑکیوں کا خاص حق

لڑکیوں کا خاص طور پر یہ حق ہے کہ ان کے پیدا ہونے پر رنجیدہ نہ ہو جیسا کہ اکثر آج کل کے مردوں اور عورتوں کی عادت ہے کہ لڑکی کے پیدا ہونے پر اس قدر خوش نہیں ہوتے جتنا لڑکے کے پیدا ہونے پر ہوتے ہیں۔ لڑکیاں بھی اللہ کی نعمت ہیں، انہیں سینا، پرونا، کاتنا، کھانا، پکانا سکھائے، بیٹوں سے زیادہ ان کی خاطر کرے کہ لڑکیوں کا دل بہت تھوڑا ہوتا ہے۔ دینے میں انہیں اور لڑکوں کو برابر رکھے، لیکن جو چیز دے پہلے لڑکیوں کو دے اور لڑکیوں کو نو برس کی عمر کے بعد نہ باپ اپنے پاس سلائے

نہ بھائی وغیرہ کے پاس سونے دے اسی عمر سے خاص نگرانی کریں۔ شادی برأت میں جہاں ناچ گانا ہو اور ڈومنیوں کی بے حیائی کی نقلیں وہاں ہرگز نہ جانے دیں، ڈھول باجے سے انہیں قطعاً بچائیں کہ یہ ایک بڑا جادو ہے اور بہت سی خرابیوں کی جڑ، غیر بلکہ دور کے عزیز و قریب کے گھر تو کیسے خاص اپنے بھائی کے گھر تنہا نہ جانے دیں۔ ایسے بالا خانوں پر نہ رہنے دیں جن میں باہر کی طرف کھڑکیاں ہوں۔ صاف ستمرارہنے اور شریعت کے مطابق لباس پہننے کی تعلیم دیں کہ ابتداء ہی سے اُن کو اچھی عادت پڑے۔ لباس کے نئے نئے فیٹھوں سے جو بے حیائی کا نمونہ ہیں انہیں بچائیں۔ سر ڈھکنے ستر چھپانے کی تاکید کریں۔ قرآن کریم میں اللہ تعالیٰ نے ارشاد فرمایا.....

پردہ کے احکام

وَقُلْ لِّلْمُؤْمِنَاتِ يَغْضُضْنَ مِنْ أَبْصَارِهِنَّ وَيَحْفَظْنَ فُرُوجَهُنَّ وَلَا يُبْدِينَ زِينَتَهُنَّ إِلَّا مَا ظَهَرَ مِنْهَا وَلْيَضْرِبْنَ بِخُمُرِهِنَّ عَلَىٰ جُوهِهِنَّ وَلَا يُبْدِينَ زِينَتَهُنَّ إِلَّا لِبُعُولَتِهِنَّ أَوْ آبَائِهِنَّ أَوْ آبَائِ بُعُولَتِهِنَّ أَوْ أَبْنَائِهِنَّ أَوْ أَبْنَاءِ بُعُولَتِهِنَّ أَوْ إِخْوَانِهِنَّ أَوْ بَنِي إِخْوَانِهِنَّ أَوْ نِسَائِهِنَّ أَوْ مَا مَلَكَتْ أَيْمَانُهُنَّ أَوَاتَّبَعِينَ غَيْرِ أُولِي الْأَرْبَابِ مِنَ الرِّجَالِ أَوِ الْطِفْلِ الَّذِينَ لَمْ يَظْهَرُوا عَلَىٰ عَوْرَاتِ النِّسَاءِ وَلَا يُضْرِبْنَ بِأَرْجُلِهِنَّ لِيُعْلَمَ مَا يُخْفِينَ مِنْ زِينَتِهِنَّ وَلَا تَوْبُوا إِلَى اللَّهِ جَمِيعًا أَيُّهُ الْمُؤْمِنُونَ لَعَلَّكُمْ تُفْلِحُونَ ﴿النور: ٣١﴾

(یا رسول اللہ ﷺ) آپ مومن عورتوں سے فرمادیجئے کہ وہ اپنی آنکھوں کو نیچا رکھیں (یعنی غیر محرم مردوں کو نہ دیکھیں) اور اپنے ستر کو چھپائیں، اپنا سنگار کسی کو نہ دکھائیں مگر بدن کا اتنا حصہ جو عادتاً کھلا رہتا ہے (یعنی چہرہ، ہاتھوں تک ہاتھ اور گٹوں

تک پیر) اپنے گریبانوں تک نقاب ڈالے رکھیں (گلابھی نہ کھل جائے) اور اپنا سنگار کسی کو نہ دکھائیں سوائے اپنے شوہروں یا اپنے باپ یا شوہروں کے باپ یا اپنے بیٹوں کو یا اپنے شوہر کے بیٹوں کو (جو دوسری ماں سے ہوں) یا اپنے سگے بھائی یا اپنے سگے بھائیوں کے بیٹے یا وہ عورتیں اور غلام جو ان کی ملک میں ہوں یا ایسے بچے جو ابھی بڑے نہیں ہوئے یا ایسے بچے جن کو ابھی ستر کی تمیز نہیں ہے اور اپنے پیروں کو مار کر بھی نہ چلیں جس سے اُن کے زیور کی جھانج (پیروں کے زیور کی آواز) سننے والوں کو معلوم ہو جائے۔ اے مومنو! سب مل کر اللہ کے سامنے توبہ کرو تا کہ تم فلاح پاؤ۔

پردہ کی سخت تاکید قرآن سے ثابت دُنیا میں آجکل جس قدر خرابیاں پیدا ہو رہی ہیں وہ بے پردگی ہی کے سبب ہیں۔

حضور اکرم ﷺ کی بیبیاں جو نہایت پاک دامن اور تقویٰ و طہارت کی مجسم نمونہ تھیں۔ اللہ جل شانہ قرآن کریم میں اُن کو بھی نہایت تاکید کے ساتھ پردہ کا حکم دیتا ہے اور یہاں تک تاکید فرماتا ہے کہ کسی سے بات بھی کرنی ہو تو پردہ کے پیچھے سے بات کرو۔ قرآن کریم میں ارشاد ہوتا ہے.....

يٰۤاَيُّهَا النَّبِيُّ لَسْتُنَّ كَاَحَدٍ مِّنَ النِّسَاءِ اِنَّ النِّسَاءَ اِنَّمَا تَخْضَعْنَ
بِالْقَوْلِ فَيَطْمَعُ الَّذِي فِي قَلْبِهِ مَرَضٌ وَّاَقْلُنَ قَوْلًا مَّعْرُوفًا وَّاَقْرَنَ فِي
بَيْوتِكُنَّ وَّلَا تَبْرَجْنَ تَبْرُجَ الْجَاهِلِيَّةِ الْاُولٰٓئِ وَاقِمْنَ الصَّلٰوةَ وَاَتِينَ
الرَّكُوْعَةَ وَاَطِعْنَ اللّٰهَ وَّرَسُوْلَهُ ؕ اِنَّمَا يُرِيْدُ اللّٰهُ لِيُذْهِبَ عَنْكُمُ الرِّجْسَ
اَهْلَ الْبَيْتِ وَاَيُّهَا النَّبِيُّ لَسْتُنَّ كَاَحَدٍ مِّنَ النِّسَاءِ ﴿سورة الاحزاب پارہ ۲۲: آیت ۳۲-۳۳﴾

اے نبی کریم ﷺ کی بیبیاں! تم اور عورتوں کی طرح نہیں ہو تم پر ہیزگار بن کر رہو (غیر مردوں سے باتیں کرتے وقت) بات میں نرمی بھی نہ کرنا، کہیں جس کے دل میں مرض ہے وہ لہجانہ جائے اور جب بات کرنا نیکی کی بات کرنا۔ تم اپنے گھروں ہی کے اندر

رہو اور پرانے جاہلیت کے دلوں میں جس طرح باہر پھرا کرتی تھیں اُس طرح نہ پھر و نماز کو پابندی کے ساتھ ادا کرو، زکوٰۃ دو اور اللہ اور اُس کے رسول کی فرمانبرداری کرو۔ اللہ یہ چاہتا ہے کہ تم سے گندگی کی باتوں کو بالکل اٹھا دے اور تم کو بالکل پاک بنا دے۔

(یعنی ایسا پاک کر دے کہ تم دُنیا کی اور عورتوں کے لئے نمونہ بن جاؤ چنانچہ اللہ تعالیٰ نے اپنے حبیب ﷺ کے ذریعہ اُن کو ایسا سدھایا کہ وہ آج دُنیا کی تمام عورتوں کے لئے سب سے اچھا نمونہ بنیں)

مسلمان عورتوں کو چاہیے کہ اُن کے قدم بہ قدم چلیں، اللہ کی پیاری بنیں اور عزت و عظمت، شرم و حیا اور غیرت کی تصویر بن کر تمام دُنیا کی عورتوں کو انسانیت کا بہترین نمونہ دکھائیں اور یہ بتائیں کہ اسلام اور صرف اسلام ہی ہے جس نے عورت کو ذلت کی حالت سے نکالا اور عزت کے سب سے بلند مقام پر پہنچایا۔ تاریخ عالم گواہ ہے کہ سب سے پہلی آواز جو عورت کی حمایت اور اُس کی عزت و حرمت اور حقوق کی حفاظت میں بلند ہوئی وہ حضور اکرم ﷺ ہی کی آواز تھی۔ حضور اکرم ﷺ نے ہی بچیوں کو زندہ درگور اور قتل ہونے سے بچایا، ماں باپ کی آنکھوں کا تارا اور جگر کا کلڑا بنایا، شادی شدہ عورتوں کو شوہروں کی ٹھنڈک، دل کا چین اور رفقہء حیات قرار دیا۔ اُن کے حقوق معین فرمائے، انہیں ستانے اور اُن کا دل دکھانے پر عذاب الہی سے ڈرایا۔ مائیں بنیں تو اولاد کے لئے اُن کی اطاعت بلکہ اُن کی طرف محبت کی نظر دیکھنے کو ہی عبادت الہی ٹھہرایا۔ حیف ہے اُن عورتوں پر جو ایسے حامی خواتین، سید المرسلین ﷺ پر جان و دل نہ واریں اور اُن کی پیروی چھوڑ کر پردہ سے منہ موڑ کر یورپ کی تقلید پر جان دیں۔ اپنے آپ کو غیر محرموں کی نظروں کا کلمونا بنائیں اور اپنی عزت اپنے ہاتھوں گنوائیں۔ مولیٰ اس فتنہ سے سب مسلمان خواتین کو بچائے اور انہیں نیک و بد میں تمیز عطا فرمائے..... آمین۔

ظہورِ قدسی

یہی وہ باتیں ہیں جن کا ذکر ہم نے ابتداء میں کیا کہ اللہ تعالیٰ نے اپنے محبوب رسول صَلَّی اللہُ عَلَیْہِ وَاٰلِہٖ وَسَلَّمَ کو ایک کامل اور مکمل نمونہ بنا کر دُنیا کے سامنے بھیجا۔ آپ صَلَّی اللہُ عَلَیْہِ وَاٰلِہٖ وَسَلَّمَ نے اپنے عمل سے یہ بھی دکھا دیا کہ خدا کی عبادت اس طرح کرو اور یہ بھی سکھا دیا کہ ماں باپ، بیوی، بچے، ہمسایہ، دوست، دشمن، سب کے ساتھ کس طرح پیش آؤ۔ غرض کھانا پینا، رہنا، سہنا، ملنا جلنا، کوئی چیز ایسی نہیں جس کا کامل نمونہ حضور نبی کریم صَلَّی اللہُ عَلَیْہِ وَاٰلِہٖ وَسَلَّمَ نے نہ پیش کر دیا ہو۔ اس لئے اللہ تعالیٰ نے آپ صَلَّی اللہُ عَلَیْہِ وَاٰلِہٖ وَسَلَّمَ کو اس زمانہ میں دُنیا کی ہدایت کے لئے بھیجا۔ جبکہ سارا عالم آپ صَلَّی اللہُ عَلَیْہِ وَاٰلِہٖ وَسَلَّمَ کا محتاج تھا اور آپ صَلَّی اللہُ عَلَیْہِ وَاٰلِہٖ وَسَلَّمَ کو ایسا کامل اور مکمل دین عطا فرمایا کہ اب قیامت تک نہ کسی نئے دین و شریعت کی ضرورت رہی اور نہ نئے نبی کی حاجت۔ یہ نبی سب سے اعلیٰ، ان کا مرتبہ سب سے بالا۔

صَلِّ اللہُ عَلَیْکَ يَا رَسُولَ اللہِ وَسَلِّمْ عَلَیْکَ يَا حَبِیبَ اللہِ

سب سے اعلیٰ واولیٰ ہمارا نبی صَلَّی اللہُ عَلَیْہِ وَاٰلِہٖ وَسَلَّمَ	سب سے بالا ذوالہمارا نبی صَلَّی اللہُ عَلَیْہِ وَاٰلِہٖ وَسَلَّمَ
اپنے مولیٰ کا پیارا ہمارا نبی صَلَّی اللہُ عَلَیْہِ وَاٰلِہٖ وَسَلَّمَ	دونوں عالم کا دولہا ہمارا نبی صَلَّی اللہُ عَلَیْہِ وَاٰلِہٖ وَسَلَّمَ
بزمِ آخر کا شمعِ فروزاں ہوا	نورِ اول کا جلوہ ہمارا۔ نبی صَلَّی اللہُ عَلَیْہِ وَاٰلِہٖ وَسَلَّمَ
بجھ گئیں جس کے آگے سبھی مشعلیں	شمع وہ لے کر آیا ہمارا نبی صَلَّی اللہُ عَلَیْہِ وَاٰلِہٖ وَسَلَّمَ
حسن کھاتا ہے جس کے نمک کی قسم	وہ ملیح دل آرا ہمارا نبی صَلَّی اللہُ عَلَیْہِ وَاٰلِہٖ وَسَلَّمَ
ذکر سب پھیکے جب تک نہ مذکور ہو	نمکیں حسن والا ہمارا نبی صَلَّی اللہُ عَلَیْہِ وَاٰلِہٖ وَسَلَّمَ
قرونِ بدلی رسولوں کی ہوتی رہی	چاند بدلی سے نکلا ہمارا نبی صَلَّی اللہُ عَلَیْہِ وَاٰلِہٖ وَسَلَّمَ

کیا خبر کتنے تارے کھلے چھپ گئے
 پر نہ ڈوبے نہ ڈوبا ہمارا نبی صَلَّيْهِ وَسَلَّمَ
 جس نے ٹکڑے کئے ہیں قمر کے وہ ہے
 نور وحدت کا ٹکڑا ہمارا نبی صَلَّيْهِ وَسَلَّمَ
 سب چمک والے اُجلوں میں چمکائے
 اندھے شیشوں میں چمکا ہمارا نبی صَلَّيْهِ وَسَلَّمَ
 لامکاں تک اُجالا ہے جس کا وہ ہے
 ہر مکاں کا اُجالا ہمارا نبی صَلَّيْهِ وَسَلَّمَ
 غمزدوں کو رخصا مژدہ دیجئے کہ ہے
 بے کسوں کا سہارا ہمارا نبی صَلَّيْهِ وَسَلَّمَ

صَلَّى اللَّهُ عَلَيْكَ يَا رَسُولَ اللَّهِ وَسَلَّمْ عَلَيْكَ يَا حَبِيبَ اللَّهِ

جب کفر و شرک، الحاد و بے دینی، ضلالت و گمراہی، اس طرح تمام عالم میں پھیلی
 ہوئی تھی کہ دُنیا کا کوئی حصہ ایسا نہ رہا جہاں اُس خدائے واحد کے جاننے پہچاننے اور
 ماننے والے پائیں جائیں اور رسولوں کے پیغام بھلائے گئے، اُن کی لائی ہوئی
 کتابیں کانٹ چھانٹ اور تبدیلیوں کا شکار ہوئیں۔

اپنی اصل حالت پر محفوظ نہ رہیں۔ اُس وقت غیرتِ الہی حرکت میں آئی اور وہ
 جلوہ نورِ حقیقت جوازل ہی سے اس زمانہ میں ظہور فرمانے کے لئے معین کیا جا چکا تھا۔
 اس جسمانی دُنیا کی طرف متوجہ ہوتا ہے۔

ولادتِ باسعادت

حضور اکرم صَلَّيْهِ وَسَلَّمَ ارشاد فرماتے ہیں.....

”كُنْتُ نَبِيًّا وَآدَمُ بَيْنَ الْمَاءِ وَالطِّينِ“

میں اسی وقت نبی ہو چکا تھا جب کہ آدم عَلَيهِ السَّلَام کا وجود بھی نہ بنا تھا

نیز فرماتے ہیں.....

”إِنِّي عِنْدَ اللَّهِ مَكْتُوبٌ خَاتَمَ النَّبِيِّينَ وَإِنَّ آدَمَ لَمُنْجَدِلٌ فِي طِينَتِهِ“

میں اللہ تعالیٰ کے نزدیک نبیوں کا ختم کرنے والا (آخری نبی اُس وقت سے)

معین ہو چکا ہوں جبکہ آدم علیہ السلام ابھی گندھی ہوئی مٹی ہی کی حالت میں تھے۔
پھر اپنے ذکر ولادت باسعادت کو اپنی ہی پیاری زبان میں اس طرح بیان میں
لاتے ہیں کہ.....

وَسَأَخْبِرُكُمْ بِأَوَّلِ أَمْرِي دُعَاءُ إِبْرَاهِيمَ وَبِشَارَةِ عِيسَى
وَدَوِيًّا أُمِّيَ الَّتِي رَأَتْهُ حِينِ وَضَعْتَنِي

میں تمہیں اپنی اگلی باتیں بتاؤں میرے ہی لئے ابراہیم علیہ السلام کی دعا تھی۔
میرے ہی حق میں حضرت عیسیٰ علیہ السلام کی بشارت اور میرے ہی متعلق میری والدہ
ماجدہ کے وہ خواب جو انہوں نے میری پیدائش سے پہلے دیکھے۔

ملانک آمنہ خاتون کو مژدہ سناتے ہیں
ابوالقاسم محمد مصطفیٰ صلی اللہ علیہ وسلم تشریف لاتے ہیں
حبیب اللہ کی ام القریٰ میں آمد آمد ہے
شواہد قدرت حق کے خلائق کو دکھاتے ہیں
اگر کعبہ کی دیواریں کریں سجدہ عجب کیا ہے
کہ مصداق دعائے حضرت ابراہیم آتے ہیں
فرشتے منتظر تھے آمنہ خاتون کے گھر میں
کہ اب حضرت جمال حق نما اپنا دکھاتے ہیں
حرم سے تابہ ملک شام روشن ہے زمیں یکسر
کہ دارالملک جن کا شام ہے وہ شاہ آتے ہیں
یہ محفل محفل میلاد ہے آداب سے آ کر
سنو اخلاص سے ذکر رسول اللہ سناتے ہیں
حکیم اب وقت پیری ہے در احمد پہ جا بیٹھو
حیات جاودانی جس جگہ عشاق پاتے ہیں
صَلَّى اللَّهُ عَلَيْكَ يَا رَسُولَ اللَّهِ وَسَلَّمُ عَلَيْكَ يَا حَبِيبَ اللَّهِ

وہ نبیوں کے نبی، وہ رسولوں کے رسول، اب صورتِ جسمانی اختیار فرما کر رونق افزائے عالم ہوتے ہیں۔ جن کے ذکرِ ولادت کی محفل خود خالق عالم نے عالم ارواح میں منعقد فرمائی۔ اُس میں حاضری کی سعادت ارواحِ انبیاء و مرسلین علیہم السلام نے پائی۔ وہیں اُن سے اُن پر ایمان اُن کی تصدیق کا وعدہ لیا۔ خود مالکِ عالم نے اُن کی ختم نبوت پر اپنی شہادت کی مہر لگائی۔ انبیاء و مرسلین نے اس وعدہ کو پورا کرتے ہوئے اپنے اپنے دور میں اُن کی آمد آمد کی خبر سنائی، اُن کی شان و عظمت بیان فرمائی۔ نظر برآں تمام عالم آنکھیں لگائے ہوئے ہے اور مشتاقِ دیدار کہ وہ آفتابِ ہدایت جلوہ فرمائے، تمام عالم کو منور بنائے اور دُنیا بھر کو راہِ ہدایت دکھائے۔ وہ دُرِّ مکنون جو حضرت آدم علیہ السلام سے حضرت ابراہیم علیہ السلام تک اور پشتِ خلیل علیہ السلام سے بواسطہ حضرت اسماعیل علیہ السلام، خواجہ عبداللہ کی پیشانی تک، پاک پشتوں، مقدس سلسلوں میں منتقل ہوتا ہوا آ رہا تھا۔ حضرت آمنہ خاتون رضی اللہ عنہا بنتِ حضرت وہب کی تحویل میں دیا گیا اور مادی دُنیا کا دل بھانے کے لئے اب بشری صورت اختیار فرماتے ہوئے جلوہ افروز کون و مکان ہونے والا ہے۔

شے ہست کہ الجبس الی الجبس یسئل..... بہر دل برون من صورتِ انساں داری
 ربودی دل زمہ رویانِ عالم..... خرام ناز چوں تر کا نہ داری
 گلشنِ دہر میں ظاہری بہار کا موسم ہے کہ حقیقی رُوحانی بہار بے خزاں کا ظہور
 ہونے والا ہے ربیع الاول کا مہنہ ہے اور باختلاف روایات ۸، ۹، ۱۰، یا ۱۲ تاریخِ صبح
 نور افروز دو شنبہ، بہار کا موسم، بہار کا وقت، عجیب و غریب پیارا سہانا سماں، ادھر ارواحِ
 انبیاء علیہم السلام، جماعتِ ملائکہ، حورانِ عین، وارِ ارواحِ اولیاءِ مقربین، سب کی طرف سے وکیل
 بن کر حضرت رُوح الامین غایت ذوق شوق سے اپنی رُوحانی نورانی زبان میں یوں
 رطب اللسان کہ.....

إِظْهَرُ يَا سَيِّدَ الْمُرْسَلِينَ إِظْهَرُ يَا خَاتَمَ النَّبِيِّينَ

إِظْهَرُ يَا رَحْمَةً لِلْعَالَمِينَ إِظْهَرُ يَا رَحْمَةً الْعَاشِقِينَ

إِظْهَرُ يَا مُرَادَ الْمُشْتَاقِينَ

ادھر ہم مشتاقان دیدار ایک جلوہ کے طلبگار، چشمِ رحمت کے امیدوار، انہی کی محفل انہی کے دربار میں، اسی سرکار سے لو لگائے ہوئے، انہی کا تصور جمائے ہوئے، انہی کی طرف منہ اٹھائے ہوئے، بادبِ عرض کرتے ہیں.....

یا مصطفیٰ صلی اللہ علیہ وسلم یا مجتبیٰ صلی اللہ علیہ وسلم مشتاق دیدار توام

زیبائے رُخ بہر خدا مشتاق دیدار توام

اے منظرِ ذاتِ خدا مشتاق دیدار توام

اے سیدِ خیرِ الوریٰ مشتاق دیدار توام

اے ذوالکرمِ عالی ہم پیغمبرِ خیرِ الامم

اے ہادی و نور الہدیٰ مشتاق دیدار توام

اے درد تو درمانِ ما، وے عشق تو ایمانِ ما

اے شانِ تو شانِ خدا مشتاق دیدار توام

بر در گہ خیر الوریٰ با صد ادب بادِ صبا

گو از حکیم بے نوا مشتاق دیدار توام

صَلَّى اللَّهُ عَلَيْكَ يَا رَسُولَ اللَّهِ وَسَلَّمْ عَلَيْكَ يَا حَبِيبَ اللَّهِ

ادھر عرضِ جبریل امین شرف قبول پاتی ہے اور وہ سرکارِ احمد مختار سیدِ ابرار و اخیار

احمد مجتبیٰ، محمد مصطفیٰ صلی اللہ علیہ و علیٰ آلہ و اصحابہ الی یوم القراریٰ بغایت جاہِ جلال اپنے

قدم ناز سے خاکدانِ عالم کو مالِ مال فرما رہے ہیں۔ کاش! ادھر ہم گنہگاروں پر بھی نظر

کرم فرمائیں۔۔۔ کی آنکھوں سے حجابِ غفلت اٹھائیں، جلوہ زیبا دکھائیں، اپنا ہی

والاؤ شیدا بنائیں، تاکہ انہیں کو دیکھیں، انہیں کی سنیں، انہی کی راہ پر چلیں، اسی پر مریں، قیامت کے دن انہی کے زمرہ میں اٹھیں۔

آمدِ خاتم النبیین کے اطراف و اکناف عالم میں ترانے گائے جا رہے ہیں، وحوش و طیور و ہوم مچا رہے ہیں۔ کعبہ معظمہ سے آواز بلند ہو رہی ہے کہ اب میں بتوں کی نجاست سے پاک کیا جاؤں گا اب مجھ میں خدائے واحد کی پوجا کرنے والے آئیں گے، دیدار پر انور کے لئے مشتاق آنکھیں اٹھی ہیں۔ منادی غیب ندا دے رہا ہے کہ

وہ اٹھی دیکھ لو گردِ سواری = عیاں ہونے لگے انوارِ باری

لقیبوں کی صدائیں آرہی ہیں = کسی کی جان کو تڑپا رہی ہیں

مؤدب ہاتھ باندھے آگے آگے = چلے آتے ہیں کہتے آگے آگے

فدا جن کے شرف پر سب نبی ہیں = یہی ہیں وہ، یہی ہیں وہ، یہی ہیں

یہی والی ہیں سارے بے کسوں کے = یہی فریاد رس ہیں بے بسوں کے

یہی ٹوٹے دلوں کو جوڑتے ہیں = یہی بند الم کو توڑتے ہیں

اسیروں کے یہی عقدہ کشا ہیں = غریبوں کے یہی حاجت روا ہیں

یہی کرتے ہیں ہر مشکل میں امداد = یہی سنتے ہیں ہر بیکس کی فریاد

انہیں ہر دم خیالِ عاصیاں ہے = انہی پر آج بارِ دو جہاں ہے

فروں رجبہ ہے صبح و شام ان کا = محمد مصطفیٰ ﷺ ہے نام ان کا

صَلَّى اللَّهُ عَلَيْكَ يَا رَسُولَ اللَّهِ وَسَلَّمْ عَلَيْكَ يَا حَبِيبَ اللَّهِ

بہت نزدیک آپہنچا وہ پیارا..... فدا ہے جان و دل جس پر ہمارا

اٹھیں تعظیم کو یارانِ محفل..... ہوا جلوہ نما وہ جانِ محفل



قیام برائے ادائے سلام

خبر تھی جن کے آنے کی وہ آئے جو زینت ہیں زمانے کی وہ آئے
 فقیر و جھولیاں اپنی سنبھالو بڑھو! سب حسرتیں دل کی نکالو
 پکڑ لو اُن کا دامن بے نواؤ مرا ڈنٹہ ہے جو مانگو وہ پاؤ
 مجھے اقرار کی عادت ہے معلوم نہیں پھرتا ہے سائل اُن کا محروم
 کرو تو سامنے پھیلا کے دامن یہ سب کچھ دیں گے خالی پا کے دامن
 حسن ہاں مانگ لے، جو مانگنا ہے بیاں کر آپ صَلَّی اللہُ عَلَیْہِ وَاٰلِہٖ وَسَلَّمَ سے جو مدعا ہے

عرض سلام بدرگاہِ خیر الانام

مصطفیٰ جانِ رحمت پہ لاکھوں سلام = شمع بزمِ ہدایت پہ لاکھوں سلام
 شہرِ یابو ارم تاجدارِ حرم = نو بہارِ شفاعت پہ لاکھوں سلام
 مصطفیٰ جانِ رحمت پہ لاکھوں سلام = شمع بزمِ ہدایت پہ لاکھوں سلام
 شبِ اسرئی کے دولہا پہ دائمِ درود = نوشہ بزمِ جنت پہ لاکھوں سلام
 مصطفیٰ جانِ رحمت پہ لاکھوں سلام = شمع بزمِ ہدایت پہ لاکھوں سلام
 فتحِ بابِ نبوت پہ بے حدِ درود = ختمِ دورِ رسالت پہ لاکھوں سلام
 کنزِ ہر بے کس و بے نوا پر درود = حرزِ ہر رفتہ طاقت پہ لاکھوں سلام
 مصطفیٰ جانِ رحمت پہ لاکھوں سلام = شمع بزمِ ہدایت پہ لاکھوں سلام

مجھ سے بیکس کی دولت پہ لاکھوں دُرود = مجھ سے بے بس کی قوت پہ لاکھوں سلام
 مصطفیٰ جانِ رحمت پہ لاکھوں سلام = شمعِ بزمِ ہدایت پہ لاکھوں سلام
 جس طرف اٹھ گئی دم میں دم آگیا = اُس نگاہِ عنایت پہ لاکھوں سلام
 مصطفیٰ جانِ رحمت پہ لاکھوں سلام = شمعِ بزمِ ہدایت پہ لاکھوں سلام
 جس کی تسکین سے روتے ہوئے ہنس پڑیں = اُس تبسم کی عادت پہ لاکھوں سلام
 مصطفیٰ جانِ رحمت پہ لاکھوں سلام = شمعِ بزمِ ہدایت پہ لاکھوں سلام
 جس کے آگے کھنچی گردنیں جھک گئیں = اُس خدا داد شوکت پہ لاکھوں سلام
 مصطفیٰ جانِ رحمت پہ لاکھوں سلام = شمعِ بزمِ ہدایت پہ لاکھوں سلام
 اُن کے مولا کے ان پر کروڑوں دُرود = اُن کے اصحاب و عمرت پہ لاکھوں سلام
 مصطفیٰ جانِ رحمت پہ لاکھوں سلام = شمعِ بزمِ ہدایت پہ لاکھوں سلام
 اصدقِ الصادقین سید المستقین = چشمِ و گوشِ وزارت پہ لاکھوں سلام
 مصطفیٰ جانِ رحمت پہ لاکھوں سلام = شمعِ بزمِ ہدایت پہ لاکھوں سلام
 ترجمانِ نبی ، ہم زبانِ نبی = جانِ شانِ عدالت پہ لاکھوں سلام
 مصطفیٰ جانِ رحمت پہ لاکھوں سلام = شمعِ بزمِ ہدایت پہ لاکھوں سلام
 زاہدِ مسجدِ احمدی پر دُرود = دولتِ جیشِ عسرت پہ لاکھوں سلام
 مصطفیٰ جانِ رحمت پہ لاکھوں سلام = شمعِ بزمِ ہدایت پہ لاکھوں سلام
 شیرِ شمشیرِ زنِ شاہِ خیبرِ شکن = پر تو دستِ قدرت پہ لاکھوں سلام
 مصطفیٰ جانِ رحمت پہ لاکھوں سلام = شمعِ بزمِ ہدایت پہ لاکھوں سلام
 بنتِ صدیقِ آرامِ جانِ نبی = اُس حریمِ برآءت پہ لاکھوں سلام
 مصطفیٰ جانِ رحمت پہ لاکھوں سلام = شمعِ بزمِ ہدایت پہ لاکھوں سلام
 اُس بتولِ جگرِ پارۂِ مصطفیٰ = جملہ آرائے عفت پہ لاکھوں سلام

مصطفیٰ جانِ رحمت پہ لاکھوں سلام = شمعِ بزمِ ہدایت پہ لاکھوں سلام
 حسنِ مجتبیٰ سیدِ الاخیاء = راکبِ دوشِ عزت پہ لاکھوں سلام
 مصطفیٰ جانِ رحمت پہ لاکھوں سلام = شمعِ بزمِ ہدایت پہ لاکھوں سلام
 اُس شہیدِ کربلا ، شاہِ گلگوں قبا = بے کس دشتِ غربت پہ لاکھوں سلام
 مصطفیٰ جانِ رحمت پہ لاکھوں سلام = شمعِ بزمِ ہدایت پہ لاکھوں سلام
 وہ دسوں جن کو جنت کا مژدہ ملا = اُس مبارک جماعت پہ لاکھوں سلام
 مصطفیٰ جانِ رحمت پہ لاکھوں سلام = شمعِ بزمِ ہدایت پہ لاکھوں سلام
 جانِ ثارِ انِ بدر و احد پر درود = حق گزارانِ بیعت پہ لاکھوں سلام
 مصطفیٰ جانِ رحمت پہ لاکھوں سلام = شمعِ بزمِ ہدایت پہ لاکھوں سلام
 شاعری، مالک، احمد، امام حنیف = چار باغِ امامت پہ لاکھوں سلام
 مصطفیٰ جانِ رحمت پہ لاکھوں سلام = شمعِ بزمِ ہدایت پہ لاکھوں سلام
 غوثِ الاعظم امامِ اتقی والتمنی = جلوۂ شانِ قدرت پہ لاکھوں سلام
 مصطفیٰ جانِ رحمت پہ لاکھوں سلام = شمعِ بزمِ ہدایت پہ لاکھوں سلام
 تیرے اُن دوستوں کے طفیل اے خدا = بندۂ ننگِ خلقت پہ لاکھوں سلام
 مصطفیٰ جانِ رحمت پہ لاکھوں سلام = شمعِ بزمِ ہدایت پہ لاکھوں سلام
 ایک میرا ہی رحمت پہ دعویٰ نہیں = شاہ کی ساری اُمت پہ لاکھوں سلام
 مصطفیٰ جانِ رحمت پہ لاکھوں سلام = شمعِ بزمِ ہدایت پہ لاکھوں سلام
 کاش محشر میں جب اُن کی آمد ہو اور = بھیجیں سب اُن کی شوکت پہ لاکھوں سلام
 مصطفیٰ جانِ رحمت پہ لاکھوں سلام = شمعِ بزمِ ہدایت پہ لاکھوں سلام
 مجھ سے خدمت کے قدسی کہیں ہاں رضا = مصطفیٰ جانِ رحمت پہ لاکھوں سلام

صَلَّى اللهُ عَلَيْكَ يَا رَسُولَ اللهِ وَسَلَّمْ عَلَيْكَ يَا حَبِيبَ اللهِ

رضاعت

صحیح حدیثوں سے ثابت ہے کہ حضور انور صَلَّی اللہُ عَلَیْہِ وَاٰلِہٖ وَسَلَّمَ نے سات دن اپنی مادرِ مشفقہ کا دودھ پیا پھر چند روز ٹویہ نے آپ صَلَّی اللہُ عَلَیْہِ وَاٰلِہٖ وَسَلَّمَ کو دودھ پلایا، پھر حلیمہ سعدیہ رَضِیَ اللہُ عَنْہَا کو یہ سعادت نصیب ہوئی۔

یتیمی و بچپن

ابھی حضور وطنِ مادر ہی میں تھے کہ حضرت عبداللہ رَضِیَ اللہُ عَنْہُ رسولِ اکرم صَلَّی اللہُ عَلَیْہِ وَاٰلِہٖ وَسَلَّمَ کے والد ماجد راضی ملکِ عدم ہوئے۔ پانچ سال کی عمر تھی کہ مادرِ مشفقہ کا سایہ بھی سر سے اُٹھ گیا۔ دو سال کے بعد حضرت عبدالمطلب آپ کے دادا بھی انتقال فرما گئے۔ بظاہر اس دُورِ یتیم کا بجز خداوند تعالیٰ جل شانہ کے کوئی کفیل نہ تھا۔ آپ صَلَّی اللہُ عَلَیْہِ وَاٰلِہٖ وَسَلَّمَ کے چچا ابوطالب کچھ عرصہ آپ صَلَّی اللہُ عَلَیْہِ وَاٰلِہٖ وَسَلَّمَ کے بزرگوں میں زندہ رہے، جو سفرِ تجارت میں بھی آپ کو ہمراہ رکھتے تھے۔ آپ صَلَّی اللہُ عَلَیْہِ وَاٰلِہٖ وَسَلَّمَ کی اچھی عادتوں کی بچپن ہی سے شہرت تھی اور اہل عرب نے آپ صَلَّی اللہُ عَلَیْہِ وَاٰلِہٖ وَسَلَّمَ کے بچپن ہی میں آپ کو صادق اور امین کا خطاب دیا۔

عالمِ شباب

اسی نیک نامی اور ذاتی خوبیوں کے سبب حضرت خدیجہ الکبریٰ رَضِیَ اللہُ عَنْہَا نے آپ صَلَّی اللہُ عَلَیْہِ وَاٰلِہٖ وَسَلَّمَ کو اپنی تجارت کا نگرانِ کار تجویز کیا اور اپنا مال فروخت کے لئے دیا۔ پچیس سال کی عمر میں حضرت خدیجہ الکبریٰ رَضِیَ اللہُ عَنْہَا سے آپ صَلَّی اللہُ عَلَیْہِ وَاٰلِہٖ وَسَلَّمَ کی شادی ہوئی۔

بعثت

چالیس برس کی عمر تک آنحضرت صَلَّی اللہُ عَلَیْہِ وَاٰلِہٖ وَسَلَّمَ کثر غارِ حرا کی خلوت میں تشریف رکھتے۔

کسی کہنے والے نے کیا خوب کہا ہے کہ.....

وہ شمع اُجالا جس نے کیا، چالیس برس تک غاروں میں
 اک روز جھلکنے والی تھی سب دُنیا کے دَر باروں میں
 گر ارض و سما کی محفل میں لولاک لما کا شور نہ ہو
 یہ رنگ نہ ہو گلزاروں میں، یہ نور نہ ہو سیاروں میں
 جو فلسفیوں سے کھل نہ سکا اور نکتہ وروں سے حل نہ ہوا
 وہ رازِ اکِ کملی والے نے بتلا دیا چند اشاروں میں
 وہ جنس نہیں ایمان جسے، لے آئیں دُکانِ فلسفہ سے
 ڈھونڈے سے ملے گی عاقل کو یہ قرآں کے سیپاروں میں
 ہیں کرنیں ایک ہی مشعل کی، بو بکر و عمر، عثمان و علی
 ہم رتبہ ہیں یارانِ نبی، کچھ فرق نہیں ان چاروں میں
 چالیس سال کی عمر میں اشاعتِ اسلام کے لئے حسب فرمانِ باری تعالیٰ "قُمْ
 فَأَنْذِرْ" ﴿سورۃ المدثر: ۲﴾ آپ ﷺ نے تبلیغ و تعلیمِ اسلام کا بیڑا اٹھایا۔ اس خدمت
 کی انجام دہی میں تیراں سال مکہ معظمہ میں صرف کئے۔

ہجرت

اگرچہ اس عرصہ میں حضرت عمر رضی اللہ عنہ جیسے جلیل القدر شجاع بھی دائرہ اسلام میں
 داخل ہو چکے تھے لیکن جب کافروں، مشرکوں نے حد سے زیادہ تکلیفیں پہنچائیں۔ تب
 مجبوراً اللہ تعالیٰ کے حکم کے مطابق مدینہ منورہ کا عزم فرمایا اور آپ ﷺ کے ساتھ اکثر
 صحابہ کرام رضوان اللہ علیہم اجمعین نے بھی ہجرت کی۔ وہاں پہنچ کر اول آپ ﷺ نے
 اخوتِ اسلامی کا سلسلہ جوڑا۔ انصار و مہاجرین کو آپس میں بھائی بھائی بنایا۔ آخر اہل

مکہ کی زیادتیوں سے تنگ آ کر آپ ﷺ نے تلوار اٹھائی اور اکثر معرکوں میں کفار کو سخت شکست دی۔ اپنی مقدس زندگی کا پیارا نمونہ تمام عالم کے سامنے پیش فرمایا اور ان کو دعوت دی کہ.....

”إِنْ كُنْتُمْ تُحِبُّونَ اللَّهَ فَاتَّبِعُونِي يُحْبِبْكُمُ اللَّهُ“ ﴿سورة آل عمران: ۳۱﴾
اگر تم اللہ کو چاہتے ہو تو میری پیروی کرو اللہ کے پیارے بن جاؤ گے۔

رحلت

آخر دس سال مدینہ منورہ میں قیام فرما کر نور اسلام تمام عالم میں پھیلا کر اسلام اور اہل اسلام کی جڑ دنیا بھر میں جما کر اس جہان سے حجاب فرمایا۔ اِنَّا لِلّٰهِ وَاِنَّا اِلَيْهِ رَاجِعُونَ۔

کاش! مالکِ عالم ہمیں بھی انہی کے نقش قدم پر چلائے، انہی کی محبت میں جلائے، اسی میں خاتمہ فرمائے، اور آخری دن انہی کے سایہء عاطفت میں اٹھائے، ان کی شفاعت کا مستحق بنائے، اور ابدی راحت کے لئے جنت فردوس میں پہنچائے، اور اپنے عاجز بندہ مؤلف کتاب عبدالعلیم صدیقی کو اپنی محبوبیت کا خلعت پہنائے۔

اٰمِنْ ثُمَّ اٰمِنْ

بِحَبَابِهِ طَه وَيُسْمِن

صَلَّى اللَّهُ عَلَيْهِ وَعَلَىٰ آلِهِ وَأَصْحَابِهِ وَاتَّبَاعِهِ

إِلَىٰ يَوْمِ الدِّينِ، وَالْحَمْدُ لِلَّهِ رَبِّ الْعَالَمِينَ



دُعَا

اب دعا کے لئے اٹھاؤ ہاتھ
 صدقہ اس نور مصطفائی کا
 پیچ و خم سے بچائیو ہم کو
 ساتھ ایمان کے اٹھا لہجو
 لب پہ ہو لا الہ الا اللہ
 دونوں عالم میں سرخرو کچو
 سینہ ہو جائے پاک کینہ سے
 دور ہو اختلاف بے جا سب
 ہو طریقہ محمدی صَلَّی اللہُ عَلَیْہِ وَاٰلِہٖ وَسَلَّمَ کا
 بے مرادوں کو کر مراد نصیب
 ناتوانوں کے تن میں چستی دے
 قید سے قیدیوں کو چھڑا دے
 تنگدستوں سے فاقہ مستی دور
 کر عطا ان کو حسب حاجت مال
 اور کر غمزدوں کے دل کو شاد
 تیرے محتاج کل غریب و امیر
 مشکلیں کھول کم نصیبوں کی
 سب کی پوری مراد ہو آمین
 صَلَّی اللہُ عَلَیْہِ وَاٰلِہٖ وَسَلَّمَ

مومنو! عجز و التجا کے ساتھ
 اے خدا! صدقہ کبریائی کا!
 سیدھا رستہ چلائیو ہم کو
 مرتے دم غیب سے مدد کچو
 جب دام واپس ہو یا اللہ
 دین و دنیا کی آبرو دیجو
 کینہ دھو مومنوں کے سینہ سے
 سب کو اک راہ حق دکھایا رب
 دین ہو دین احمدی کل کا
 ہے خدا تو بڑا سمیع و مجیب
 کل مریضوں کو تندرستیدے
 بے وطن کو وطن میں پہنچا دے
 کر غریبوں سے تنگدستی دور
 رکھتے کثرت سے ہیں جواہل و عیال
 جو ہیں مظلوم ان کی سن فریاد
 تیرے بندے ہیں سب یتیم و یتیم
 لے خبر بے کسوں غریبوں کی!
 نہ رہے کوئی خستہ دل غمگین
 صَلَّی اللہُ عَلَیْہِ وَاٰلِہٖ وَسَلَّمَ

صَلَّى اللَّهُ عَلَيْكَ يَا رَسُولَ اللَّهِ وَسَلَّمْ عَلَيْكَ يَا حَبِيبَ اللَّهِ
اللَّهُمَّ

اهْدِنَا لِمَنْ هَدَيْتَ

وَعَالِنَا لِمَنْ عَالَيْتَ ، وَتَوَلَّنَا

لِمَنْ تَوَلَّيْتَ ، وَبَارِكْ لَنَا لِمَا أَعْطَيْتَ ، وَلَنَا شَرًّا مَا كَضَيْتَ
لِنَاكَ تَقْضِي وَلَا يُقْضَى عَلَيْكَ وَإِنَّهُ لَا يَدُلُّ مَنْ وَالَيْتَ
وَلَا يَعِزُّ مَنْ عَادَيْتَ تَبَارَكْتَ رَبَّنَا وَتَعَالَيْتَ سُبْحَانَكَ رَبُّ
الْبَيْتِ وَصَلَّى اللَّهُ عَلَى النَّبِيِّ الْأُمِّيِّ وَإِلَيْهِ وَصَحْبِهِ وَسَلَّمَ -
اللَّهُمَّ اغْفِرْ لَنَا وَلِلْمُؤْمِنِينَ وَالْمُؤْمِنَاتِ - وَالْمُسْلِمِينَ
وَالْمُسْلِمَاتِ - وَالْأَفْ بَيْنَ قُلُوبِهِمْ وَأَصْلِحْ ذَاتَ بَيْنِهِمْ
وَالصُّرُومَ عَلَى عَدُوِّكَ وَعَدُوِّهِمْ اللَّهُمَّ الْعَنِ الْكُفْرَةَ الدِّينَ
يُكَلِّبُونَ رُسُلَكَ وَيُقَالِلُونَ أَوْلِيَاءَكَ - اللَّهُمَّ خَالِفْ بَيْنَ
كَلِمَتِهِمْ وَزَلْزِلْ أَدَامَتَهُمْ وَأَنْزِلْ عَلَيْهِمْ بَأْسَكَ الَّذِي لَمْ
بُرَدَّ عَنِ الْقَوْمِ الْمُجْرِمِينَ آمِينَ بِجَاهِ طَهْ وَيَسْ
صَلَّى اللَّهُ تَعَالَى وَسَلَّمْ عَلَيْهِ وَعَلَى

إِلَيْهِ وَصَحْبِهِ أَجْمَعِينَ ط

الْفَاتِحَةَ ط

صَلَّى اللَّهُ عَلَيْكَ يَا رَسُولَ اللَّهِ وَسَلَّمْ عَلَيْكَ يَا حَبِيبَ اللَّهِ

صَلَّى اللہُ عَلَیْکَ يَا رَسُولَ اللہِ وَسَلَّمْ عَلَیْکَ يَا حَبِیبَ اللہِ



فریاد بہ بارگاہِ سرکارِ بغداد

یا سیدنا غوث الاعظم شَیْنَاللہِ شَیْنَاللہِ سرکارِ عرب سالارِ عجم شَیْنَاللہِ شَیْنَاللہِ
 اے آلِ نبیِ اولادِ علی اے محی دینِ مصطفوی اے صاحبِ فضل و جوہرِ کرم شَیْنَاللہِ شَیْنَاللہِ
 عزت والے حرمت والے طاقت والے قوت والے اے صاحبِ دولت و جاہ و حشم شَیْنَاللہِ شَیْنَاللہِ
 یا نورِ امن انوارِ اللہ یا سرِّ امن اسرارِ اللہ یا بحرِ امن البحارِ کرم شَیْنَاللہِ شَیْنَاللہِ
 اے جلوۂ حسنِ حسین و حسن اے لختِ بتول و شیرِ زمیں اے جانِ جانانِ عالم شَیْنَاللہِ شَیْنَاللہِ
 ہاں اے محبوبِ سبحانی، قطبِ اقطابِ ربانی اے غوث و غیاث و مغیثِ امم شَیْنَاللہِ شَیْنَاللہِ
 بیمار ہوں میں ناچار ہوں میں دُنیا سے بہت بیزار ہوں میں مونس ہے کوئی نہ کوئی ہمدِ شَیْنَاللہِ شَیْنَاللہِ
 اب حرص و ہوانے گھیر لیا، نفس و شیطان نے زیر کیا دیتا ہوں دُہائی میں ہر دمِ شَیْنَاللہِ شَیْنَاللہِ
 کشتی ہے بھنور میں آن پھنسی اور کھیون ہاں نہیں ہے کوئی سب عرض یہ کرتے ہیں ہم شَیْنَاللہِ شَیْنَاللہِ
 میں آپ ہی کا کہلاتا ہوں، اس نسبت پر اتراتا ہوں رکھ لیجئے آپ ہی میرا بھرم شَیْنَاللہِ شَیْنَاللہِ
 میلا ہے قادری مستوں کا زینی ہے چڑھی اور رنگِ رچا برکھا ہو کرم کی اب ہم شَیْنَاللہِ شَیْنَاللہِ
 ہاں بادۂ عشق پلا دیجئے، مست عرفان بنا دیجئے رنگ جائیں آپ کے رنگ میں ہم شَیْنَاللہِ شَیْنَاللہِ
 دَر پر یہ بھکاری آیا ہے اور خالی جھولی لایا ہے اے قاسمِ رزق و فضل و نعم شَیْنَاللہِ شَیْنَاللہِ
 ہے وقت مدد یا محی الدین پھر ہوا حیا و دین متین پھر فتحِ مبیں کا اڑے پر ہم شَیْنَاللہِ شَیْنَاللہِ
 ہے عبدِ علیم صدیقی، وابستہ دامنِ قدری ہاں صدقہ اجدادِ کرم شَیْنَاللہِ شَیْنَاللہِ



صَلَّى اللہُ عَلَیْکَ يَا رَسُولَ اللہِ وَسَلَّمْ عَلَیْکَ يَا حَبِیبَ اللہِ

ذَكَرُ فَإِنَّ الذِّكْرَ تَنْفَعُ الْمُؤْمِنِينَ
 (خدا کی یاد دلائیے، کہ یاد دلا نا مومنوں کو نفع پہنچاتا ہے)
 ذکرِ حبیب کم نہیں وصلِ حبیب سے
 اگستے بہ

محافل میلاد مبارک میں پڑھنے کے لیے نہایت مستند

ذکر حبیب صلی اللہ علیہ وسلم (حصہ دوم)

تالیف

مبلغ اعظم حضرت علامہ شاہ عبدالعلیم الصدیقی القادری الرضوی رحمۃ اللہ علیہ

﴿والد ماجد﴾

قائد اہلسنت حضرت علامہ شاہ احمد نورانی صدر جمعیت علماء پاکستان

ناشر

اویسی بک شال ہیلز کالونی گوجرانوالہ

بِسْمِ اللّٰهِ الرَّحْمٰنِ الرَّحِیْمِ
 نَحْمَدُكَ وَنُصَلِّيْ عَلٰی رَسُوْلِكَ الْكَرِیْمِ
 الْحَمْدُ لِلّٰهِ رَبِّ الْعٰلَمِیْنَ وَالصَّلٰوةُ وَالسَّلَامُ عَلٰی سَيِّدِ الْمُرْسَلِیْنَ
 اَحْمَدِیْ الْمَجْتَبِیْ مَوْلَانَا وَشَفِیْعِنَا مُحَمَّدِیْ الْمُصْطَفٰی وَعَلٰی اٰلِهِ وَصَحْبِهِ
 الطَّوْبِیْنَ الطَّاهِرِیْنَ اَجْمَعِیْنَ اِلٰی یَوْمِ الدِّیْنِ

اَقْبَعِد

فَاعُوْذُ بِاَللّٰهِ مِنَ الشَّیْطٰنِ الرَّجِیْمِ
 بِسْمِ اللّٰهِ الرَّحْمٰنِ الرَّحِیْمِ
 هُوَ الَّذِیْ بَعَثَ فِی الْاٰمِیْنِ رَسُوْلًا مِنْهُمْ یَتْلُوْا عَلَیْهِمْ
 الْاٰیٰتِ وَیُزَكِّیْهِمْ وَیُعَلِّمُهُمُ الْكِتٰبَ وَالْحِكْمَةَ
 وَاَنْ كَانُوْا مِنْ قَبْلُ لَفِی ضَلٰلٍ مُّبِیْنٍ

﴿سوره الجمعة: آیت: ۲﴾

صَدَقَ اللّٰهُ مَوْلَانَا الْعَظِیْمِ وَیَلْغُ رَسُوْلُهُ النَّبِیُّ الْكَرِیْمِ
 وَنَحْنُ عَلٰی ذٰلِكَ مِنَ الشَّاهِدِیْنَ وَالشَّاكِرِیْمِ

نَعْمَةٌ تَوْحِیْدٌ

اللّٰه	اللّٰه	اللّٰه	اللّٰه	اللّٰه	اللّٰه	اللّٰه	اللّٰه
اللّٰه	اللّٰه	اللّٰه	اللّٰه	اللّٰه	اللّٰه	اللّٰه	اللّٰه
ڈرہ ڈرہ میں	تو ہی تو	ہر گل میں	شجر میں	تیری بو	کوئل کرتی ہے	کو، کو، کو	بلبل ہے چمکتی ہو، ہو، ہو

اللہ اللہ اللہ اللہ	اللہ اللہ اللہ اللہ
اللہ اللہ اللہ اللہ	اللہ اللہ اللہ اللہ
جب کچھ نہ رہے تو ہی ہوگا	تو ہی تو تھا جب کچھ بھی نہ تھا
تیرا ہی جلوہ ہے ہر سو	پھر کون ہے کون میں تیرے سوا
اللہ اللہ اللہ اللہ	اللہ اللہ اللہ اللہ
اللہ اللہ اللہ اللہ	اللہ اللہ اللہ اللہ
ہے تیرے سوا سب کچھ عا لک	تو ہی خالق، تو ہی مالک
یا ہو، من ہو، یا ہو، من ہو	ہے ورد زبان ہر سالک
اللہ اللہ اللہ اللہ	اللہ اللہ اللہ اللہ
اللہ اللہ اللہ اللہ	اللہ اللہ اللہ اللہ
اے ذاتِ احد نورِ مطلق	ہے سارے جہان کی تو رونق
لیس الخاری الا ہو	انت الخاری انت الخلیق
اللہ اللہ اللہ اللہ	اللہ اللہ اللہ اللہ
اللہ اللہ اللہ اللہ	اللہ اللہ اللہ اللہ
ہر آن ہے اک نئی شان میں تو	ہر شان میں تو، ہر آن میں تو
ہے تو ہی تو، ہر سو، ہر کو	اے جانِ جہاں ہر جان میں تو
اللہ اللہ اللہ اللہ	اللہ اللہ اللہ اللہ
اللہ اللہ اللہ اللہ	اللہ اللہ اللہ اللہ
زاہد مشغولِ ریاضت ہے	عابد مصروفِ عبادت ہے
ہے تیری دھن میں ہر سادھو	عالم سرگرمِ ہدایت ہے
اللہ اللہ اللہ اللہ	اللہ اللہ اللہ اللہ

اللہ اللہ اللہ اللہ اللہ اللہ اللہ اللہ
 دُنیا چھانی 'عالم میں پھرا
 جب چشمِ بصیرت سے دیکھا
 پر تیرا سُراغ کہیں نہ ملا
 ہے دل کے اندر تو ہی تو
 اللہ اللہ اللہ اللہ اللہ اللہ اللہ اللہ
 اللہ اللہ اللہ اللہ اللہ اللہ اللہ اللہ
 نَحْنُ اَقْرَبُ سُنْنَا ہوں مگر
 اور ایک قرب مجھے ہو اگر
 ظاہر باطن ہو تیری خو
 ہو سمع بھی تو ' اور تو ہی بصر
 اللہ اللہ اللہ اللہ اللہ اللہ اللہ اللہ
 اللہ اللہ اللہ اللہ اللہ اللہ اللہ اللہ
 لا ریب سمع و بصیر ہے تو
 میں بے کس اور نصیر ہے تو
 اللہ اللہ اللہ اللہ اللہ اللہ اللہ اللہ
 اللہ اللہ اللہ اللہ اللہ اللہ اللہ اللہ
 حکمت تیری ہے ' حکیم ہے تو
 ہاں جانِ عبدِ علیم ہے تو
 اللہ اللہ اللہ اللہ اللہ اللہ اللہ اللہ
 اللہ اللہ اللہ اللہ اللہ اللہ اللہ اللہ



ترانہ نعت

﴿از حضرت قبلہ مولانا شاہ محمد عبدالکلیم جناب جوش و حکیم قدس سرہ﴾

الہی نعتِ احمد سے بیاں شیریں زباں تر ہو
 سخن مقبول و تکرارِ سخن قندِ مکرر ہو
 تری بوئے محبت سے دماغِ جاں معطر ہو
 تری شمعِ تجلی سے حریمِ دل منور ہو
 تمہارے نام کے صدقے، تمہاری شان کے قرباں
 نبی اللہ، احمد صلی اللہ علیہ وسلم ہو، مقدس ہو، مطہر ہو
 تمہیں پایا، خدا پایا، تمہیں دیکھا خدا دیکھا
 جمالِ حق نما اپنا دکھا دو تم کہ مظہر ہو
 محمد مصطفیٰ صلی اللہ علیہ وسلم خیر البریۃ، رحمتِ عالم
 امامِ الانبیاء، سید شفیقِ روزِ محشر ہو
 دکھایا جلوۂ برقی تجلی ایک عالم کو
 اگر مومن کے دل میں ہو منافق کی زباں پر ہو
 خدا وندا! سخنِ شاہِ بطحا احمد مرسل صلی اللہ علیہ وسلم
 دمِ آخرِ زبانِ جوشِ ہر اللہ اکبر ہو

صَلَّى اللّٰهُ عَلَيْكَ يَا رَسُولَ اللّٰهِ

وَسَلَّمَ عَلَيْكَ يَا حَبِيبَ اللّٰهِ



مقصد تخلیقِ انسانی

اللہ تعالیٰ کا کس قدر احسان ہے کہ اُس نے ہمیں انسان بنایا۔ ہماری ہدایت کیلئے اپنے پیارے رسول، ہمارے آقا، سرکارِ محمد مصطفیٰ صَلَّيْهِ وَسَلَّمَ کو مبعوث فرمایا۔ جنہوں نے ہمیں سیدھا راستہ دکھایا، ہر کام کا بھلا اور بُرا بتایا، ہماری ذمہ داریوں کو بتایا، خدا کے سامنے ہمارا سر جھکایا، دُنیا میں رہتے رہتے سہنے کا ڈھنگ سکھایا، دانائی اور حکمت کا سبق پڑھایا، وہ نہ آتے ہم کچھ نہ پاتے، یوں ہی جانوروں کی طرح بھٹکتے بھٹکتے نہ کچھ سیکھتے نہ سکھاتے، خدا کی تمام نعمتوں کے ہوتے ہوئے بھی کسی نعمت سے صحیح طور پر فائدہ نہ اٹھاتے قرآنِ کریم میں آیا..... رب تبارک و تعالیٰ نے فرمایا کہ.....

”وہ اللہ ہی تو ہے جس نے اُن پڑھوں میں انہیں میں سے ایک رسول

بھیجا جو ان پر اس اللہ کی آیتیں پیش کرتے، انہیں پاک فرماتے اور کتاب و حکمت

سکھاتے ہیں، ورنہ اس سے پہلے تو وہ سب کھلی گمراہی میں تھے“

انسان کو خبر ہی نہ تھی کہ ہم کیوں بنے؟ کیوں اس دُنیا میں آئے؟ انہوں نے یہ

سمجھ رکھا تھا کہ کھانا، پینا، سونا، مزے اڑانا، بس یہی ہمارا کام اور سارا عالم ہمارا غلام۔

حالانکہ ذرا بھی عقل کو کام میں لاتے تو سمجھ میں آ جاتا کہ اگر اسی قدر ہمارا کام ہے تو ہم

میں اور دوسرے جانوروں میں کیا فرق ہے؟ وہ بھی کھاتے پیتے، سوتے اور مزے

اڑاتے ہیں۔

ہم دُنیا میں دیکھتے ہیں کہ ہر عقل مند کارِ مگر جب کبھی کوئی چیز بناتا ہے، بنانے

سے پہلے یہ سوچ لیتا ہے کہ یہ کس کام کے لئے ہوگی؟

بڑھتی نے میز، کرسی، سارنے زپور، معمار نے مکان کیوں بنایا؟ کرسی اس لئے

کہ اس پر بیٹھو، زپور اس لئے کہ پہنو، مکان اس لئے کہ اُس میں رہو۔ اسی طرح اُس

زبردست حکمت والے کاریگر، تمام عالم کے بنانے والے رب اکبر جل جلالہ نے اس عالم اور اس کی کسی چیز کو بھی بیکار اور نکما نہیں بنایا۔

قرآن کریم میں آیا کہ جو سمجھدار ہیں وہ خدا کی کاریگری کے بھید پا کر یوں کہتے

ہیں۔

رَبَّنَا مَا خَلَقْتَ هَذَا بَاطِلًا

اے ہمارے رب! تو نے یہ تمام عالم بیکار اور نکما نہیں بنایا

دوسری بات یوں سمجھئے کہ ہم جب کبھی کسی چیز کو کوئی نام دیتے ہیں وہ کسی نہ کسی کام کو ذہن میں لے کر تجویز کرتے ہیں اور جب تک وہ اس کام کو انجام دیتی ہے ہم اُس نام سے اُسے یاد کرتے ہیں، جوں ہی وہ اس کام کے قابل نہ رہے وہ کام دینا چھوڑ دے، ہم وہ نام بھی اُس سے چھین لیتے ہیں۔ جب تک کرسی بیٹھنے کا کام دے، ہم کہتے ہیں کہ یہ کرسی ہے۔ زیور پہننے کے قابل ہو کہتے ہیں کہ یہ زیور ہے۔ مکان میں رہ سکیں کہتے ہیں کہ یہ مکان ہے۔ کرسی ٹوٹ جائے، کیل پرزے الگ الگ ہو جائیں، اِس قابل نہ رہے کہ اِس پر بیٹھ سکیں، اگرچہ سامان سب کچھ موجود ہے، مگر ہم کہتے ہیں کہ یہ کرسی نہیں کوڑا کرکٹ ہے۔ زیور ٹوٹ پھوٹ جائے، پہننے کے کام میں نہ آسکے، ہم کہتے ہیں یہ زیور نہیں چاندی سونے کے ٹکڑے ہیں۔ مکان گر جائے، کڑیاں، تختے، اینٹ، پتھر، لوہا، چوناسب موجود مگر ہم کہتے ہیں یہ مکان نہیں کھنڈر ہے۔

ذرا سوچئے! یہ نام ہم نے پہلے کیوں رکھے تھے؟ اور پھر کیوں ان چیزوں سے چھین لئے؟ فقط اسی واسطے کہ نام کام کے سبب دیا جاتا ہے۔ جب تک ان چیزوں نے نام کے قابل کام کیا، ہم نے انھیں وہ نام دیا، انھوں نے اپنا کام چھوڑا، ہم نے اُن سے وہ نام چھینا۔

جب ہر چیز کسی کام کے لئے بنتی اور اُس کام ہی کے سبب نام پاتی ہے تو ہمیں

غور کرنا چاہئے کہ اللہ تعالیٰ نے بھی جتنی چیزیں بنائیں سب کسی نہ کسی کام ہی کے لئے بنائیں..... اللہ تعالیٰ فرماتا ہے کہ.....

مَخْلَقَ لَكُمْ مَّا فِي الْأَرْضِ جَمِيعًا۔ ﴿سورة البقرہ: آیت 29﴾

زمین میں جو کچھ ہے (اے انسانو!) ہم نے تمہارے لئے ہی بنایا

زمین ہمارے لئے فرش بنی، اس میں کھیتی کی گئی، درخت اُگے، پھل لگے، پھول کھلے، سب ہمارے ہی کام آئے، پتھر کھدے، کانیں نکلیں، سونا، چاندی، ہیرے، جواہرات پائے، زیور بنائے، آویزے لٹکائے، نگینے جڑے، الغرض سب کو ہم ہی کام میں لائے۔ قسم قسم کے جانور، اونٹ، ہاتھی، گھوڑے، بیل، گائے ہی نہیں وحشی جانوروں کی کھال، ہڈی، دانت اور بال تک ہمارے کام میں آئے۔

اوپر نظر اٹھاؤ، سورج، ہمیں گرمی اور روشنی پہنچائے، چاند آندھیری راتوں کو روشن بنائے، ہمارے غلے اور میوؤں میں اپنی میٹھی میٹھی روشنی کی کرنوں سے مٹھاس ڈالے، اُنھیں لذیذ بنائے، ستارے، ہمیں روشنی پہنچائیں، رستہ بتائیں اور اپنی خاص قسم کی کرنوں سے خاص خاص قسم کے فائدے بخشیں۔ غرض ہر طرح ہمارے کام آئیں۔

ذرا سوچئے تو سہی، یہ کیسے ہو سکتا ہے کہ خدا نے ان سب چیزوں کو تو ہمارے کام کے لئے بنایا ہو مگر ہمیں یوں ہی بیکار اور نکما پیدا فرمایا ہو۔

مشین بنانے والے سے پوچھئے کہ تو نے یہ مشین کیوں بنائی؟ اس سے کیا کام لیا جاسکتا ہے؟ کاریگر سے دریافت کیجئے کہ تیری اس کاریگری کا کیا منشا ہے؟ اسی طرح انسانوں کے بنانے والے سارے عالم کے سجانے والے اس زبردست کاریگر، خالق و مالک جن و بشر سے پوچھو کہ اے اللہ! تو نے ساری دنیا تو ہمارے لئے بنائی، ہمیں کس کام کے لئے پیدا کیا؟

وہ اللہ تبارک و تعالیٰ اپنے رسول ﷺ کی معرفت، ہمیں خود ہی بتاتا ہے کہ تم نے

دیکھ لیا، سمجھ لیا، دیکھ لو، سمجھ لو، ہر چیز پر غور کر لو..... ہم نے کسی چیز کو بیکار نہیں بنایا، سب کچھ تمہارے لئے پیدا کیا، پس اب سو کہ.....

”اسرا عالم تمہارے لئے اور تم ہمارے لئے“

وَمَا خَلَقْتُ الْجِنَّ وَالْإِنْسَ إِلَّا لِعِبَادُونَ ﴿سورة الذریت: 56﴾

ہم نے جن وانس کو صرف اپنی ہی بندگی کے لئے پیدا فرمایا۔

اس آیت سے صاف طور ثابت ہوا کہ سازے عالم و عالمیان ہماری خدمت کے لئے بنے اور ہم اس لئے پیدا کئے گئے کہ اُس خدا کو جانیں، پہچانیں، سمجھیں اور اپنے عمل سے ثابت کریں کہ ہم بندے ہیں اور وہ اللہ ہمارا رب تبارک و تعالیٰ۔

اس آیت کی تفسیر کرتے ہوئے بڑے بڑے عالموں نے فرمایا کہ ”لِئَعْبُدُونِ“ کا مطلب ہے ”لِئَعْرِفُونِ“ یعنی تمام جن وانس اس لئے بنے ہیں کہ خدا کو جانیں اُسے پہچانیں اور یہ سمجھیں کہ ہم عبد ہیں اور وہ معبود۔

پس اگر ہم خدا کی عبادت کریں، بندگی بجالائیں، اُس کا کہنا مانیں، اُس کے حکموں پر سر جھکائیں، اُسے جانیں، اُسے مانیں، اُسے پہچانیں اور حقیقی معنوں میں اُس کے بندے بن جائیں، تب تو ہم انسان کہے جانے کے مستحق اور اگر ہم اس خدمت میں اپنے آپ کو نہ لگائیں، بندگی کے کام سے جان چرائیں، تو جس طرح ہم ان چیزوں سے جو مقررہ کام انجام دینا چھوڑ دیتی ہیں اُن کا نام چھین لیتے ہیں اُسی طرح خدا کی بندگی نہ کرنے، اُس کے حکموں پر نہ چلنے، سر نہ جھکانے اور اُس کی عبادت بجانہ لانے، کے جرم میں ہم سے بھی انسان کا نام چھین لیا جاتا ہے، ایسے ہی لوگوں کے متعلق قرآن کریم میں اللہ تعالیٰ فرماتا ہے.....

أُولَئِكَ كَالْأَنْعَامِ بَلْ هُمْ أَضَلُّ ﴿﴾

یہ لوگ تو چوپائے، بلکہ ان سے بھی زیادہ بھٹکنے والے ہیں۔

چو پایہ راہ پر لگانے، ڈانٹنے ڈپٹنے اور زیادہ سے زیادہ مار کھانے سے کسی قدر دُست ہو ہی جاتا ہے، اپنے مالک کو پہچانتا اور اُس کی فرماں برداری کرتا ہے جو انسانی صورت میں ہوتے ہوئے بھی خدا کی بتائی ہوئی راہ پر نہ لگے سزا کی دھمکیاں سُن کر بھی باز نہ آئے، بلکہ تکلیفوں میں مبتلا ہونے پر بھی نہ سنبھلے، وہ حقیقتاً جانوروں سے بھی بدتر، اس سے بہتر اینٹ اور پتھر، اسی لئے ارشاد ہوا کہ.....

ثُمَّ قَسَتْ قُلُوبُكُمْ مِنْ بَعْدِ ذَلِكَ فَهِيَ كَالْحِجَارَةِ أَوْ أَشَدُّ قَسْوَةً ﴿٤﴾

تمہارے دل اس کے بعد اور زیادہ سخت ہو گئے پس یہ تو پتھر جیسے ہیں بلکہ اس سے بھی زیادہ سخت۔

صَلَّى اللَّهُ عَلَيْكَ يَا رَسُولَ اللَّهِ وَسَلَّمُ عَلَيْكَ يَا حَبِيبَ اللَّهِ

دُنیا میں سب سے اوّل درجہ انسان کا قرار دیا گیا۔ خدائے قدوس فرماتا ہے.....

لَقَدْ خَلَقْنَا الْإِنْسَانَ فِي أَحْسَنِ تَقْوِيمٍ ﴿التين: 4﴾

یقیناً ہم نے انسان کو بہترین بناوٹ پر پیدا فرمایا

دوسرا درجہ حیوان کا، تیسرے درجہ میں گھاس پات اور درخت اور سب سے آخری درجہ میں اینٹ، پتھر۔ جو انسان کام کو چھوڑے، ڈھور، ڈنگروں کی طرح رہے، وہ انسانیت کے درجہ سے گر کر بظاہر اگرچہ انسان کی صورت میں ہو، مگر حقیقتاً جانور کہلائے جانے کا مستحق ہے، جو اس درجہ سے بھی نیچے گرے وہ یقیناً پتھر بلکہ پتھر سے بھی بدتر۔

انسان وہی ہے جو اپنے آپ کو اللہ تعالیٰ کا بندہ سمجھے، اُس کا کہنا مانے

اور اُس کے حکموں پر چلے۔

خدا کے حکموں کے سامنے سر جھکانے ہی کو ہمارے دین کی اصطلاح میں

إِسْلَامٌ اور سر جھکانے والے کو مُسْلِمٌ کہتے ہیں۔

ہمارے رسول مقبول حضرت محمد مصطفیٰ صَلَّيَ اللَّهُ عَلَيْهِ وَسَلَّمَ خدا کے حکموں کے پانے والے، سارے عالم کے پاس اُس کا پیغام پہنچانے والے، اُس کا مبارک قانون لانے والے، سب سے زیادہ خدا کی عبادت فرمانے والے، اسی کے سامنے اپنا اور ہم سب کا سر جھکانے والے، اس لئے وہ انسانیت کے سب سے اچھے نمونے اور وہی سب سے اعلیٰ اور پہلے مسلمان، انہی کی شان میں ارشادِ باری کہ.....

لَقَدْ كَانَ لَكُمْ فِي رَسُولِ اللَّهِ أُسْوَةٌ حَسَنَةٌ ﴿الاحزاب: 21﴾

یقیناً تمہارے لئے رسول اللہ صَلَّيَ اللَّهُ عَلَيْهِ وَسَلَّمَ کی ذات میں بہترین

نمونہ (انسانیت) موجود ہے۔

صَلَّى اللَّهُ عَلَيْكَ يَا رَسُولَ اللَّهِ وَسَلَّمْ عَلَيْكَ يَا حَبِيبَ اللَّهِ

مظہر واحد و احد فرد ہیں سب صفات میں
نہیں گمبہ کی شان جلوہ نما ہے ذات میں
سز حقیقت وجود ، گہنہ معانی شہود
نقطہ اتصال ہیں واجب و ممکنات میں
بزم جہاں میں بے حجاب جب سے ہوا ہے سازِ حق
نعت نبی کی دھوم ہے، ساری ہی کائنات میں
دھوئی عشق کی دلیل، وصلِ حبیب کی سبیل
ملتی ہے بے خودی میں اور ترکِ تَلذُّذِ ذات میں
آپ کی اک نگاہ سے آئینہ ساں چمک اُٹھے
دل جو ہوئے تھے مُجھلا رجزِ تَلذُّذِ رات میں
آب و ہوا آگ و خاک نہ کیوں ہوں اُنکے تحت حکم
ساری ہی کائنات ہے اُن کے تصرفات میں

غیر نہ تھا نہ غیر ہے، غیر نہ ہو سکے کبھی

کس لئے پھر پھنسے عظیم وہم تعینات میں

صَلَّى اللہُ عَلَیْكَ يَا رَسُولَ اللہِ وَسَلَّمْ عَلَیْكَ يَا حَبِيبَ اللہِ

یہ بات ظاہر ہے کہ ہر سفید چیز چاندی اور ہر سُہری چیز سونا نہیں کہی جاسکتی۔ ہم ان چیزوں کو کسوٹی پر پرکھتے اور جانچتے ہیں کہ یہ سونا ہے اور یہ چاندی، اسی طرح آنکھ، کان، ناک، ہاتھ، پیر کی اس صورت کو آدمی نہیں کہتے بلکہ آدمی وہی ہے جو آدمیت کا کام کرنے، انسان وہی ہے جو اس کسوٹی پر پورا اترے جو انسان کے لئے اُس کے پیدا کرنے والے خدائے تعالیٰ نے بنائی۔

اگر صرف صورت کے سبب کسی آدمی کا نام دیا جاتا تو خدا کی بندگی سے سر پھیرنے والوں کو جانور، چوہا، پایوں بلکہ اینٹ پتھر سے بدتر نہ کہا جاتا۔ ابو جہل کی ظاہری صورت بھی تو آدمیوں ہی کی سی تھی اور آج ہزاروں لاکھوں پتھروں کے پجاری بھی تو بظاہر آدمیوں ہی کی سی شکل رکھتے ہیں مگر حقیقت یہ ہے کہ جب انہوں نے پتھروں کے سامنے سر جھکائے، اُن کو اپنا بڑا بنایا، اُن کے اس عمل نے خود بتایا کہ وہ پتھروں سے برے ہیں۔ اسی لئے اُن کے سامنے سر جھکاتے اور گائے، بیل، لنگور اور بندرتک کو اپنا معبود بناتے ہیں اور اُن کی تعظیم بجالانے کو اپنا مذہبی فرض ٹھہراتے ہیں۔

حضرت مولانا جلال الدین رومی رحمۃ اللہ علیہ اسی مضمون کو عجیب انداز میں بیان فرماتے ہیں کہ.....

گر بصورت آدمی انساں بدے

احمد و ابو جہل خود یکساں بدے

اگر صورت ہی کے سبب آدمی زاوہ انسان کا خطاب پاسکتا تو ابو جہل اور آقائے دو عالم صلی اللہ علیہ وسلم دونوں برابر کہلاتے لیکن حقیقتہً ان دونوں میں بڑا زبردست فرق ہے۔

احمد و ابو جہل در بتخانہ رفت

در میان رفت شان فرقی است ژفت

سید عالم احمد مجتبیٰ محمد مصطفیٰ صَلَّی اللہُ عَلَیْہِ وَاٰلِہٖ وَسَلَّمَ اور ابو جہل دونوں اُس بتخانے میں گئے (جو ابراہیم علیہ السلام نے ایک خدا کی عبادت کے لئے بتایا تھا، مگر اس زمانہ میں وہی مبارک کعبہ بتخانہ بنا ہوا تھا) دونوں کے جانے میں بڑا زبردست فرق ہے..... اس لئے کہ

اُو در آید سر نہد چوں امتاں

ایں در آید سر نہد اُو را بتاں

ابو جہل آتا ہے تو غلاموں کی طرح بتوں کے سامنے سر جھکاتا ہے اور حضور احمد مرسل صَلَّی اللہُ عَلَیْہِ وَاٰلِہٖ وَسَلَّمَ اسی بت خانے میں تشریف لاتے ہیں تو بت اوندے منہ کے بل گر جاتے ہیں اور خاص انداز میں حضور صَلَّی اللہُ عَلَیْہِ وَاٰلِہٖ وَسَلَّمَ کے سامنے سر جھکاتے ہیں۔ اس سے معلوم ہوا کہ جو انسان ہیں اُن کے سامنے پتھر بھی سر جھکاتے ہیں اور جو پتھروں سے بھی بدتر ہیں وہی پتھروں کو دیوتا بناتے ہیں۔ انسانِ کامل اور تمام انسانوں کے لئے بہترین انسانیت کا نمونہ یا یوں کہو کہ انسانیت کے لئے کسوٹی ہمارے آقا و مولیٰ حضور نبی اکرم حضرت محمد رسول اللہ صَلَّی اللہُ عَلَیْہِ وَاٰلِہٖ وَسَلَّمَ ہیں

صَلَّى اللہُ عَلَیْکَ يَا رَسُولَ اللہِ وَسَلَّمْ عَلَیْکَ يَا حَبِیبَ اللہِ

محمد صَلَّی اللہُ عَلَیْہِ وَاٰلِہٖ وَسَلَّمَ منظرِ کامل ہے حق کی شان و شوکت کا نظر آتا ہے اس کثرت میں اک انداز وحدت کا یہی ہے اصل عالم مادہ ایجادِ خلقت کا یہاں وحدت میں برپا ہے عجب ہنگامہ کثرت کا گنہ ' مغفور ' دل روشن ' خنک آنکھیں ' جگر ٹھنڈا

تعالیٰ اللہ ماہِ طیبہ عالم تیری طلعت کا
صفِ ماتم اُٹھے، خالی ہو زنداں، ٹوٹیں زنجیریں
گنہگارو! چلو مولیٰ نے دَر کھولا ہے جنت کا
رضائے خستہ جوش بحرِ عصیاں سے نہ گھبرانا
کبھی تو ہاتھ آجائے گا دامن اُن کی رحمت کا

صَلَّى اللہُ عَلَیْكَ يَا رَسُولَ اللہِ وَسَلَّمْ عَلَیْكَ يَا حَبِيبَ اللہِ

پرانے زمانہ میں پھیلی اُمتوں نے خدا کی نافرمانی کی اللہ تعالیٰ نے اُن پر عذاب
بھیجا، اُن کی صورتیں بدل کر بندروں جیسی بنا دیں، یہاں تک کہ وہ آپس میں لڑ کر ایک
دوسرے کو پھاڑ کر سب کے سب ہلاک و برباد ہو گئے۔

ہمارے رسول صَلَّی اللہُ عَلَیْہِ وَاٰلِہٖ وَسَلَّمَ کا صدقہ ہے اور آپ صَلَّی اللہُ عَلَیْہِ وَاٰلِہٖ وَسَلَّمَ کی دُعاؤں کی برکت کہ اللہ تعالیٰ
نے حضور صَلَّی اللہُ عَلَیْہِ وَاٰلِہٖ وَسَلَّمَ کی تشریف آوری کے بعد اس قسم کے عذاب سے حضور صَلَّی اللہُ عَلَیْہِ وَاٰلِہٖ وَسَلَّمَ کے سنگدل
دشمنوں، کافروں اور مشرکوں کو بھی محفوظ رکھا۔ سرکارِ کورحمت للعالمین کا خطاب دیا،
سارے جہانوں کے لئے رحمت بنایا۔ آپ کی غیرت نے گوارا نہ فرمایا کہ رحمت
للعالمین کے ہوتے ہوئے لوگ ایسے عذاب میں مبتلا کئے جائیں۔

راتوں کو روتے روتے مبارک آنکھیں سوجھ جاتیں، ادھر کافر دلیری کے ساتھ
کہتے کہ لاؤ دکھاؤ کہاں ہے وہ عذاب جس سے آپ ڈراتے ہیں؟ ادھر سرکار اپنے
رب کے حضور فریاد فرماتے ہیں۔ آخر مولیٰ تبارک و تعالیٰ نے حضور صَلَّی اللہُ عَلَیْہِ وَاٰلِہٖ وَسَلَّمَ کو تسکین دے
کر فرمایا کہ.....

وَمَا كَانَ اللہُ لِيُعَذِّبَهُمْ وَأَنْتَ فِيهِمْ ﴿۱۰﴾

(یا رسول اللہ) اللہ تعالیٰ ان پر عذاب نازل نہ فرمائے گا

جب تک کہ آپ ان میں موجود ہیں۔

پھر ارشاد فرمایا کہ.....

وَمَا كَانَ اللَّهُ مُعَذِّبَهُمْ وَهُمْ يَسْتَغْفِرُونَ ﴿٩٧﴾

اللہ تعالیٰ ان پر عذاب نازل نہ فرمائے گا جب تک یہ اللہ سے مغفرت چاہتے رہیں
الغرض یہ سرکار کا صدقہ ہے کہ تمام عالم کے انسان اس قسم کے عذاب سے اس
دُنیا میں بچ گئے۔ مگر عالمِ روحانی و برزخ میں اعمال کے اعتبار سے صورتیں پاتے اور
قیامت کے دن ہر ایک کے اعمال اُس کی صورت سے نمایاں کئے جاتے۔ رب
تبارک و تعالیٰ قرآن کریم میں ارشاد فرماتا ہے.....

يَوْمَ تَبْيَضُّ وُجُوهٌ وَتَسْوَدُّ وُجُوهٌ ﴿٩٨﴾

جس دن (اعمال کے اعتبار سے) چہرے نورانی یا کالے کالے (ڈراؤنے)
کردیئے جائیں گے۔

آج اس دُنیا میں وقت ہے کہ ہر انسانی صورت رکھنے والا خدا کے اس انعام کی
قدر کرے اور اپنی زندگی کا صحیح مقصد معلوم کرتے ہوئے اپنے آپ کو حقیقی انسان
بنائے۔

جب یہ ثابت ہو گیا کہ زندگی کا مقصد خدا کی پہچان ہے تو غور کے قابل یہ بات
ہے کہ اُس ذات کو جانیں تو کیونکر جانیں، اُسے پہچانیں تو کس طرح پہچانیں، جبکہ نہ
آنکھوں نے اُسے دیکھا، نہ ہاتھ سے اُس کو ٹٹول سکیں، نہ کان سے اُس کی آواز سن سکیں،
اگر عقلی گھوڑے دوڑائیں، ذہن و فکر سے کام لیں اور اُس کے متعلق اپنی طرف سے
کوئی خیال قائم کریں تو وہ خیال ہمارا پیدا کیا ہوا خیال ہوگا اور وہ رب العزت خالق
ہے نہ کہ مخلوق، ہمارا عقل اور ذہن اُس کو گھیرے یہ ناممکن، جو گھر جائے اور ہمارے وہم و
خیال میں آئے وہ خدا ہو ہی نہیں سکتا۔ پس وہ اللہ اپنے جاننے پہچاننے کی ترکیب خود
ہی بتاتا اور قرآن کریم میں اس طرح ارشاد فرماتا ہے کہ.....

هُوَ الَّذِي بَعَثَ فِي الْأُمَمِينَ رَسُولًا مِنْهُمْ - ﴿سُورَةُ الْجُمُعَةِ: ٢٠﴾

اللہ وہی ہے جس نے امتیوں (ان پڑھوں) میں ایک ایسے رسول کو بھیجا جو انہی میں سے ہے۔

یعنی اُس اللہ نے اپنی شان جتانے اور اپنے عرفان کی منزل طے کرنے کے لئے ایک ایسے فرد کو اس عالم میں بھیجا جس کی ذات و صفات میں اپنی ذات و صفات کا جلوہ دکھایا، انہیں خود پڑھایا، خود سکھایا، خود سمجھایا اور وہی باتیں دنیا والوں کو سکھانے، پڑھانے اور سمجھانے کے لئے خدمت رسالت پر مقرر فرمایا کہ ایک طرف اللہ کی باتیں زبان سے بتائیں، دوسری طرف اپنے آئینہ میں اُس کی صفات کا جلوہ دکھائیں۔

صَلَّى اللهُ عَلَيْكَ يَا رَسُولَ اللهِ وَسَلَّمْ عَلَيْكَ يَا حَبِيبَ اللهِ

اللہ اللہ جمالِ شہِ بطحا دیکھو
 نورِ حقِ جلوہ نما ہے رُخِ زیبا دیکھو
 اسمِ اللہ کا مظہر ہے جمالِ احمدِ صَلَّی اللهُ عَلَيْهِ وَسَلَّمَ
 قابلِ دید ہوں آنکھیں تو یہ جلوہ دیکھو
 حق نما آئینہ ہے شانِ محمدِ صَلَّی اللهُ عَلَيْهِ وَسَلَّمَ لا ریب
 ہے اگر دیدۂ بینا دلِ دانا دیکھو
 کنزِ مخفی کا ہے وہ نور و ظہورِ اول
 چشمِ حق میں سے جمالِ شہِ بطح دیکھو
 اللہ اللہ زہے شانِ رسولِ عربیِ صَلَّی اللهُ عَلَيْهِ وَسَلَّمَ
 نہیں مخلوقِ خدا میں کوئی ایسا دیکھو
 رُخِ روشن سے اٹھا دیجئے رُقعِ شاہا
 کتنے مشتاقِ زیارت ہیں خدا را دیکھو

ایک مدت سے تڑپتا ہوں زیارت کے لئے
 نظرِ مہر سے اس ذرہ کو شاہا دیکھو
 سُرْمہ چشم اگر خاکِ درِ احمد صَلَّى اللَّهُ عَلَيْهِ وَسَلَّمَ ہو
 نورِ توحید کا ہر رنگ میں جلوا دیکھو
 جن کو فردوسِ بریں کی ہو تمنا مختار
 اُن سے کہہ دو کہ چلو پہلے مدینہ دیکھو

صَلَّى اللَّهُ عَلَيْكَ يَا رَسُولَ اللَّهِ وَسَلَّمُ عَلَيْكَ يَا حَبِيبَ اللَّهِ

رسولِ ہدیۃ خالق و مخلوق اور عابد و معبود کے درمیان ایک واسطہ ہیں کہ خدا سے
 اُس کی باتیں سیکھتے اور اس عالم والوں کو سکھاتے ہیں۔ وہ اپنی طرف سے کوئی بات
 نہیں فرماتے بلکہ وہی بتاتے ہیں جو اللہ سے تعلیم پاتے ہیں۔ قرآن میں ارشاد ہوتا
 ہے کہ.....

وَمَا يَنْطَلِقُ عَنِ الْهَوَىٰ إِنْ هُوَ إِلَّا وَحْيٌ يُوحَىٰ ﴿النجم: 3-4﴾

یہ رسول صَلَّى اللَّهُ عَلَيْهِ وَسَلَّمَ اپنی خواہش سے کوئی بات نہیں فرماتے

بلکہ وہی فرماتے ہیں جو خدا سے وحی پاتے ہیں۔

وَحْيٌ؟ خدا کی تعلیم کا وہ طریقہ ہے جو اللہ تعالیٰ اپنے رسولوں اور نبیوں کے لئے
 اختیار فرماتا ہے۔ عالم والے دیکھیں اور خود ہی سمجھیں کہ جب یہ بھی اتنی، وہ بھی اتنی۔
 نہ اُن کو کوئی ظاہری اُستاد ملتا نہ ان کو پھر انہوں نے یہ باتیں اور یہ علم و حکمت کا سبق
 کہاں سے سیکھا؟ یقیناً جب ظاہری کوئی اُستاد نہیں تو باطنی سکھانے والا وہ رب ہی ہو
 سکتا ہے جس کی طرف یہ بٹا رہے ہیں۔ وہ رب خود ہی جانتا ہے کہ اُس کی کیا شان
 ہے اور کیا صفات وہ خود بتاتا ہے خود تعلیم فرماتا ہے ارشاد ہوتا ہے کہ.....

اتِّمِنَّا مِنْ لَدُنَّا عِلْمًا ﴿﴾

ترجمہ:- ہم نے اس رسول کو اپنی طرف سے علم سکھایا۔

اسی لئے ان رسول کی شان بتائی جاتی ہے ”يَتْلُوْا عَلَيْهِمْ آيَاتِهِ“ یہ رسول ان کے سامنے اللہ کی نشانیاں پیش فرماتے ہیں، اُس کے وجود پر عقلی دلیلیں سناتے ہیں اور علامتیں دکھاتے ہیں۔ ہم کسی نابینا کے سامنے ہزاروں طریقوں پر بیان کریں کہ نارنگی کا رنگ ایسا ہوتا ہے کسی بہرے کو مختلف طریقوں سے سمجھائیں گے کہ گانے باجے میں راگنیاں ایسی دلکش ہوتی ہیں، لیکن وہ ہرگز نہیں سمجھ سکتا، جب تک کہ آنکھوں سے پردہ نہ ہٹے اور کان میل کچیل سے صاف نہ ہوں۔

اسی لئے ان رسول کو طریقہ بھی سکھا دیا گیا کہ ان دل کے اندھوں کی قلبی آنکھوں، دل کے کانوں اور بیہود خیالات سے بھرے ہوئے دماغوں کو صاف کر کے ان کی باطنی صلاحیتوں کو کس طرح کارآمد بنائیں اور بروئے کار لائیں کہ یہ اللہ کی نشانیاں دیکھ کر سمجھ سکیں۔ اسی لئے ان کی شان اس طرح ظاہر فرمائی کہ.....

وَيُذَكِّرُهُمْ وَيُعَلِّمُهُمُ الْكِتَابَ وَالْحِكْمَةَ۔ ﴿الجمعة: ۲﴾

(وہ رسول) ان کو (ہر قسم کی آلودگی سے) پاک فرماتے ہیں (اور دل کو آئینہ کی طرح شفاف بنا کر) ان کو کتاب و حکمت (یعنی عقلی و قلبی علوم) سکھاتے ہیں۔
قرآن کریم کی تلاوت فرما کر دلوں کو لہھا کر، ان کے زنگ اور میل کچیل کو ہٹا کر معافی و مطالب قرآنی سمجھا کر اسرار ذات و صفات الہی تعلیم فرماتے ہیں۔

صَلَّى اللَّهُ عَلَيْكَ يَا رَسُولَ اللَّهِ وَسَلَّمْ عَلَيْكَ يَا حَبِيبَ اللَّهِ

چھٹی صدی عیسوی یا آج سے ساڑھے تیرہ سو برس پہلے کی تاریخ پر نظر ڈالئے کہ اُس وقت زمانہ کا کیا حال تھا؟ آدمی کہلانے والے بشری صورت آدمی کی سی صورت ضرور رکھتے تھے مگر عادت، خصلت اور طبیعت کے اعتبار سے جانور ہی نہیں جانوروں سے بھی بدتر، گھاس پات بلکہ ان سے بھی ذلیل تر، یقیناً ایسے پتھر کو بھی ان سے بہتر کہا

جائے تو بجا پھر یہی نہیں کہ کسی ایک ملک کے رہنے والوں کی یہ حالت ہو۔ قرآن حکیم بتاتا ہے کہ.....

وَإِنْ كَانُوا مِنْ قَبْلُ لَفِي ضَلَالٍ مُّبِينٍ ﴿الجمعة: ۲﴾

(حضور انور ﷺ کی تشریف آوری سے پہلے) وہ سب (کے سب)

کھلی ہوئی گمراہی میں (پڑے) تھے۔

یعنی انہیں یہ بھی خبر نہ تھی کہ انسان کسے کہتے ہیں؟ اور اُس کی کیا ذمہ داریاں

ہیں؟ اُسے کس رستہ پر چلنا چاہئے؟ کیا کرنا اور کیا نہ کرنا چاہئے؟

بابل کی تہذیب بُدی ہو یا بھلی ختم ہو چکی۔ مصر کی ترقی کی روایتیں افسانہ اور

کہانی بن کر رہ گئیں، یونان کے فلسفہ و حکمت کے سبق دفن ہو چکے، ہندوستان اور ایران

کس گنتی میں ہیں، وہ یورپ والے جو آج تہذیب کے علمبردار ہونے کا دعویٰ کر رہے

ہیں، اُنہوں کی طرح بھٹک رہے تھے۔ چوتھی صدی کے اس واقعہ ہی سے ان کے بھٹکنے

کا اندازہ لگائیے.....

ایک مسیحی بادشاہ کی صدارت میں مقام ”اُنیس“ پر ایک بڑی زبردست کانفرنس

ہوتی ہے، اُس میں سب سے اہم بحث یہ رکھی گئی کہ ”عورتیں آدمی ہیں یا جانور“ بہت

زور دار بحث کے بعد آخر بادشاہی بیگمات کی خاطر، محض کثرت رائے سے یہ قرار دیا

گیا کہ ”عورتیں ہیں تو آدمی مگر مرد کی خدمتگار“۔ اس سے یہ اندازہ کیجئے کہ تہذیب و

تمدن اور اصول معاشرت و معیشت کے اعتبار سے اُس دور میں اُن مدعیان تہذیب کی

حالت کیا تھی؟ بھلی عادتیں کیسی اور پسندیدہ چال چلن کا کیا ذکر؟ یوں کہئے کہ دُنیا بھر

کی کوئی برائی ایسی نہ تھی جو اُن کی گھٹی میں نہ پڑی ہو۔ اُن کی بے حیائی اور بے غیرتی کا

نقشہ پیش کرتے ہوئے آج ہمیں شرم آتی ہے لیکن اُس زمانہ میں وہ بے شرمی کی باتیں

ہی بھلی سمجھی جاتی تھیں۔ قرآن نے بتایا، تاریخ نے دکھایا کہ جا بجا ہادی اور رہبر آئے

اور ضرور آئے اور ہر ایک نے یہی سکھایا اور ضرور سکھایا کہ

”اس عالم کو ایک پیدا کرنے والے نے بنایا اور انسان وہی ہے جو اُس مالکِ عالم کے حکموں کے سامنے سر جھکائے اور زندگی گزارنے کا جو طریقہ وہ پروردگار بتائے اُس پر چل کر آدمی بن جائے۔“

حضرت آدم علیہ السلام، حضرت نوح علیہ السلام، حضرت ابراہیم علیہ السلام، حضرت موسیٰ علیہ السلام، حضرت عیسیٰ علیہ السلام سب نے یہی بتایا، خود مصیبتیں اٹھائیں، تکلیفیں سہیں، خدا کے عذاب سے ڈرایا، دھمکایا اور اُس کے انعام کا وعدہ یاد دلایا مگر آخر وہ وقت آیا کہ شام و عراق، فلسطین و حجاز کہیں بھی کسی کی تعلیم کا کوئی اثر باقی نہ رہا، اگر نام نہاد کچھ افراد اُس خدا کی یاد میں لگے بھی تو اس طرح کہ بستیوں کو چھوڑ چھاڑ جنگل اور پہاڑ کے کونوں میں جا چھپے، بنی اسرائیل و بنی اسمعیل دونوں کے بڑے دادا حضرت ابراہیم علیہ السلام نے علیٰ مینا الصلوٰۃ والسلام نے ایک خدا کی عبادت کے لیے مکہ معظمہ میں کعبہ مکرمہ بنایا۔ مگر وہ وقت آیا کہ کعبہ کے چاروں طرف تین سو ساٹھ بتوں کی مورتیاں نصب ہیں اور کھلے بندوں اُن کی پوجا ہو رہی ہے، مرد و عورت بالکل ننگے ہو کر اُس کعبہ کے چاروں طرف چکر لگاتے اور بتوں کی عبادت کی رسم بجالاتے۔ جب توحید کے اُس گہوارے میں شرک اور بت پرستی کا یہ حال تھا تو دور دراز مقامات پر کیا نوبت ہوگی؟

اخلاق کی پستی، دل کی سختی، اس درجہ پر پہنچی ہوئی کہ دُنیا بھر کے عیب اُن میں موجود اور طرہ یہ کہ اُن پر فخر و ناز، قتل و غارت دِن رات کا پیشہ، بات بات پر لڑنا، خونریزی کرنا، چھوٹے بڑے سب کا و طیرہ، اسی کا نام اُن کے نزدیک بہادری اور یہی بات دوسرے ملک والوں کے مقابلہ میں اُن کو ممتاز بنانے والی دوسروں کے قتل کا انہیں کیا اندیشہ جبکہ اُن کے بڑے بڑے خود اپنی بیٹیوں کو پیدا ہوتے ہی زندہ دفن کرنے، گلا گھونٹنے اور ذبح کرنے میں اپنی شان سمجھتے ہوں، اس شرمناک داستان کو

کہاں تک دہرائیں اس مختصر وقت میں کیونکر سنائیں.....

عرب جس کا چرچا ہے یہ کچھ وہ کیا تھا..... جہاں سے الگ اک جزیرہ نما تھا
قبیلہ قبیلہ کا اک بت جدا تھا..... کسی کا ہبل اور کسی کا صفا تھا
وہ تیرتھ تھا اک بت پرستوں کا گویا
جہاں نام حق کا نہ تھا کوئی جو یا

چلن اُن کے جتنے تھے سب وحشیانہ..... ہر ایک لوٹ اور مار میں تھا یگانہ
فسادوں میں کٹتا تھا ان کا زمانہ..... نہ تھا کوئی قانون کا تازیانہ
وہ تھے قتل و غارت میں چالاک ایسے
درندے ہوں جنگل میں بیباک جیسے

نہ ٹلتے تھے ہرگز جواڑ بیٹھتے تھے..... سلجھتے نہ تھے جب جھگڑ بیٹھتے تھے
جو دو شخص آپس میں لڑ بیٹھتے تھے..... تو صدہا قبیلے بگڑ بیٹھتے تھے
بلند ایک ہوتا تھا گرواں شرارا
تو اس سے بھڑک اٹھتا تھا ملک سارا

کہیں تھا مویشی چرانے پہ جھگڑا..... کہیں آگے گھوڑا بڑھانے پہ جھگڑا
لب ہو کہیں آنے جانے پہ جھگڑا..... کہیں پانی پینے پلانے پہ جھگڑا
یونہی روز ہوتی تھی تکرار اُن میں
یونہی چلتی رہتی تھی تلوار اُن میں

جو ہوتی تھی پیدا کسی گھر میں دختر..... تو خوفِ شامت سے بے رحم مادر
پھر لے دیکھتی جبکہ شوہر کے تیور..... کہیں زندہ گاڑ آتی تھی اس کو جا کر
نہ شفقت تھی دل میں نہ رافت تھی دل میں
نہ لڑکی کے مرنے پہ حسرت تھی دل میں

ہوا اُن کی دن رات کی دل لگی تھی..... شراب اُن کی گھٹی میں گویا پڑی تھی
تعیش تھا، غفلت تھی، دیوانگی تھی..... غرض ہر طرح اُن کی حالت بری تھی

بہت اس طرح اُن کی گزری تھیں صدیاں

کہ چھائی ہوئی نیکیوں پر تھیں بدیاں

صَلَّی اللہُ عَلَیْکَ یَا رَسُوْلَ اللہِ وَسَلَّمْ عَلَیْکَ یَا حَبِیبَ اللہِ

دلوں کی سختی کا یہ عالم نہ بڑوں کی عزت نہ چھوٹوں کے ساتھ محبت نہ کسی کے دکھ
سے تکلیف نہ کسی کی بے بسی اور بے کسی پر ترس و حسرت اُن کے دل پتھر کی طرح سخت
بلکہ سختی میں پتھر سے بھی بڑھ کر۔

اسلام لانے سے پہلے حضرت عمر بن خطاب رضی اللہ عنہ ہی کا حال دیکھئے۔ آپ کے
خاندان کی ایک باندی لُبَیْہ نامی کے کانوں میں اسلام کی آواز پہنچی، اگرچہ کافروں کے
ہاتھوں بکی ہوئی تھی مگر فطری آزادی رنگ لائی، اسلام کی سچائی دل میں اُتری اور وہ
سچے دل سے مسلمان ہو گئی۔ حضرت عمر رضی اللہ عنہ کو جو نہی خبر ملی، غصہ میں لال پیلے ہو گئے،
اُسے مارنا پھینا شروع کیا، بے تحاشا مارتے مارتے تھک جاتے تو فرماتے ”ذرا دم لے
لوں پھر ماروں گا“ تو اسلام کیوں لائی؟ مسلمان کیوں بنی؟ بتوں کی پوجا کیوں
چھوڑی؟“

اسلام کے خلاف دل میں وہ سختی کہ لُبَیْہ کے سوا جس مسلمان پر قابو پاتے مار
پیٹ میں کمی نہ فرماتے۔ پہلوان تھے، بہادر تھے، گشتی لڑنے میں بھی کمال رکھتے تھے، ہر
ایک اُن کے رُعب سے تھرتاتا تھا۔ مگر اللہ اکبر اسلام کا نشہ جس کو مست بناتا، ایک عمر
کیا ہزاروں ایسے مخالفین کے بس میں نہ آتا، مکہ کے بڑے بڑے سواروں اور اسی قسم
کی سختیوں پر اترے ہوئے تھے۔ ایک دن قریش کے بڑے بڑے سرداروں نے مل
جل کر یہ فیصلہ کیا کہ کسی طرح حضور نبی کریم صلی اللہ علیہ وسلم ہی کا خاتمہ کر دیا جائے۔ حضرت عمر

ﷺ جو اپنی بہادری میں مشہور و یکتا اور اسلام کے مقابلہ کے لیے اُن سب میں بے ہمتا تھے۔ تلواریں سے نکالتے لات و عڑی اور بڑے بڑے بتوں کی قسم کھاتے اور فرماتے ہیں کہ آج تلواریں میں نہ ڈالیں گے جب تک کہ (معاذ اللہ) محمد عربی (ﷺ) کا سر بدن سے جدا نہ کر دیں۔ یہ کہہ کر اُٹھے اور سرکارِ روحی فدائے قیام گاہ کی طرف بڑھے راستہ میں اتفاقاً حضرت نعیم بن عبداللہ گئے اُن کے تیور دیکھ کر پوچھا۔ ”خبر تو ہے! نگلی تلواریں آج کہاں چلے؟“ بولے ”آج محمد عربی (ﷺ) کا فیصلہ کرنے جاتا ہوں۔“ اُنہوں نے کہا: پہلے اپنے گھر کی تو خبر لو خود تمہارے بہنوئی سعید اور بہن فاطمہ بھی اسلام لا چکے ہیں اور دامِ محبت محمدی ﷺ میں گرفتار ہو چکے ہیں۔ یہ سنتے ہی حضرت عمر جوش میں آئے اور پہلے بہن ہی کے گھر کا راستہ لیا۔ جوں ہی دروازے پر پہنچے اندر سے کچھ پڑھنے کی آواز کان میں آئی۔ آپ ﷺ کی بہن حضرت فاطمہ رضی اللہ عنہا اُس وقت تلاوتِ قرآن میں مشغول تھیں۔ یہی آواز تھی جو حضرت عمر رضی اللہ عنہ نے سنی، دروازہ کھٹکھٹایا، بہنوئی آئے، دروازہ کھولا، اُن سے پہلا سوال یہی کیا کہ ”کیا تم مسلمان ہو گئے ہو؟“ وہ بے چارے چپ رہ گئے۔ تیور بدلے ہوئے ہیں، نگلی تلواریں ہاتھ میں ہے، غضب میں آ کر بار بار یہی سوال، آخر انہیں مارنا شروع کیا۔ بہن آئیں اُن کی بھی خبر لی۔ یہاں تک کہ اُن کا بدن بھی لہولہاں ہو گیا۔ پٹ رہی ہیں، خون بہہ رہا ہے، تلواریں سر پر ہے۔ مگر اللہ رہے، استقامت و ہمت جوش میں آ کر فرماتی ہیں۔

”اے عمر! چاہے مارو، چاہے چھوڑو، قتل کرنا ہے، کر ڈالو، ہم تو ایک اللہ کے بندے اور رسولِ عربی ﷺ کے فرمانبردار بن چکے، اسلام اب دل سے نہیں نکل سکتا۔“

سر کٹے، کنبہ چھٹے یا گھر لٹے
دامنِ احمد ﷺ نہ ہاتھوں سے چھٹے

اس استقلال و استقامت کا اثر حضرت عمر رضی اللہ عنہ کے قلب پر ایسا پڑا کہ دل بھر آیا اور بے اختیار فرمایا۔ ”آخر مجھے بھی تو بتاؤ کہ اسلام میں کیا ہے؟ میں نے دروازے پر سنا کہ تم کچھ پڑھ رہی تھیں، مجھے بھی سناؤ، مجھے بھی دکھاؤ۔“ بہن یہ سن کر قرآن کریم کے وہ اجزاء جو حضرت عمر رضی اللہ عنہ کے ڈر سے چھپا دیئے تھے پھر نکال کر لائیں اور آ کے سامنے رکھ دیئے۔ اٹھا کر دیکھا تو یہ سورۃ تھی۔

سَبَّحَ لِلَّهِ مَا فِي السَّمَوَاتِ وَمَا فِي الْأَرْضِ وَهُوَ الْعَزِيزُ الْحَكِيمُ ﴿الحشر: ۱﴾
آسمان و زمین میں جو کچھ ہے اللہ کی پاکی بیان کرتا ہے وہی عزت و حکمت والا ہے
پڑھتے پڑھتے جب اس آیت پر پہنچے کہ.....

﴿ اٰمِنُوْا بِاللّٰهِ وَرَسُوْلِهِ ﴾

اللہ اور اس کے رسول پر ایمان لاؤ

بے ساختہ بول اُٹھے کہ.....

اَشْهَدُ اَنْ لَا اِلٰهَ اِلَّا اللّٰهُ وَ اَشْهَدُ اَنَّ مُحَمَّدًا عَبْدُهٗ وَرَسُوْلُهٗ

میں گواہی دیتا ہوں کہ اللہ کے سوا کوئی معبود نہیں اور میں گواہی دیتا ہوں کہ

حضرت محمد صلی اللہ علیہ وسلم اللہ کے بندے اور رسول ہیں۔

کلمہ پڑھ کر اُٹھے اور سرکار کے دربار کی طرف بڑھے۔ حضور اکرم صلی اللہ علیہ وسلم ان دنوں آرم کے مکان میں چھپے ہوئے تھے، دشمن چاروں طرف تاک میں لگے ہوئے، اس لئے دروازہ بند تھا۔ حضرت عمر رضی اللہ عنہ دروازہ پر پہنچے دستک دی۔ یہ خبر آستان نبوت پر پہنچ چکی تھی کہ آج عمر رضی اللہ عنہ اس ارادہ سے نکلے ہیں۔ اس لئے جو صحابہ گھر میں حضور اکرم صلی اللہ علیہ وسلم کے پاس تھے گھبرا گئے، لیکن حضرت امیر حمزہ رضی اللہ عنہ نے ہمت کی اور فرمایا: ”کچھ پروا نہیں، دروازہ کھول دو، اگر سر جھکانے کے لئے آئے ہیں، رحمت کا دامن کھلا ہے اور اگر سرکشی مقصود ہے تو انہی کی تلوار ہوگی اور انہیں کا سر۔“ دروازہ کھلا حضرت

عمر رضی اللہ عنہ زبان حال سے گویا یوں کہتے ہوئے آگے بڑھے.....

نگاہ لطف کے اُمیدوار ہم بھی ہیں
 لئے ہوئے یہ دل بے قرار ہم بھی ہیں
 کھلا دو غنچہ دل صدقہ بادِ دامن کا
 اُمیدوار نسیم بہار ہم بھی ہیں
 تمہاری ایک نگاہ کرم میں سب کچھ ہے
 پڑے ہوئے تو سرِ راہ گزار ہم بھی ہیں
 ہمارے دستِ تمنا کی لاج بھی رکھنا
 ترے فیروں میں اے ہیر یار ہم بھی ہیں
 جو سر پہ رکھنے کو مل جائے نعلِ پاک حضور صَلَّی اللہُ عَلَیْہِ وَاٰلِہٖ وَسَلَّمَ
 تو پھر کہیں گے کہ ہاں! تاجدار ہم بھی ہیں
 ہماری بگڑی بنی، اُن کے اختیار میں ہے
 سہرا انہی کے ہیں سب کاروبار ہم بھی ہیں
 حسن ہے جن کی سخاوت کی دھوم عالم میں
 انہی کے تم بھی ہواک ریزہ خوار ہم بھی ہیں

جوں ہی سرکارِ دو عالم صَلَّی اللہُ عَلَیْہِ وَاٰلِہٖ وَسَلَّمَ کے سامنے پہنچے۔ حضور صَلَّی اللہُ عَلَیْہِ وَاٰلِہٖ وَسَلَّمَ نے ارشاد فرمایا.....

”اے عمر! ہم سے کب تک جدار ہو گے؟“

محبت بھرے انداز میں اس جملہ کا ادا ہونا تھا کہ حضرت عمر رضی اللہ عنہ کانپ گئے اور

پکار اٹھے۔

أَشْهَدُ أَنْ لَا إِلَهَ إِلَّا اللَّهُ وَأَشْهَدُ أَنَّ مُحَمَّدًا رَسُولَ اللَّهِ

حضورِ انور صَلَّی اللہُ عَلَیْہِ وَاٰلِہٖ وَسَلَّمَ نے بے ساختہ بلند آواز میں فرمایا: ”اللَّهُ أَكْبَرُ“

ساتھ ہی سب صحابہ رضی اللہ عنہم نے اس زور سے نعرہ تکبیر بلند کیا کہ مکہ معظمہ کی پہاڑیاں گونج اٹھیں۔

وہ دل جس میں کفر تھا، شرک تھا، اسلام سے دشمنی تھی، عناد تھا، آئینہ کی طرح چمک اٹھا، جلوہ توحید سے دمک اٹھا، آن کی آن اور لحظہ کے لحظہ میں کایا پلٹ گئی۔ یہ ہے اُن رسولِ امی صلی اللہ علیہ وسلم کے تزکیہ فرمانے اور دلوں کو پاک بنانے کی شان۔ کاش! ہم پر بھی وہی نظرِ کرم پڑ جائے جو ہمارے دلوں کو بھی آئینہ کی طرح چمکا دے۔

صَلَّى اللَّهُ عَلَيْكَ يَا رَسُولَ اللَّهِ وَسَلَّمُ عَلَيْكَ يَا حَبِيبَ اللَّهِ

وہی حضرت عمر رضی اللہ عنہ ایمان لانے اور اسلام کا اقرار فرمانے کے بعد کفر، شرک، تکبر، ظلم، فسق، فجور اور ہر اُس رُوحانی بیماری سے جو اُن کو خدا سے دور کئے ہوئے تھی۔ نجات پاتے اور آدمیت و عرفانِ الہی کے اُس بلند مقام پر پہنچ جاتے ہیں کہ خود حضور اکرم صلی اللہ علیہ وسلم اُن کی شان میں فرماتے ہیں۔

بُعْدِي نَبِيٌّ بَعْدِي لَكَانَ عُمَرَانُ الْخَطَابِ (ترمذی شریف)

اگر میرے بعد کوئی نبی ہوتا تو عمر رضی اللہ عنہ ہوتے۔

اللہ کی پہچان کے اُس بلند مقام پر پہنچ کر خدا کی صفوں کا ظہور اُن کی صفات میں اور خدا کی قدرت کا جلوہ اُن کی ذات میں، حق اُن کی زبان پر جاری اور کمال مقامِ عبدیت میں خوف و خشیتِ الہی ہر وقت اُن پر طاری، خدا کے ساتھ جو راز و نیاز ہیں اور اُس کے تقرب میں جو درجہ حاصل اُس کو تو خدا ہی جانے، بحیثیتِ اشرف المخلوقات تمام کائنات پر جو برتری حاصل ہے، اُس کا نمونہ دیکھئے کہ جاندار، درخت اور پتھر ہی نہیں، اگر یوں کہئے کہ پانی، ہوا، مٹی اور آگ سب پر اُن کی حکومت، تو بے جا نہ ہو۔ مثال کے لیے ملاحظہ ہو.....

ایک مرتبہ مدینہ منورہ کے جنگل میں آگ لگی، جنگل جلاتے جلاتے آگ مدینہ کی

بستی کے قریب آگئی، شہر والے امیر المؤمنین حضرت عمر رضی اللہ عنہ کے دربار میں فریاد لائے۔ حضرت نے فرمایا۔ ”جاؤ آگ کے سامنے جا کر کہہ دو کہ یہ رسول اللہ صلی اللہ علیہ وسلم کی بستی ہے۔ اے آگ خبردار! آگے نہ بڑھ لوٹ جا۔ اس حکم کا پانا تھا کہ آگ بجھ گئی اور بستی بچ گئی۔

آپ نے سنا ہوگا ملک مصر میں اسلام سے پہلے کفر کی حکومت تھی۔ حضرت عمر رضی اللہ عنہ کے زمانہ میں فتوحات کا سلسلہ بڑھا۔ ملک مصر بھی فتح ہوا۔ کفر کی جگہ اسلام کا علم لہلہایا۔ شرک کی جگہ توحید کا چاند جگمگایا۔ مصر میں ”نیل“ ایک بڑا دریا ہے، جیسے ہندوستان میں گنگا، اسی پر وہاں کھیتی باڑی کا دارومدار۔ اگر اُس میں زوردار پانی آجائے تو ملک میں پیداوار ہو جائے، پانی کم آئے تو قحط پڑ جائے۔

مصر کے رہنے والے اُس دریا کی عزت ہی نہیں پوجا کرتے اور ہر سال اس خاص انداز سے بھینٹ چڑھاتے کہ ایک سب سے زیادہ خوبصورت کنواری لڑکی کو سجاتے، زیور پہناتے، ڈولی میں بٹھاتے، برأت بنا کر ڈھول باجے بجا کر، دریائے نیل کے کنارے لاتے، چند روز خوب جشن مناتے اور آخر اُس لڑکی کو سب ساز و سامان کے ساتھ بیچ دھار میں ڈال کر دریائے نیل میں بہاتے۔

اُن کا عقیدہ یہ تھا کہ اگر دریائے نیل کو یہ بھینٹ نہ دی جائے، تو دریا میں طغیوں نہ آئے گی، کھیتی کو پانی نہ ملے گا، قحط پڑے گا اور مخلوق تباہ ہو جائے گی۔

اسلام نے شرک مٹایا، کفر کی رسموں کو چھڑایا۔ مسلمان والی مصر نے حکم دیا کہ ”اب مصر پر خدا کی حکومت قائم ہو چکی ہے، نہ بتوں کی پوجا ہوگی، نہ دریا پر بھینٹ چڑھائی جائے گی۔“ ادھر اُس بیہودہ رسم کو روکا، ادھر امیر المؤمنین حضرت عمر رضی اللہ عنہ کو سارا حال لکھا۔ حضرت امیر المؤمنین رضی اللہ عنہ نے والی مصر کے اس حکم کی تعریف کی اور دریائے نیل کے نام ایک تحریری فرمان بھیجا کہ.....

”اے نیل کے دریا! اگر تو اپنی قوت، اپنی طاقت سے بہتا اور رکتا ہے تو رُک جا۔ ہمیں تیرے پانی کی ضرورت نہیں اور اگر تو اللہ کے حکم سے بہتا ہے تو میں اسی اللہ تعالیٰ سے جو واحد و قہار ہے، سوال کرتا ہوں کہ وہ تجھے جاری کر دے۔“

ڈولے کی بجائے اس فرمان کو دریا میں ڈالا گیا، وہ دن ہے اور آج کا دن دریا نے نیل اسی شان کے ساتھ بہ رہا ہے اور فارق اعظم ﷺ کے حکم کی تعمیل کر رہا ہے۔

آج ہم تم ریڈیو کے ذریعے دُور دُور کی آوازیں سننے اور بڑی بڑی دُور بینوں کے ذریعے فاصلہ کی چیزوں کو دیکھتے ہیں، اس لئے کہ دُنیا والوں نے اس زمین کے کترہ اور اس فضائے آسمانی کے بعض بھید معلوم کر لئے ہیں۔ انسانیت کا وہ مقام جس پر حضور انور ﷺ کے سچے غلام پہنچتے اور اپنے قلب کو گناہوں کے میل کچیل سے پاک کرتے ہوئے آئینہ کی طرح شفاف بناتے ہیں نہ ریڈیو کی مشین کے محتاج رہتے ہیں، نہ دور بینوں کے، اُن کا قلب ہی بجلی کی مشین اور اُن کے دل کی آنکھیں ہی سب سے بڑی دور بین۔

ایک دن کا ذکر ہے کہ امیر المؤمنین حضرت عمر رضی اللہ عنہ مدینہ کی مسجد میں ممبر رسول ﷺ پر خطبہ جمعہ فرماتے ہوئے ایک دم للکار کر پکارتے ہیں۔

يَا سَارِيَةَ الْجَبَلِ (الحدیث)

اے ساریہ! پہاڑ

حاضرین حیران ہیں کہ وعظ کے درمیان ساریہ کو کیوں پکارا؟ یہاں پہاڑ کا کیا

ذکر؟

ساریہ رضی اللہ عنہا فوج کے سردار ہیں، سینکڑوں میل کے فاصلہ پر کافروں کے مقابلہ میں فوجوں کو لڑا رہے ہیں۔ کچھ عرصہ کے بعد قاصد مدینہ منورہ میں یہ خبر لاتے ہیں اور

یہ قصہ سناتے ہیں کہ.....

”جمعہ کا دن ہے، خطبہ کا وقت ہے، ہم ایک پہاڑی پر مورچہ جمائے دشمن سے مقابلہ کر رہے ہیں، آخر دشمن میدان چھوڑ کر بھاگے۔ ہم پہاڑی سے اترے اور جو سامان وہ چھوڑ کر بھاگے تھے اُس پر قبضہ کرنے میں مشغول ہوئے اتنے میں نہایت زور شور کے ساتھ حضرت عمر رضی اللہ عنہ کی آواز ہم نے سنی کہ ”اے ساریہ! پہاڑ، ہم سب حیران رہ گئے کہ حضرت عمر رضی اللہ عنہ یہاں کہاں؟ آخر پہاڑ کی طرف دیکھا تو دشمن کی فوج کا علمبردار میدان سے پہاڑ پر پہنچ چکا تھا جس پر ہم نے پہلے مورچہ جمایا تھا۔ دشمن کی فوج میدان سے بھاگی، ہم جب میدان میں اتر آئے وہ دوسرے راستے سے اسی پہاڑی پر قبضہ جمانے کے لیے بڑھی۔ اس آواز کو سن کر ہم سب پھر اس طرف متوجہ ہوئے اور اس سے پہلے کہ دشمن کی فوج پہاڑ پر چڑھے۔ ہم نے پتھروں اور تیروں سے اُس کا ستھراؤ کر دیا اور اُن پر فتح پائی۔“

دل کی صفائی کی یہ شان کہ میدان جنگ آنکھوں کے سامنے ہے اور ہوا و فضا پر یہ حکومت کہ مسجد نبوی سے میدان جنگ تک بغیر کسی ظاہری آلہ کے آواز پہنچاتے ہیں۔ یہ ہیں حضور اکرم صلی اللہ علیہ وسلم کے تزکیہ یعنی دل کی صفائی فرمانے کے نمونے۔ مولیٰ تعالیٰ ہم سب کو ان ہی نمونوں پر چلائے اور اپنے محبوبین میں داخل فرمائے۔

صَلَّى اللَّهُ عَلَيْكَ يَا رَسُولَ اللَّهِ

وَسَلَّمَ عَلَيْكَ يَا حَبِيبَ اللَّهِ



تزکیہ و باطن

حضور اکرم ﷺ ارشاد فرماتے ہیں کہ بنی آدم کے وجود میں ایک چھوٹا سا گوشت کا ٹکڑا ہے، اگر اس میں کوئی خرابی آجائے سارا جسم خراب ہو جائے، وہ درست رہے سارا جسم درست ہو جائے۔ خبردار رہو! وہ گوشت کا ٹکڑا تمہارا قلب ہے، جس طرح اس گوشت کے ٹکڑے میں جسے ہم دل کہتے ہیں، خراب مادہ جمع ہو جانے سے جسم بہت سی بیماریوں میں مبتلا ہو جاتا ہے اور انسان کسی جسمانی کام کا نہیں رہتا، اسی طرح اس ”قلب حقیقت“ یعنی ”روحانی دل“ کو جب کفر و شرک اور گناہوں کے ناپاک اثرات گندہ کر دیتے ہیں، انسان کی حقیقی روحانی صورت بگڑ جاتی ہے اور وہ کسی روحانی ترقی کے قابل نہیں رہتا۔ بلکہ یوں کہتے کہ انسانیت کے سب سے زیادہ عزت والے مقام سے گرتا اور حیوانات، نباتات، جمادات سب سے نیچے درجہ میں پہنچ جاتا ہے۔ قرآن کریم فرماتا ہے۔

لَقَدْ خَلَقْنَا الْإِنْسَانَ فِي أَحْسَنِ تَقْوِيمٍ ثُمَّ رَدَدْنَاهُ أَسْفَلَ سَافِلِينَ

إِلَّا الَّذِينَ آمَنُوا وَعَمِلُوا الصَّالِحَاتِ فَلَهُمْ أَجْرٌ غَيْرُ مَمْنُونٍ (العن: ۴-۶)

ترجمہ:- یقیناً ہم نے انسان کو بہترین بناوٹ پر پیدا فرمایا پھر (اس کی بد اعمالیوں کے سبب) ہم نے اسے سب سے نیچے درجہ (اسفل سافلین) کی طرف لوٹا دیا۔ مگر جو ایمان لائے اور جنہوں نے نیک کام کئے ان کے لیے بے اندازہ اجر ہے حضور اکرم ﷺ فرماتے ہیں کہ.....

كُلُّ مَوْلُودٍ تَوَلَّدُ عَلَى الْفِطْرَةِ۔ (ہر بچہ فطرت پر پیدا ہوتا ہے)

اور فطرت ہی کا نام اسلام ہے یعنی خداوند قدوس کے سامنے سر جھکانا اور اپنے آپ کو اپنی فطرت کے مطابق بنانا۔ دوسری حدیث میں آیا حضور ﷺ نے فرمایا کہ جب بچہ پیدا ہوتا ہے اس کا حقیقی دل آئینہ کی طرح صاف ہوتا ہے۔ جب جوانی کو

پہنچتا، بیہودہ صحبتوں میں رہ کر بری باتیں سیکھتا اور خدا کی نافرمانی کرتا ہے۔ ایک گناہ کرنے سے ایک کالا نقطہ قلب پر لگتا ہے، دوسرے گناہ سے دوسرا اسی طرح گناہ کرتے کرتے کالے کالے نقطے قلب پر لگتے جاتے اور اُسے کالا بناتے اور انسان کی اخلاقی و روحانی صورت کو مسخ کر دیتے ہیں۔ اس قلب کو ان کالے نقطوں سے صاف کرنے ہی کا نام ہے تزکیہ۔ جب تک یہ صاف نہ ہو اللہ کے معرفت کے علم کی تصویر اس میں کیونکر کھنچے اور حکمت و دانائی کے بھید کس طرح کھلیں، قلب کی صفائی کی پہلی تدبیر یہ ہے کہ اس کو شرمندگی کے ساتھ آنسو بہا کر سچی توبہ کے پانی سے منہ دھوئیں، لا الہ کی دھوئیں سے اللہ کی محبت کی آگ کو دھوئیں، الا اللہ کی ضربیں لگا کر اس کالے لوہے جیسے دل کو کوئیں، محمد رسول اللہ صَلَّی اللہُ عَلَیْہِ وَاٰلِہٖ وَسَلَّمَ کی اُلفت کے دریا میں غوطہ دیں، اللہ اللہ کرتے ہوئے اسے رگڑیں اور صیقل کریں، اس عمل سے رفتہ رفتہ وہ کالا دل صاف و شفاف آئینہ بن جائے گا جس میں اللہ کا نور نظر آئے گا۔ یہی نور کائنات کے ذرہ ذرہ کو چمکائے گا، اُن کے اسرار پر آگاہ بنائے گا۔ رب العالمین نے فرمایا: حدیث قدسی میں آیا: میری سمائی نہ زمین میں ہو سکتی ہے، نہ آسمان میں، میں تو مومن کے صاف دل میں جلوہ دکھاتا ہوں۔ جلال الدین رومی قدس سرہ السامی اسی دل کے متعلق فرماتے ہیں۔

دل چہ باشد منبع اسرار حق دل چہ باشد مطلع انوار حق

دل بود مرآة وجہ ذوالجلال در دل صافی نماید حق تعالیٰ

رد تو زنگار از زرخ او پاک کن بعد ازاں آن نور را ادراک کن

دل اللہ کے نور کے طلوع کی جگہ ہے، دل اللہ کے بھیدوں کا مخزن ہے، دل اللہ کا

جمال دیکھنے کا آئینہ ہے، صاف دل ہی میں خدا کا جلوہ نظر آتا ہے۔ آپ بھی اپنے دل

سے گناہوں کے زنگ کو دور کیجئے پھر اس نور کا مطالعہ فرمائیے۔

صَلَّى اللّٰهُ عَلَيْكَ يَا رَسُولَ اللّٰهِ وَسَلَّمْ عَلَيْكَ يَا حَبِيبَ اللّٰهِ

گناہ اور اُس کی حقیقت

قرآن کریم نے گناہ اور معصیت کو ظلم کے نام سے یاد کیا۔ دُنیا کے ماہرین اخلاق کے نزدیک ظلم کے معنی ہیں ”کسی چیز کا بے موقعہ استعمال“۔ ہر چیز کے استعمال کا موقعہ محل بنانے والا ہی جانے پس کائنات کی تمام چیزوں کے استعمال کا طریقہ وہی ہے جو کائنات کا خالق مالکِ مطلق بتائے۔ اُس کے بتائے ہوئے طریق کے خلاف جو استعمال بھی ہو وہ غلط اسی کو ظلم اور اسی کو گناہ کہتے ہیں۔

شُرک و کفر

ابھی آپ نے سنا کہ انسان خدا کو جاننے اُس کو پہچاننے اُس کی اطاعت اور اُس کی بندگی کے لیے بنا۔ یہ آپ نے سمجھ لیا کہ ساری دُنیا انسان کے لیے اور انسان خدا کے لیے پیدا کیا گیا۔ پس اگر کسی نے مالکِ حقیقی رب العالمین جل جلالہ سے سر پھیرا اُس کا انکار کیا یا اُس کی ذات و صفات میں کسی اور کو شریک ٹھہرایا۔ اپنا رشتہ خدا سے توڑا غیر خدا سے ناتا جوڑا اُس نے انسانیت کی جڑ ہی کاٹ دی۔ درخت جب تک اپنی اصل زمین میں جما ہوا کھڑا ہے درخت کہا جاتا ہے۔ جب جڑ کو چھوڑ دیا زمین سے علیحدہ ہوا اب درخت نہیں کہا جاسکتا لکڑی کا ڈھیر ہے۔ کچھ دنوں اگر بڑھیوں کی کارگیری سے بن سنور کر خوبصورت شکلیں اختیار کرتے ہوئے ظاہرہ عزت کی جگہ حاصل کر بھی لے مگر آخر چولہے میں جلایا جائے۔ اس طرح بلا تمثیل جس نے اصل کائنات مالکِ عالم سے رشتہ توڑا کافر و مشرک بنا۔ آج دُنیا میں چند روز بن سنور کر رہ لے لیکن آخر یقیناً جہنم کی آگ کا ایندھن بنے گا۔ قرآن کریم نے صاف بتایا کہ

فَاتَّقُوا النَّارَ الَّتِي وَقُودُهَا النَّاسُ وَالْحِجَارَةُ أُعِدَّتْ

لِلْكَافِرِينَ ﴿البقرہ: ۲۴﴾

اُس آگ سے ڈرو جس کے ایندھن آدمی اور پتھر ہیں

اور وہ کافروں کے لئے رکھی گئی ہے۔

دوسری جگہ ارشاد باری ہے کہ.....

إِنَّا أَعْتَدْنَا لِلْكَافِرِينَ سَلْسِلًا وَأَغْلَالًا وَسَعِيرًا ﴿الدھر: 4﴾

ہم نے کافروں کے لئے زنجیریں، طوق اور جہنم بنا رکھا ہے۔

شُرک وہ سب سے بڑا ظلم، وہ سب سے بڑا گناہ ہے کہ خدائے قدوس فرماتا ہے کہ

إِنَّ الشِّرْكَ لَظُلْمٌ عَظِيمٌ ﴿سورہ لقمن: ۱۳﴾

شُرک تو بہت ہی بڑا ظلم ہے

یہ بھی بتا دیا گیا.....

إِنَّ اللَّهَ لَا يَغْفِرُ أَنْ يُشْرَكَ بِهِ وَيَغْفِرُ مَا دُونَ ذَلِكَ لِمَنْ يَشَاءُ ﴿﴾

یقیناً اللہ تعالیٰ اس بات کو نہیں بخشنے گا کہ اُس کے ساتھ شُرک کیا جائے

اس کے سوا جس گناہ کو چاہے بخش دے۔

خدا بچائے شُرک و کفر وہ زبردست ناقابل علاج مرض ہیں کہ ان کے ہوتے

ہوئے اور عمال خواہ کتنے ہی اچھے کیوں نہ ہوں سب بیکار۔

أُولَئِكَ الَّذِينَ حَبِطَتْ أَعْمَالُهُمْ ﴿﴾

یہ کافر و مشرک وہ لوگ ہیں جن کے نیک اعمال بھی اکارت گئے۔

حکومت کا باغی خواہ کتنے ہی اچھے کام کیوں نہ کرے بغاوت کا جرم ہوتے

ہوئے کسی بھلی بات کو دیکھا ہی نہ جائے گا، نظر ہی نہ ڈالی جائے گی، کافر و مشرک خدا

کے باغی ان سے بچو ان سے دُور رہو یہ دُنیا کی بدترین مخلوق ہیں ان کے ساتھ ہمارا

میل جول کبھی ہو ہی نہیں سکتا۔

سچے دل سے توبہ کرتے ہوئے توحیدِ الہی کا اقرار دل اور زبان سے لا الہ الا اللہ کی شہادت، محمد رسول اللہ ﷺ کے سکھائے ہوئے اصولوں کے مطابق ایک اللہ کی ذات پر ایمان اور اُس کے رسولوں کی تصدیق، کفر و شرک کی جڑ اکھاڑنے والی ہے۔ شرک و کفر کے داغ لا الہ الا اللہ کی آگ میں جلتے اور محمد رسول اللہ ﷺ کی محبت کے پانی سے دُھلتے ہیں۔ ضرورت ہے کہ آئینہء دل سب سے پہلے اس ظلمت سے پاک کیا جائے۔ پھر سر سے پیر تک ایک ایک عضو پر غور کیجئے، ایک طرف خدا کے کلام میں ہر چیز کا طریق استعمال مطالعہ فرمائیے، دوسری جانب انسانِ کامل حضرت محمد رسول اللہ ﷺ کی عملی تصویر معائنہ فرمائیے۔

تکبر

مانا کہ غیر خدا کو سجدہ نہ کیا، مانا کہ خدا کے وجود کا انکار بھی نہ کیا، لیکن اگر دل و دماغ میں اپنی بڑائی کا خیال سما یا ہوا ہے، اپنے آپ کو دوسروں سے بڑا اور برتر سمجھا جا رہا ہے، مالدار کو مال کی زیادتی پر تکبر، حسر و جمال والے کو اپنے جمال کا غرور، علم والا علم کے نشہ میں چور، دُنیا کے کسی بڑے منصب پر پہنچ جانے والا اپنے عہدہ پر مست، شراب سے زیادہ مخمور، اس مرض کو تکبر و غرور کے نام سے یاد کیا جاتا ہے اور قرآن کریم اس گروہ کے متعلق فرماتا ہے.....

فَبِئْسَ مَعْوَى الْمُتَكَبِّرِينَ سَاءَ صُرْفُ عَنْ آيَاتِي الَّذِينَ

يَتَكَبَّرُونَ فِي الْأَرْضِ بِغَيْرِ الْحَقِّ ط

اللہ کی نشانیاں دیکھنے اور اُسے پہچاننے کے لیے پردہ بن جاتی ہے

تکبر کے معنی ہیں اپنے آپ کو دوسروں سے بڑا جاننا، اس بڑا جاننے سے ایک

قسم کا سرور انسان کے دل میں پیدا ہوتا ہے۔ یہی وہ چیز ہے جس کو ”تکبر کی ہوا“ کہتے ہیں اور اسی سے سرکارِ دو عالم ﷺ نے ”أَعُوذُ بِكَ مِنْ نَفْعَةِ الْجَبْرِ“ (اے اللہ! میں تکبر کی ہوا سے تیری پناہ میں آتا ہوں) کہہ کر پناہ مانگی ہے۔
تکبر کی تین قسمیں ہیں۔

اول یہ کہ خدا کے مقابلہ میں (معاذ اللہ) اپنے آپ کو بڑا سمجھے یا اُس کی برابری کا دعویٰ کرے۔ جیسے نمرود اور فرعون نے خدائی کا دعویٰ کیا ”أَنَا رَبُّكُمْ الْأَعْلَى“ (میں تمہارا سب سے بڑا رب) کہا

دوسرے یہ کہ رسول کے مقابلہ میں اپنے آپ کو بڑا اور اُن کو (نَعُوذُ بِاللَّهِ مِنْ ذَالِكِ) حقیر سمجھے جیسے کفارِ مکہ نے کیا اور رسول کریم ﷺ کو جھٹلاتے ہوئے یہ کہا کہ
لَوْلَا نَزَّلَ هَذَا الْقُرْآنُ عَلَى رَجُلٍ مِنَ الْقُرَيْشِ عَظِيمٍ ﴿١﴾
یہ قرآن مکہ اور طائف کی بڑی بستیوں کے کسی آدمی پر کیوں نہ اترتا؟
یعنی اترتا تو قریش کے کسی بڑے مالدار سردار پر اترتا۔

تیسرے یہ کہ اپنے آپ کو اور مخلوق کے مقابلہ میں بڑا جانے جیسے ابلیس نے آدم علیہ السلام کے مقابلہ میں اپنی بڑائی کا دعویٰ یہ کہہ کر کیا کہ

أَنَا خَيْرٌ مِنْهُ خَلَقْتَنِي مِنْ نَارٍ وَخَلَقْتَهُ مِنْ طِينٍ ﴿٢﴾

میں آدم سے اچھا ہوں انھیں تو نے مٹی سے بنایا اور مجھے آگ سے پیدا کیا۔

تکبر کا خیال انسان کے دماغ میں اس لیے اور اُس وقت پیدا ہوتا ہے جبکہ وہ اپنے وجود میں کسی ایسے کمال کا یقین کرتا ہے جو اُس کے نزدیک دوسرے میں نہیں پایا جاتا۔ مثلاً ایک عالم اپنے اندر علم کا کمال پاتا ہے اور دوسرے کو اس کمال سے خالی دیکھتا ہے اس لیے اپنے آپ کو بڑا جان کر اکڑتا ہے اور توقع رکھتا ہے کہ دوسرے اُس کی عزت کریں اور اُسے بڑا سمجھیں۔

علم پر اکڑنے والے نام نہاد مولوی اور کالجوی یونیورسٹیوں کے سند یافتہ گریجویٹ، بیرسٹر اور ڈاکٹر صاحبان غور کریں کہ علم کا کمال سرکارِ دو عالم ﷺ سے زیادہ تو کجا اُن کے برابر بھی نہ کسی کو حاصل ہوا، نہ ہو وہ ربِ علیم، جس کا علم قدیم اور تمام عالموں کو گھیرے ہوئے، اُن کو اپنے علم کا مظہر اور آئینہ بناتا اور اُن کے علم کی شان یوں بیان فرماتا ہے کہ۔

عَلِمَكَ مَا لَمْ تَكُنْ تَعْلَمُ ﴿١﴾

یا رسول اللہ! آپ کے رب نے آپ کو وہ سب کچھ سکھا دیا جو آپ نہ جاننے تھے۔

حضور انور ﷺ نے اپنے رب سے علم پا کر یوں فرمایا کہ.....

أَوْتَيْتُ عِلْمَ الْأَوَّلِينَ وَالْآخِرِينَ ﴿٢﴾

مجھے اگلوں اور پچھلوں سب کا علم دیا گیا

علم کی اس شان کے باوجود انھیں مالکِ عالمِ اس طرح ہدایت فرماتا ہے کہ.....

وَإِخْفِضْ جَنَاحَكَ لِمَنِ اتَّبَعَكَ مِنَ الْمُؤْمِنِينَ ﴿٣﴾

یا رسول اللہ ﷺ! ان مومنوں کے لیے جو آپ ﷺ کا اتباع کریں۔ آپ ﷺ تواضع کے ساتھ اپنے بازو جھکا دیجئے۔

حضور اکرم ﷺ کی تواضع کا یہ حال کہ کبھی اپنے صحابہ رضی اللہ عنہم کے سامنے پیر پھیلا کر نہ بیٹھتے، کبھی اکڑ کر آگے نہ چلتے، دوسروں کو اپنے سے آگے چلنے کا موقعہ دیتے، ہمیشہ سلام کرنے میں پہل کرتے، یہ نہیں کہ دوسرے کے سلام کے منتظر رہیں کہ ہمیں بڑا سمجھ کر یہ سلام کرے

صَلَّى اللَّهُ عَلَيْكَ يَا رَسُولَ اللَّهِ

وَسَلَّمَ عَلَيْكَ يَا حَبِيبَ اللَّهِ

اسی طرح ایک عابد و زاہد اپنی عبادت اور نیک اعمال پر ناز کرتے ہوئے اگر دوسرے ایسے آدمیوں کو جو اُس کی برابر عبادت اور نیک کام نہیں کرتے حقیر و ذلیل جانتا اور اپنے آپ کو اُن سے بہتر سمجھتا ہے، تکبر کے مرض میں مبتلا ہے۔ یہ نہیں سوچتا کہ اس اکڑ کے سبب ابلیس کو لعنت کا طوق پہنایا اور ذلت کے گڑھے میں گرایا گیا۔ کیا خبر ہے؟ کہ اُس دن جب عبادت اور ان اعمال کی جانچ پڑتال ہوگی، تکبر اور ریا دکھاوے کے سبب یہ سب نیک کام بے کار ہو جائیں اور گناہوں پر شرمندہ ہو کر سچے دل سے توبہ کرنے والا گنہگار نجات پا جائے۔ بعض روایتوں میں آیا کہ ایک بار ایک گنہگار بدکار ایک عابد و زاہد کے پاس اس نیت سے آیا کہ اُس کی صحبت کی برکت سے یہ بھی نجات پا جائے۔ عابد و زاہد صاحب نے اُس کو اپنی مجلس سے یہ کہہ کر نکلوا دیا، تجھ گندے ناپاک کو یہ حوصلہ ہو گیا کہ پارساؤں کے برابر بیٹھے۔ وہ بے چارہ شرمندہ ہو کر چلا گیا اُس زمانہ کے پیغمبر علیہ السلام کے پاس وحی آئی کہ ہم نے اُس بدکار گنہگار کو اُس کے نیک خیال کے سبب بخش دیا اور عابد و زاہد کے تمام نیک اعمال اُس کے تکبر کے سبب ضبط کر لیے۔

حضرت سلمان فارسی رضی اللہ عنہ فرماتے ہیں کہ ایسا گناہ جس کے ہوتے ہوئے کوئی نیکی فائدہ نہیں دیتی، وہ تکبر ہے۔

اسی طرح جو صاحب جمال اپنی خوبصورتی پر ناز کرے، دوسرے کو اپنے سے بد صورت اور کمتر سمجھے، ذرا سوچے کہ اس حسن و جمال کا دینے والا خدا اُس نے جس کو جتنا چاہا دیا، کسی کی صورت کو حقیر جاننا، اُس کے ناک، نقشہ، رنگ و روغن کا مذاق اڑانا، اپنے آپ کو اُس سے بہتر سمجھنا، خدا کی کارگیری پر انگلی اٹھانا ہے۔ جس حسن پر ناز ہے کچھ خبر ہے؟ کہ یہ کتنے دن کا مہمان ہے، ذرا کسی بیماری کا حملہ ہو احسن رخصت، ورنہ جوانی کے چند روز اس حسن کی بہار دیکھ لیجئے، بڑھا پا آیا، جھریاں پڑیں، کھال لٹکی، کمر

جھکی دانت ٹوٹے، رخساروں میں گڑھے پڑے، آج آئینہ میں اپنی صورت دیکھ کر اکڑتے وقت ذرا بڑھاپے کی اُس صورت کا تصور جمائیے اور وہ شکل خیال میں لائیے۔

کبیر نامی ایک مشہور سادھو ہندی زبان میں فرماتے ہیں۔

جُوہَن دَمَن ہَاؤِنَا دِن جَاذَا
جَاہِگِی گَرَب گِرے سُو گِنُوَاذَا
ہَسُو کِی کھال کِی ہِنے ہَنہِہَا
نَوِبَت مَنڈ مے نَگَاذَا
نَر تہِری چامر کام نہیہں آوی
جَل ہل فو گِی سَاذَا

حسن و دولت چند روزہ مہمان
فکر میں رہتے ہیں اس کی دہقان
جانور کی کھال کی مشکیں بنیں
نوبت اور نقارے سب اُس سے منڑھیں
تیرا چہڑا ہے بھلا کس کام کا
بعد مردن جل گیا یا گل گیا

اسی طرح جو صاحب مال آج دولت پر مغرور ہے، زریں لباس، بہترین پوشاک، نفیس زیور پہن کر اکڑے، بڑے بڑے مکانوں، کشادہ بنگلوں میں رہ کر ناز کرنے، نرم نرم گدیوں اور زرق برق مسہریوں پر پیر پھیلاتے ہوئے، معمولی کھٹیا یا زمین پر سونے والوں، ٹوٹے پھوٹے، جھونپڑوں میں رہنے والوں، پھٹے پرانے پیوند لگے کپڑے پہننے والے، کمزوروں، محتاجوں، غریبوں اور مفلسوں کو حقارت کی نظر سے دیکھے، ذرا سوچے اور

غور کرے کہ یہ مال یہ مکان یہ سامان چند روز کا مہمان۔

کیا لے گیا سکندر دُنیا سے وقت رخصت
تھے دونوں ہاتھ خالی باہر کفن سے نکلے

آج بڑھیا کپڑے پہن کر چاندی سونے اور جواہرات کے زیور سے سج کر کسی
تقریب میں شرکت کے وقت معمولی لباس پہننے والی غریب بہنوں کو اپنے سے کمتر
سمجھیں رئیس و مالدار مرد اپنے دو شالے بہترین عبا و قبایا سوٹ بوٹ ٹائی کالر پرناز
کرتے ہوئے خستہ حال غریبوں کے پاس بیٹھنا اپنی عزت کے خلاف جانیں لیکن
کل وہ دن آنے والا ہے جب رئیس و گدا..... غنی و بے نوا سب کفن کے تین کپڑوں
میں منوں مٹی کے اندر دبا دیئے جائیں گے۔ اگر اُس وقت قبرستان کی قبروں میں
آرام فرمانے والے وہ غریب و مسکین جن کو آج دُنیا میں یہ مغرور اپنی مجلس سے دُور
رکتے ہیں وہاں کھڑے ہو جائیں اور دھکے دینے لگیں تو کیا حال ہو؟

حضرت امام اعظم ابو حنیفہ رحمۃ اللہ علیہ شریعت اسلام کے زبردست عالم اور ہمارے
مذہب کے برگزیدہ امام بڑے مالدار تاجرتھے معمولاً اچھا لباس پہنتے مگر جب علماء
و فقراء اور طلباء کی مجلس میں درس دینے کے لئے جاتے معمولی درجہ کا عبا زیب تن
فرماتے۔ کسی نے پوچھا کہ حضرت ایسا کیوں کرتے ہیں؟ فرمایا: میں ڈرتا ہوں کہ
کہیں ان مساکین کے پاس بیٹھتے وقت مجھے اپنے اچھے لباس کے سبب تکبر کی ہوا نہ
لگ جائے۔

تکبر وہ گناہ ہے جسے مالکِ عالم کی غیرت کسی طرح گوارا نہیں فرماتی۔ آج
ہمارے سماج میں اکثر خرابیوں کا اصل سبب تکبر کا مرض ہے۔ اگر یہ دُور ہو جائے دُنیا
بھی سدھر جائے اور آخرت بھی بن جائے۔ رب العالمین فرماتا ہے.....

حدیثِ قدسی میں آتا ہے.....

الْكِبْرِيَاءُ رِدَائِي وَالْعِظْمَةُ اِزَارِي فَمَنْ فَازَعَنِي فِيْ اَحَدٍ مِنْهُمَا
الْقِيَمَةُ جَهَنَّمُ وَلَا اِبَالِي (اَوْ كَمَا قَالَ)

تکبر میری چادر ہے بڑائی میرا ازار ہے جس نے ان میں میرے ساتھ جھگڑا
کیا میں اُسے جہنم میں ڈالتا ہوں اور مجھے اس کی کچھ پروا نہیں ہوتی۔
قرآن کریم میں آیا..... مولیٰ تعالیٰ نے فرمایا۔

وَمَخَابَ كُلِّ جَبَّارٍ عَنِيدٍ
ہر سرکش، لڑاکو برباد ہی ہوا۔

حضور انور صَلَّی اللہُ عَلَیْہِ وَاٰلِہٖ وَسَلَّمَ نے فرمایا: جس دل میں رائی کے دانے کے برابر بھی تکبر ہوگا،
وہ جنت میں نہ جائے گا۔

ایک حدیث میں یہ بھی آیا کہ قیامت کے دن تکبر کرنے والوں کو چوٹیوں کے
رُوپ میں اٹھایا جائے گا، تاکہ وہ پیروں میں روندے جائیں۔
حضور انور صَلَّی اللہُ عَلَیْہِ وَاٰلِہٖ وَسَلَّمَ کو مالکِ عالم قبل مجدہ نے ہر قسم کا کمال اور ہر اعتبار سے جمال
اس درجہ کا عطا فرمایا کہ قرآن کریم میں آیا.....

وَيُتِمُّ نِعْمَتَهُ عَلَيْكَ

اور آپ پر اپنی سب نعمتیں پوری کر دیں۔

شیخ عبدالحق محدث دہلوی رَحْمَةُ اللہِ عَلَیْہِ فرماتے ہیں.....

ہر رتبہ کہ بود در امکاں بردست ختم
ہر نعمتے کہ داشت خدا شد برو تمام

ایک عارف فرماتے ہیں.....

حسنِ یوسف دمِ عیسٰی بِدِ بیضا داری
آں چہ خوباں ہمہ دارند تو تنہا داری

اس کمال کے باوجود سرکارِ دو عالم صلی اللہ علیہ وسلم کی تواضع کا یہ حال کہ ایک مرتبہ ایک ضعیف بیمار مسکین و ناچار حضور صلی اللہ علیہ وسلم کے حجرہ کے دروازہ پر آیا۔ حضور صلی اللہ علیہ وسلم اُس وقت کھانا تناول فرما رہے تھے جو لوگ خدمت میں حاضر تھے اُس کے پھٹے پرانے کپڑے اور خستہ حالت کو دیکھ کر اُس سے دور ہٹنے لگے۔ حضور انور صلی اللہ علیہ وسلم نے اُسے بکھایا، اپنے پہلو میں بٹھایا اور اپنے ساتھ کھانا کھلایا، قریش کے کافروں میں سے ایک شخص نے حقارت کے ساتھ اُس کی طرف دیکھا، خدا کی شان وہ شخص اُسی بیماری اور اُسی تباہ حالی میں گرفتار ہو کر مر گیا۔

مدینہ کی بڑھیوں میں سے ایک بڑھیا سے کسی نے کہا کہ مکہ معظمہ سے محمد صلی اللہ علیہ وسلم نامی ایک بزرگ یہاں آئے ہیں جو نبوت کا دعویٰ فرماتے ہیں، ایک نئے دین کو سکھاتے اُسی کو سچا بتاتے اور بت پرستی کو مٹاتے ہیں، اُن کی آواز میں وہ اثر ہے کہ جو اُن کی آواز سن لیتا ہے اُنہی کا کلمہ پڑھتا اور اُنہی کا ہو جاتا ہے۔ یہ سن کر بڑھیا ڈری کہ کہیں میرے کانوں میں اُن کی آواز نہ پڑ جاوے، گٹھری، پوٹلی سنبھالی کہ مدینہ سے باہر کہیں چلی جائے۔ کمزوری کے سبب اُٹھ نہ سکتی تھی۔ سامان کی گٹھری راہ پر رکھ کر بیٹھی کہ کوئی راہ گیر آئے، گٹھری اُٹھائے اور منزل پر پہنچائے۔ اتفاقاً حضور اکرم صلی اللہ علیہ وسلم کا گزر اُسی راہ سے ہوا، بوڑھی کو پریشان دیکھ کر حال پوچھا، گٹھری سر پر رکھی، بوڑھی کا ہاتھ پکڑا اور جس طرف اُس نے کہا چل دیئے۔ جب اُس کی منزل پر پہنچے، گٹھری رکھ دی۔ بڑھیا نے تہ دل سے شکر یہ ادا کیا اور کہنے لگی کہ آپ نے میرے ساتھ بڑا احسان کیا، آپ پر میری جان قربان، ایک نصیحت کرتی ہوں کہ ”خبردار! محمد عربی صلی اللہ علیہ وسلم کے پاس نہ جانا، اُن سے نہ ملنا، میں اُنہی کے ڈر سے بھاگ کر یہاں آئی ہوں کہ کہیں اُن کی آواز میں نہ سن لوں، جو اُن کی آواز سنتا ہے بے دین ہو جاتا ہے۔“

چلتے چلتے حضرت سے اقرار لینے لگی کہ اُن سے نہ ملنا۔ تب حضور صَلَّی اللہُ عَلَیْہِ وَاٰلِہٖ وَسَلَّمَ نے فرمایا: کہ ”بڑی بی بی! وہ محمد عربی (صلی اللہ علیہ وسلم) میں ہی ہوں، میں ایک خدا پر ایمان لانا سکھاتا، توحید کا سبق پڑھاتا، بتوں کی پوجا چھڑاتا اور اللہ سے ملنے کا رستہ بتاتا ہوں۔“۔ اتنا سنتے ہی بڑی بی بی بے قرار ہو گئیں اور عرض کرنے لگیں ”میری جان، آپ صَلَّی اللہُ عَلَیْہِ وَاٰلِہٖ وَسَلَّمَ پر قربان۔ آپ صَلَّی اللہُ عَلَیْہِ وَاٰلِہٖ وَسَلَّمَ جیسے اخلاق کا انسان دُنیا میں نہ کوئی ہوا، نہ ہو۔ آپ غلط رستہ نہیں بتا سکتے۔ میں گواہی دیتی ہوں کہ آپ صَلَّی اللہُ عَلَیْہِ وَاٰلِہٖ وَسَلَّمَ اللہ کے رسول ہیں۔ اب ان قدموں کو چھوڑ کر کہاں جاؤں؟ تکلیف فرمائیے مجھے پھر مدینہ لے جائیے کہ اب مرتے دم تک ان قدموں سے رخصت نہ ہوں گی۔“

صَلَّى اللّٰهُ عَلَيْكَ يَا رَسُولَ اللّٰهِ

وَسَلَّمَ عَلَيْكَ يَا حَبِيبَ اللّٰهِ

الغرض تکبر بہت سی بیماریوں کی جڑ، بہت سی مصیبتوں کا سبب اور بندہ و مولیٰ کے درمیان بڑا زبردست حجاب و پردہ ہے۔ جب تک تکبر کا ذرا شائبہ بھی نفس میں ہے، اللہ کی پہچان، اللہ کے عرفان کی پہچان کا دروازہ نہیں کھلتا۔ غیبت، جھوٹ، حسد اور کینہ بہت سے ایسے گناہ جو دل کالا کرتے اور خدا کے جلوہ کے قابل نہیں رکھتے، ذرا غور کیجئے تو تکبر ہی سے پیدا ہوتے ہیں۔ غیبت کے معنی ہیں ”کسی کو پیٹھ پیچھے برا کہنا“ قرآن کریم میں اس کو ایسا گھناؤنا گناہ بتایا گیا ہے کہ ارشاد ہوتا ہے۔

وَلَا يَغْتَبُ بَعْضُكُم بَعْضًا اِيْحَبُّ اَحَدُكُمْ اَنْ يَّاْكُلَ

لَحْمَ اَخِيْهِ مِمَّا فَكَّرَ مُتَوَدِّعًا

ایک دوسرے کی غیبت نہ کرنا، تم میں سے کوئی اُسے پسند کرتا ہے کہ وہ اپنے

مردہ بھائی کا گوشت کھائے۔

یعنی غیبت کرنا ایسا ہے جیسے مرے ہوئے بھائی کا گوشت کھانا۔ کسی کی برائی انسان اسی شان سے کرتا ہے کہ اپنے کو بے عیب اور اُس کو عیبی جانتا ہے۔ اس لیے ہیچہ یہ بھی تکبر ہی کی ایک شاخ ہے۔ غیبت ہی کے سلسلہ میں انسان کتنی تہمتیں لگا بیٹھے ہیں۔ کسی نے کسی کے متعلق کوئی بات کہی سننے والے نے بغیر تحقیق کئے کے اُسے دوسروں سے نقل کیا۔ حکم تو یہ تھا کہ تحقیق کرتے قرآن کریم میں آیا۔

إِنَّا جَاءَكُمْ فَاسِقٌ بِنَبَأٍ فَتَبَيَّنُوا

جب کوئی گنہگار تمہارے پاس کوئی خبر لائے پہلے اُس کی تحقیق کرو۔

یہاں بے سوچے سمجھے بغیر چھان بین کئے پہلے اسے تسلیم کر لیا، پھر خود دوسروں کو سنایا۔ اسی طرح ایک بے ہودہ بات کا چار طرف چرچا ہوا۔ سب غیبت میں گرفتار اور بعض اوقات تہمت کے گنہگار بنے جس کی سزا شریعت میں اسی دُڑہ ہے۔

حضور انور ﷺ کو غیبت سے اس قدر نفرت تھی کہ ایک بار ایک صحابی حضور نبی کریم ﷺ کے سامنے کسی شخص کی غیبت کرنے لگے آپ ﷺ نے فوراً کانوں پر ہاتھ رکھے انہیں بند کیا اور فرمایا میں نہیں سننا چاہتا صحابی نے عرض کیا کہ ”حضور! یہ بات تو میں اُس کے سامنے بھی کہہ دوں“۔ حضور ﷺ نے فرمایا اگر ایسا کرو گے دگنا گناہ ہوگا۔ ایک برا کہنے کا دوسرا مسلمان کا دل دکھانے کا۔ زبان سے برا کہنا تو بڑی بات ہے۔ کسی کے متعلق حقارت و ذلت اور برائی کا خیال دل میں لانا بھی مسلمان کی شان کے خلاف ہے۔ قرآن میں آیا۔

إِنَّ بَعْضَ الظَّنِّ إِثْمٌ

بعض گمان بھی گناہ ہوتے ہیں

حضرت جنید بغدادی رضی اللہ عنہ نے اپنی جوانی کے زمانہ میں ایک بار مسجد میں نماز کے بعد ایک شخص کو دیکھا کہ بھوک بھوک کہہ رہا ہے۔ دل میں یہ خیال آیا کہ ہٹا کٹا


مستعد لوگوں کے سامنے سوال کرتا ہے۔ حالانکہ سوال کو اللہ ورسول ﷺ نے حرام فرمایا۔ جب تک کہ تین دن کا مسلسل فاقہ اور مرنے کا اندیشہ نہ ہو جائے۔

حضرت جنید بغدادی رضی اللہ عنہ نے زبان سے کچھ نہ کہا۔ محض ایک خیال تھا جو دل میں آیا، رات کو پچھلے وقت جب یادِ خدا میں محو ہوئے، مراقبہ کی حالت میں دیکھتے کیا ہیں کہ ایک انسان کی نعش اُن کے سامنے ہے اور کوئی کہنے والا کہتا ہے کہ اس کا گوشت کھاؤ۔ حضرت جنید رضی اللہ عنہ پریشان ہو کر فرماتے ہیں کہ آدمی کا گوشت کیسے کھائیں؟ جواب ملا کہ آج دن میں مسجد کے اندر اپنے بھائی کا گوشت خوب کھایا، اب کیوں ہچکچاتے ہو؟ اُس وقت متنبہ ہوئے کہ اللہ اکبر! اس بھوک بھوک کہنے والے کے متعلق برا خیال کرنا بھی غیبت اور مردہ بھائی کا گوشت کھانے کے برابر تھا۔

ایک زمانہ کے بعد ایک دن حضرت جنید رضی اللہ عنہ اُس واقعہ کو یاد فرما کر رونے لگے اور فرمایا کہ چالیس برس گزر گئے ایک شخص کی تلاش میں ہوں کہ اُس سے اپنی خطا معاف کراؤں۔ مگر افسوس کہ وہ نہیں ملتا ایک دن دجلہ کے کنارے کھڑے تھے۔ دوسرے کنارے پر اُس شخص کو دیکھا جو مسجد میں ایک دن بھوک بھوک کہہ رہا تھا۔ دل میں ارادہ کیا کہ اُس کنارے پر پہنچ کر اُس سے معافی طلب کریں۔ اُس نے نظر اٹھائی اور کہا کہ جنید رضی اللہ عنہ! جب مراقبہ میں نعش سامنے لائی گئی اور مردار کھانے کو کہا گیا، تب ہوش آیا؟ یہ خبر نہ لی کہ ہم نے اُس وقت سات دن سے کچھ نہ کھایا تھا۔

صَلَّى اللَّهُ عَلَيْكَ يَا رَسُولَ اللَّهِ

وَسَلَّمَ عَلَيْكَ يَا حَبِيبَ اللَّهِ



جھوٹ

جھوٹ بولنے کی عادت آج اس قدر عام ہو گئی ہے کہ بہت سے آدمی تو اس کو عیب ہی نہیں سمجھتے، بلکہ ہنر خیال کرتے ہیں، بازاروں میں دلال اور تاجر وہی سب سے زیادہ کامیاب اور ماہر سمجھا جاتا ہے جو جھوٹ بولنے میں زیادہ مشاق ہو۔ کچھریوں میں سب سے بڑھیا وکیل، ہیر سٹروہی خیال کیا جاتا ہے جو جھوٹی باتیں بنانے کی سب سے زیادہ مشق رکھتا ہو۔ جھوٹی قسمیں کھانے، جھوٹے حلف اٹھانے اور جھوٹی گواہیاں دینے والے پیشہ ور چند نکلوں کے بدلے اپنے ایمان کو بیچنے کے لیے دن رات تیار وہ سمجھتے ہی نہیں کہ جھوٹ بولنے والے پر خدا کی کتنی مار پڑتی ہے۔

ایک مرتبہ ایک صحابی نے حضور انور ﷺ سے عرض کیا کہ ”یا رسول اللہ ﷺ اگر کوئی شخص فلاں گناہ کر لے پھر بھی مسلمان رہ سکتا ہے؟ آپ ﷺ نے فرمایا کہ ہاں! گنہگار ہوگا، مگر ایمان نہ جائے گا۔ اسی طرح متعدد گناہوں کے متعلق پوچھتے رہے اور حضور ﷺ یہی جواب دیتے رہے۔ آخر میں پوچھا کہ یا رسول اللہ ﷺ اگر کوئی جھوٹ بولے۔ حضور ﷺ نے فرمایا: اب ایمان جاتا رہے گا۔ اور اگر تم اس کے لیے قرآن سے دلیل چاہتے ہو تو پڑھو، قرآن کریم میں رَبِّ الْعَالَمِينَ فرماتا ہے کہ

إِنَّمَا يَفْتَرِي الْكَذِبَ الَّذِينَ لَا يُؤْمِنُونَ ط

یقیناً جھوٹ تو وہی بولتے ہیں جو بے ایمان ہوتے ہیں

دُنیا والے آج اس مغالطہ میں مبتلا ہیں کہ بغیر جھوٹ بولے تجارت و وکالت چلتی ہی نہیں، دُنیا کی کوئی نعمت ملتی ہی نہیں۔ اور نعمتوں کا دینے والا رَبُّ الْعَالَمِينَ فرماتا ہے کہ نعمت و رحمت کیسی؟

فَنَجْعَلُ لَعْنَةَ اللَّهِ عَلَى الْكَاذِبِينَ ط

جھوٹوں پر تو ہم اللہ کی لعنت (پھٹکار) بھیجتے ہیں۔

مسلمان یعنی صحیح معنی میں انسان کی پہچان حضور انور صَلَّی اللہُ عَلَیْہِ وَاٰلِہٖ وَسَلَّمَ پیارے پیارے دو بول کے موہنے جملے میں کس خوبی کے ساتھ بیان فرماتے ہیں اسے دل سے یاد رکھئے۔

الْمُسْلِمُ مَنْ سَلِمَ الْمُسْلِمُونَ مِنْ لِسَانِهِ وَيَدِيهِ ط (بخاری شریف)

مسلمان تو وہی ہے کہ اُس کی زبان اور ہاتھ سے مسلمان محفوظ رہیں

یعنی نہ وہ اپنی زبان سے کسی مسلمان کو ستائے نہ ہاتھ سے دکھ پہنچائے، غیبت کرنا، جھوٹ بولنا، تہمت لگانا، کسی کو دھوکا میں ڈالنا، کسی کو گالی دینا، کوسنا، یہ ہے زبان سے ستانا، آج سوچئے کہ اگر کوئی دوسرا شخص آپ کی غیبت کرے، آپ پر تہمت لگائے، گالیاں سنائے، دھوکا دے، جھوٹ بولے، دل دکھائے اور آپ کو ستائے، اپنے ہاتھوں سے مارے پیٹے یا آپ کا مال چرائے تو آپ کا کیا حال ہوگا؟ کتنا غصہ آئے گا؟ کتنی تکلیف ہوگی؟ سمجھ لیجئے کہ آج جس طرح آپ کسی کے ساتھ پیش آرہے ہیں، کل کوئی دوسرا بھی آپ کے ساتھ اسی طرح پیش آئے گا۔ دُنیا میں اگر بیچ بھی گئے تو آخرت میں جو کیا ہے سامنے آجائے گا۔

بہتر یہ ہے کہ جنہیں دھوکہ دیا ہے، جن پہ تہمت لگائی ہے، جن کی غیبت کی ہے، جن کو ستایا ہے، آج اُن سے معافی مانگ لیجئے، اُن کے حقوق ادا کیجئے، ورنہ کل قیامت کے دن سب بھید کھل جائیں گے۔ اُس وقت سخت رسوائی ہوگی۔ ابھی وقت ہے، موت قریب ہے، اس سے پہلے کہ ملک الموت جان نکالنے کے لیے تشریف لائیں۔ موت کو یاد کیجئے۔

اس سے پہلے کہ خدا کے سامنے اُگلوں پھلوں کے مجمع میں شرمندہ ہونے کا موقعہ آئے۔ آج شرمندہ ہو کر، آنسو بہا کر، تڑپ کر، بلبلا کر، اُس رُب کے دربار میں

توبہ کیجئے۔

توبۃ العصوح

آپ کا بچہ قصور کرتا ہے، اگر اُس پر اکرٹا اور بے پروائی کرتا ہے، آپ کا غصہ بڑھتا ہے، لیکن اگر ڈر کے مارے ہانپتا، کانپتا، روتا، آنسو بہاتا، تلملاتا، آپ کے سامنے آتا اور معافی طلب کرتا ہے، آپ کا دل خود بخود بھرا آتا ہے، معاف فرماتے، چکارتے اور کلیجہ سے لگاتے ہیں۔ وہ مالک تو ہزاروں ماؤں سے زیادہ مہربان، ہمیں پہلے ہی بتا رہا ہے، فرما رہا ہے کہ.....

اَمِّنُ تَّجِيبُ الْمُضْطَرِّ اِلَّا دَعَاہُ

(ہمارے سوا) کون ہے جو بے چین کی پکار پر اُسے (محبت بھرا) جواب دیتا ہے
وہ رب ہمیں خود دعوت دیتا، بلاتا اور فرماتا ہے۔

تَوْبُوْا اِلَى اللّٰهِ

خدا کے دربار میں توبہ کرو

پھر وعدہ دیتا ہے کہ.....

قُلْ يٰۤاَعْبَادِىَ الَّذِيْنَ اَسْرَفُوْا عَلٰى اَنْفُسِهِمْ لَا تَلْنَطُوْا مِنْ رَّحْمَةِ اللّٰهِ
اِنَّ اللّٰهَ يَغْفِرُ الذَّنُوْبَ جَمِيْعًا اِلَآہُ هُوَ الْغَفُوْرُ الرَّحِيْمُ۔

(سورۃ الزمر: آیت: 53)

(یا رسول اللہ!) آپ ان سے فرمادیجئے کہ اے میرے بندو! تم نے اپنی جانوں پر کتنے ہی ظلم کئے ہوں اللہ کی رحمت سے مایوس نہ ہو جانا، یقیناً اللہ تعالیٰ سارے گناہ بخش دے گا، وہ تو غفور رحیم ہے۔

پھر یقین دلاتا اور فرماتا ہے کہ.....

مَا كَانَ اللَّهُ مَعَدًّا بِهِمْ وَهُمْ يَسْتَغْفِرُونَ

اللہ تعالیٰ ان پر عذاب نہ کرے گا جبکہ وہ استغفار کرتے،

گناہوں پر مغفرت چاہتے رہیں۔

پھر ہمیں توبہ کا طریقہ بتاتا ہے.....

وَلَوْ أَنَّهُمْ إِذْ ظَلَمُوا أَنفُسَهُمْ جَاءُوكَ فَاسْتَغْفَرُوا اللَّهَ وَاسْتَغْفَرَ

لَهُمُ الرَّسُولُ لَوَجَدُوا وَاللَّهَ تَوَّابًا رَحِيمًا (سورۃ النساء: آیت: 64)

یا رسول اللہ! وہ لوگ اپنی جانوں پر کتنے ہی ظلم کیوں نہ کر لیں، آپ کی خدمت

میں حاضر ہو جائیں، اللہ سے بخشش طلب کریں اور رسول اللہ ﷺ بھی ان کے لئے

مغفرت کی دعا فرمائیں، یقیناً اللہ کو توبہ قبول کرنے والا اور رحم کرنے والا پائیں گے۔

حدیث میں آیا کہ.....

التَّوْبَةُ النَّدَامُ

توبہ حقیقت میں شرمندگی کا نام ہے۔

زبان سے لاکھ بار توبہ توبہ کہیں، بے کار۔ سچی شرمندگی کے ساتھ ایک بار دل

سے توبہ کی جائے اور یہ عہد ہو کہ آئندہ اس گناہ کے قریب نہ جائے، یقیناً اللہ کی بارگاہ

میں قبول کی امید۔ ظلم کیسے ہی ہوں، گناہ کتنے ہی ہوں، یہاں تک کہ شرک و کفر ہی

کیوں نہ ہو، طبیب قلوب، شفیع ذنوب، رحمت عالم، فضل مجسم، نبی اکرم ﷺ کے دربار

میں سر جھکائیں، شرمندگی کے ساتھ حاضر ہوں، تلملا کر فریادی بنیں اور عرض کریں کہ

اے شافعِ اُمم! شہِ ذی جاہ! لے خبر

لہ لے خبر مری اللہ لے خبر

دریا کا جوش ناؤ کا بیڑا نہ ناخدا

میں ڈوبا تو کہاں ہے مرے شاہ لے خبر

منزل کڑی ہے رات اندھیری میں نابلد
 اے خضر لے خبر مری اے ماہ لے خبر
 پہنچے پہنچے والے تو منزل ، مگر شہا
 اُن کی جو تھک کے بیٹھے سر راہ لے خبر
 مجرم کو بارگاہِ عدالت میں لائے ہیں
 تکتا ہے بے کسی میں تری راہ لے خبر
 اہل عمل کو ان کے عمل کام آئیں گے
 میرا ہے کون تیرے سوا آہ لے خبر
 مانا کہ سخت مجرم ونا کارہ ہے رضا
 تیرا ہی تو ہے بندۂ درگاہ لے خبر
 صَلَّى اللهُ عَلَيْكَ يَا رَسُولَ اللهِ
 وَسَلَّمَ عَلَيْكَ يَا حَبِيبَ اللهِ

ایک وہ خوشی نصیب تھے جنہوں نے سرکارِ کی ظاہری زندگی کا مبارک زمانہ پایا
 بے پردہ و بے حجاب دربار میں حاضری کا بار ملا ظاہرہ آنکھوں سے جمال رعنا و رخِ زیبا
 دیکھنا نصیب ہوا اُن آنکھوں پر ہماری آنکھیں قربان جو.....

از حضرت کافی رحمۃ اللہ علیہ

دیکھتے جلوۂ دیدار کو آتے جاتے
 گلِ نظارہ کو آنکھوں سے اٹھاتے جاتے
 ہر سحرِ رُوئے مبارک کی زیارت کرتے
 داغِ حرماں دلِ محزونوں سے مٹاتے جاتے
 سرِ شوریدہ کو گیسو پہ ، تصدق کرتے

دل دیوانہ کو ، زنجیر پنھاتے جاتے
 پائے اقدس سے اٹھاتے نہ کبھی آنکھوں کو
 روکنے والے اگر لاکھ ہٹاتے جاتے
 قدم پاک کی گر خاک ہی ہاتھ آ جاتی
 چشم مشتاق میں بھر بھر کے لگاتے جاتے
 دشت طیبہ میں ترے ناقہ کے پیچھے پیچھے
 دھجیاں جیب و گریباں کی اڑاتے جاتے
 کافی کشتہ دیدار کو زندہ کرتے
 لب اعجاز اگر آپ ہلاتے جاتے

آج ہماری آنکھیں اس نعمت سے محروم..... ہم دن رات اسی رنج میں مغموم
 وہ مدینہ میں ہماری ظاہری آنکھوں سے مستور..... ہم ہند میں اُس سر زمین سے ہزاروں میل دور
 مولا تعالیٰ نے گناہ بخشوانے کے لیے اُن کا در بتایا..... خود حضور صَلَّی اللہُ عَلَیْہِ وَاٰلِہٖ وَسَلَّمَ نے وعدہ فرمایا... کہ

مَنْ زَارَ قَبْرِي وَجَبَتْ لَهُ شَفَا عَتِي

جس نے میری قبر انور کی زیارت کی اُس کا بخشوانا میرے ذمہ کرم پر واجب ہو

گیا۔

پھر یہ بھی بتایا کہ.....

مَنْ زَارَنِي بَعْدَ مَمَاتِي فَكَأَنَّكَ زَارَنِي فِي حَيَاتِي

جس نے میرے اس عالم سے پردہ کرنے کے بعد میری زیارت کی اُس نے

گویا میری ظاہر زندگی میں اپنی ظاہری آنکھوں سے میری زیارت کی۔

بلکہ انتہائی شفقت و محبت کے ساتھ اپنے دربار میں حاضر ہونے پر تاکید و تمبیہ

کرتے ہوئے فرمایا کہ.....

مَنْ حَمَّ وَكَمْ يَذُرُّنِي فَقَدْ جَفَانِي

جس نے حج کیا اور میری زیارت کونہ آیا اس نے مجھ پر ظلم کیا

اس لئے گنہگار حاضری مدینہ طیبہ کے لئے تڑپتے اور دن رات درد بھرے دل

سے تمنائیں کرتے ہوئے کہتے ہیں کہ.....

مرے دل میں ہے آرزوئے مدینہ..... چلوں ہند سے کاش سوئے مدینہ

مری جاں ہو قیر مبارک پہ قرباں..... مری خاک ہو خاک کوئے مدینہ

نہ ہے جان تن میں نہ پہلو میں دل ہے..... سدھارے وہ پہلے ہی سوئے مدینہ

الہی! بحق نبی محمد ﷺ اب دکھا دے..... ہے کب سے مجھے جستجوئے مدینہ

نہ ہے زور و قوت نہ ہے مال و دولت..... مگر شوق رہ رہے سوئے مدینہ

یہ مختار عاصی بھی پہنچے خدایا

طفیل محمد ﷺ بہ کوئے مدینہ

اس دربار پر انوار کا دروازہ ہدیہ آج بھی کھلا ہوا ہے، قسمت والے ہیں جو وہاں

حاضری کا شرف پاتے، اپنا ذکر اُسنا تے، اُن مبارک جالیوں کو آنکھوں سے لگاتے اور

اپنی عرض ان الفاظ میں پیش فرماتے ہیں کہ.....

يا شفيع المذنبين! بار گناہ آورده ام

بردرت ایں بار با پشتِ دوتاہ آورده ام

یا رسول اللہ ﷺ! بدرگاہت پناہ آورده ام

ہچو کاہ عاجزم، کوہ گناہ آورده ام

چشمِ رحمت برکشا، موئے سپید من مگر

گرچہ از شرمندگی روئے سیاہ آورده ام

غیر تو بجا و ماویٰ نیست در ہر دوسرا

رحم کن یا سیدی حال تباہ آورده ام
عجز و بے خویشی و دل ریشی و درد
ایں ہمہ بر دعویٰ عشقت گواہ آورده ام
گرچہ عصیاں بے حد و اما نظر بر رحمت
آیت لَا تَلْنَطُوا بر خود گواہ آورده ام

متعدد آثار اس امر پر گواہ کہ بعد وصال سرکار صلی اللہ علیہ وسلم، بعض گنہگار حاضر دربار
ہوئے فریادی بنے اور عرض کیا کہ.....

یا رسول اللہ صلی اللہ علیہ وسلم! ہم خدا کے بھیجے ہوئے اپنے گناہوں کو بخشوانے
سرکار کے آستانے پر حاضر ہیں توبہ کرتے ہیں گناہوں سے باز آتے ہیں آپ بھی
استغفار فرمائیں اور ہمیں عذاب الہی سے بچائیں
سننے والوں نے سنا دیکھنے والوں نے دیکھا قہر انور سے آواز آئی کہ.....

”مبارک ہو تیرا گناہ بخشا گیا“

مبارک ہیں وہ جو سعادت حاصل کریں خوش نصیب ہیں وہ جو یہ مژدہ سنیں دور
افتادہ گنہگار خواب ہی میں دیدار کی تمنا کرتے اور درد بھرے دل سے یوں کہتے ہیں کہ

خوش نصیب ایسی عطا ہوں مرے مولیٰ آنکھیں
دیکھیں جی بھر کے جمال وہ بطحا آنکھیں
جلوہ فرما ہوں کبھی عالم رویا میں حضور صلی اللہ علیہ وسلم
ہم بصد شوق رکھیں زیر کف پا آنکھیں
ہوں مشرف جو زیارت سے رُخ انور کی
ایسی دے اپنی عنایت سے خدایا آنکھیں
حیف محروم ہیں حضرت کے در دولت سے

ورنہ انوارِ صفا دیکھتیں کیا کیا آنکھیں
 اے خدا! تیری عنایت ہو تو پھر بھی دیکھیں
 ٹھنکی باندھ کے وہ گنبدِ خضریٰ آنکھیں
 آپ کا نورِ بصیرت ہے جن آنکھوں میں ہنوز
 اہل بینش کی اُن آنکھوں پہ ہیں شیدا آنکھیں
 آرزوئے درِ احمد صلی اللہ علیہ وسلم میں جو بیتاب ہے جوشِ
 شوق سے دیکھتی ہیں، سوئے مدینہ آنکھیں

صَلَّى اللَّهُ عَلَيْكَ يَا رَسُولَ اللَّهِ

وَسَلَّمَ عَلَيْكَ يَا حَبِيبَ اللَّهِ

لیکن خواب میں زیارت پر نہ ہمیں اختیار نہ اس حالت کی توبہ کا ظاہر میں اعتبار
 حکمِ کردگار ہر زمانہ ہر وقت ہر ملک اور ہر مقام کے واسطے اپنی اصل پر برقرار کہ حاضر
 دربارِ سید ابرار و اخیار احمد صلی اللہ علیہ وسلم ہو جائیں۔ اس لئے حاضری کی آسان صورت
 مولیٰ تعالیٰ ہی نے بتائی اور سکھائی.....

إِنَّ اللَّهَ وَمَلَائِكَتَهُ يُصَلُّونَ عَلَى النَّبِيِّ
 يَا أَيُّهَا الَّذِينَ آمَنُوا صَلُّوا عَلَيْهِ وَسَلِّمُوا تَسْلِيمًا

(سورۃ الاحزاب: آیت: 56)

یقیناً اللہ تعالیٰ اپنے نبی پر رحمت بھیجتا اور اُس کے فرشتے ان پر رحمت لے کر آتے ہیں
 اے ایمان والو! تم بھی اُن کے لیے دعائے رحمت کرو (درود بھیجو)
 اور ادب کے ساتھ اُن کے دربار میں سلام بجالاؤ۔
 حضور صلی اللہ علیہ وسلم نے فرمایا کہ.....

إِنَّ أَوْلَى النَّاسِ بِئِيْ أَكْثَرِهِمْ عَلَى صَلَوةٍ

آدمیوں میں مجھ سے سب سے زیادہ قریب وہ ہے

جو مجھ پر سب سے زیادہ درود پڑھتا ہے۔

صحابہ نے حضور صَلَّی اللہُ عَلَیْہِ وَاٰلِہٖ وَسَلَّمَ سے دریافت کیا کہ

”یا رسول اللہ صَلَّی اللہُ عَلَیْہِ وَاٰلِہٖ وَسَلَّمَ جو لوگ آپ سے دُور ہیں اور جو لوگ آپ کے بعد آئیں

گئے، کیا حضور صَلَّی اللہُ عَلَیْہِ وَاٰلِہٖ وَسَلَّمَ کو اُن کے دُرو کی خبر ہوتی ہے؟“

حضور صَلَّی اللہُ عَلَیْہِ وَاٰلِہٖ وَسَلَّمَ نے فرمایا کہ.....

اسْمَعُ صَلَوةَ اٰہْلِ مَحَبَّتِیْ وَاَعْرِفُهُمْ وَتَعْرِضُ عَلَیَّ صَلَوةَ غَیْرِہُمْ ط

اپنے محبت والوں کے دُرو کو خود اللہ کے سنوانے سے سنتا ہوں اور میں انہیں

پہچانتا ہوں اور دوسروں کے دُرو میرے سامنے فرشتوں کے ذریعہ پیش کئے جاتے

ہیں۔

پس دربار سرکار میں حاضری کا بہترین ذریعہ کثرتِ دُرو۔ حقیقت یہ ہے کہ ہم

نے انہیں دور سمجھا ہے ورنہ وہ آقا و مولیٰ (روحی فداہ) تو ایمان والوں سے اُن کی جان

سے بھی زیادہ قریب ہیں، قرآنِ کریم میں ارشاد ہے کہ.....

الَّذِیْنَ اٰوَلٰی بِالْمُؤْمِنِیْنَ مِنْ اَنْفُسِہُمْ (سورۃ الاحزاب: آیت: 6)

میں مکرم صَلَّی اللہُ عَلَیْہِ وَاٰلِہٖ وَسَلَّمَ تو ایمان والوں سے اُن کی جان سے بھی زیادہ قریب (یا اُن کی

جان سے بھی زیادہ پیارے) ہیں۔

لغت میں ولاء کے معنی ہیں قرب و نزدیکی، اُوٰلیٰ کے معنی ہوئے سب سے زیادہ

قریب، مومن کی تعریف حضورِ اکرم صَلَّی اللہُ عَلَیْہِ وَاٰلِہٖ وَسَلَّمَ نے یہ بتائی کہ.....:

لَا یُوْمِنُ اَحَدُکُمْ حَتّٰی اَکُوْنَ اَحَبَّ اِلَیْہِ مِنْ نَفْسِہٖ وَمَالِہٖ

وَوَالِدِہٖ وَالنَّاسِ اَجْمَعِیْنَ ط

تم میں سے کوئی مومن نہ ہوگا جب تک کہ میری ذات اُس کو اپنی جان، مال، اولاد

اپنے والدین اور تمام آدمیوں سے زیادہ پیاری نہ ہو جائے۔

پس ایمانِ کامل اسی وقت حاصل ہوگا جب دل میں سرکارِ دو عالم صَلَّی اللہُ عَلَیْہِ وَاٰلِہٖ وَسَلَّمَ کی محبت اس درجہ پر پہنچے یقیناً وہ مقام نصیب ہو کہ سرکارِ دو عالم صَلَّی اللہُ عَلَیْہِ وَاٰلِہٖ وَسَلَّمَ اپنے رب کے سنوانے سے بے پردہ و بے حجاب اُس مومنِ کامل کے درود و سلام کو سنیں اور جواب دیں۔ یہی ہے حضور کی ترکیبِ مومن جب اس مقامِ محبت میں کامل ہو جاتا ہے نہ صرف یہ کہ حضور صَلَّی اللہُ عَلَیْہِ وَاٰلِہٖ وَسَلَّمَ اُس کے کلام و سلام کو سنتے بلکہ یہ خود بھی حضوری کا لطف پاتا ہے۔

صاحبِ حال حضرت جامی رحمۃ اللہ علیہ اسی مقام پر فرماتے ہیں

لِیْ حَبِیبِ عَرَبِیِّ مَدَنِیِّ قَرَشِیِّ
 کہ بود درِ غمش مایہ شادی و خوشی
 فہم رازش چہ گنم او، عربی من عجمی
 لاف مہرش چہ زخم او، قرشی من حبشی
 گرچہ صد مرحلہ دوراست ز پیشِ نظرم
 وَجِہَةٌ فِی نَظَرِیْ کُلِّ غَدَاةٍ وَعِشِیْ
 جامی اربابِ وفا جو رہِ عشقش نزوند
 سرِ مبادت کہ ازیں راہِ قدم باکشی

مشہور حدیث ہے کہ.....

مَنْ أَحَبَّ شَيْئًا أَكْثَرَ مِنْ ذِكْرِهِ

جو شخص کسی سے محبت رکھتا ہے اسی کا ذکر کرتا ہے۔

حضرت جوہر رحمۃ اللہ علیہ فرماتے ہیں کہ.....

محبت جس کی ہوتی ہے اسی کا ذکر کرتے ہیں
 زباں پر میری جو نام محمد صَلَّی اللہُ عَلَیْہِ وَاٰلِہٖ وَسَلَّمَ اور کیا آئے

پس اگر سرکار سے محبت ہے دُرُود کی کثرت ہے کہ یہی ”یاد“ کی بہترین صورت ہے۔ اسی میں عاشق کو لذت اور اسی میں اُس کے دل کا چین اور جان کی راحت۔

نہ تنہا عشق از دیدار خیزد

بسا کیس دولت از گفتار خیزد

عشق و محبت صرف محبوب کی صورت دیکھ کر ہی نہیں پیدا ہوتی بلکہ اُس کی باتیں سنتے سنتے بھی پیدا ہو جاتی ہے۔ مثلاً اگر کوئی شخص ہمارے سامنے کسی حسین و جمیل کے حسن و جمال کا ذکر بار بار کرے، یا ہم خود بار بار اُس کی یادِ دل و زبان پر لائیں، نفسیاتی اصول پر یقیناً جیسے جیسے یہ سلسلہ بڑھے گا، محبت بھی بڑھتی جائے گی، یقیناً محبوب کی ہر ادا بھائیگی، اُس کی صورت، اُس کی سیرت، دل میں جگہ پائے گی، بلکہ رفتہ رفتہ وہی صورت، وہی صورت اس پیکر میں اُتر آئے گی۔

اب اس یاد کی کیفیت پر غور کیجئے ذِکْرٌ... ذِکْرٌ... مَذْکُورٌ... یاد... یاد کرنے والا... جس کی یاد کی جائے، یہ تین چیزیں ہیں۔ ابتدائی دور میں ہم کسی کو یاد کرنا چاہتے ہیں مگر غیر کی یاد درمیان میں آتی ہے، دل کو اپنی طرف لگاتی ہے اور اُس یاد کو بھلاتی ہے۔ یہ ہے درجہ کہ ذاکر (یاد کرنے والا) ذکر (یاد) پر غالب آنا چاہتا ہے۔ ضرورت یہ ہے کہ یہ کوشش جارہی رہے، آرام طلب نفس ہزار روکے، لاکھ منع کرے، دوسو سے اور خطرے کتنے ہی کیوں نہ آئیں، دُنیا کی دلچسپیاں کتنا ہی کیوں نہ بھجائیں اور اپنے اندر پھنسائیں، ہم باز نہ آئیں، یادِ محبوب کئے جائیں کہ.....

مَنْ لَگت لَگت لَگت ہے..... بھوں بھاگت بھاگت بھاگت ہے

دل لگتے لگتے لگتا ہے..... غفلت جاتے ہی جاتے جاتی ہے

جب نفس پر غلبہ پائیں اسی یاد میں ڈوب جائیں، کچھ مدت میں اپنے آپ یہ

حالت پیدا ہوگی کہ ذکر (یاد) ذاکر (یاد کرنے والے) پر غالب آجائے۔ اس درجہ کہ

اب اس یاد کو رو کے بھی تو نہ رُکے غافل ہونا چاہئے بھی تو نہ ہو سکے۔

۔ نے زتا رو نے زچوب و نے ز پوست

خود بخودی آید اس آواز دوست

اس مقام پر ذکر محبوب ذاکر و طالب پر اس درجہ غالب اور وہ ذکر سے اس قدر مغلوب کہ گویا خود درمیان سے غائب، غلبہ نہ کر اس وقت وہ کیفیت طاری کرتا ہے کہ جس طرح ذکر ذاکر پر غالب آیا رفتہ رفتہ مذکور جس کی یاد کی گئی ذکر پر غالب آجاتا ہے اب نہ ذکر ہے نہ ذکر مذکور ہی مذکور ہے اور ہر اعتبار سے اس کا ظہور۔

(مشنوی معنوی)

تور، او، در یمن و یسر و تحت و فوق

بر سرد در گردنم مانند طوق

محبت رسول اللہ ﷺ جب اس ذکر مقبول محبوب الہی ﷺ میں محو مستغرق ہو کر اس مقام پر فائز ہوتا ہے فنا فی الرسول کہلاتا ہے۔ اقوال، اعمال، افعال ہر حال میں سراپائے رسول جلوہ نما ہے یہی مقام محبوبیت اور اسی کی طرح اس مبارک آیت میں اشارہ کہ.....

قُلْ إِنْ كُنْتُمْ تُحِبُّونَ اللَّهَ فَاتَّبِعُونِي يُحْبِبْكُمُ اللَّهُ (سورہ آل عمران: 31)

یا رسول اللہ ﷺ! آپ ان سے فرما دیجئے کہ اگر تم اللہ کو چاہتے ہو میرا اتباع کرو۔ میرے سانچے میں ڈھلو، میرے وجود میں اپنے آپ کو گم کرو۔ اللہ (جل جلالہ) تم کو اپنا محبوب بنا لے گا۔

اور اللہ کا محبوب بننے والوں کی شان کا حدیث قدسی میں اس طرح بیان اللہ تعالیٰ خود فرماتا ہے کہ میرا محبوب بندہ مقام محبوبیت پر پہنچ کر میری ہستی میں ایسا گم ہو جاتا ہے کہ.....

بِي يَسْمَعُ بِي يَبْصُرُ بِي يَبْطِشُ بِي يَمُشِي

مجھی سے سنتا ہے، مجھی سے دیکھتا ہے، مجھی سے پکڑتا ہے، مجھی سے چلتا ہے یعنی

صفاتِ ربانی اس آئینہ میں جلوہ دکھاتی ہیں اور ۔

گفتہ او گفتہ اللہ بود

گرچہ از حلقوم عبداللہ بود

یعنی اس کیفیت کا ظہور ہوتا ہے کہ اگرچہ آواز بندۂ خدا کے گلے سے نکلتی ہے مگر

اُس کا حکم خدا کا حکم، اُس کا فرمان خدا کا فرمان، یہی وہ مقامِ محبوبیت ہے جس کو ایک

اعتبار سے "مقامِ خَلِيفَةُ اللَّهِ فِي الْأَرْضِ" یا مقامِ اِنْسَانِ كَامِلٌ سے تعبیر کیا جاتا

ہے اور دوسرے اعتبار سے فَنَّا فِي اللَّهِ وَبَقَا بِاللَّهِ كَا دَرَجَةٍ دِيَا جَاتَا ہے اسی کیفیت کی تمنا

ایک طالبِ زار اس انداز پر کرتا ہے ۔ (از علیم)

اے جانِ جہاں اے روحِ رواں، بس تو ہی رہے اور میں نہ رہوں

میں تجھ میں ہوں گم، تو مجھ میں عیاں، بس تو ہی رہے اور میں نہ رہوں

اول بھی تو ہی، آخر بھی تو ہی، باطن بھی تو ہی، ظاہر بھی تو ہی

میں جو کچھ ہوں، ہوں تجھ میں نہاں، بس تو ہی رہے اور میں نہ رہوں

فِي اِنْفِيسِمْ كَا بَعِيدِ طَلِي، وَ هُوَ مَعْلَمٌ كَا زَمْرٍ كَطَلِي

ہو سمع بھی تو، اور تو ہی زباں، بس تو ہی رہے اور میں نہ رہوں

یہ میں اور تو کا فرق مٹے مگر فضل سے تیرے پردہ اٹھے

پھر تو ہی عیاں ہو، تو ہی نہاں، بس تو ہی رہے اور میں نہ رہوں

کہتا ہے علیم خستہ جگر، دن رات یہی با دیدۂ تر

اے جلوہ نمائے کون و مکاں بس تو ہی رہے اور میں نہ رہوں

اسی مقام کی دعوت دینے، زبانی پیغام پہنچانے اور اپنا نمونہ دکھانے کے لیے

حضور نبی امی فدلاہ ابی وامی ﷺ کی بعثت ہوئی۔ حضور ﷺ نے دلوں کی صفائی کا وہ طریقہ سکھایا کہ نہ صرف ہزلیات و سینات اور خرافات و توہمات کے داغ قلب سے دور ہوں بلکہ تمام حجابات اٹھ جائیں اور پردہ علم سے تجلیات حکمت جلوہ دکھائیں، آئینہ قلب میں انور حقیقت پر توکلن ہوں، اسرار معرفت و ودیعت کئے جائیں اور تخلیق انسانی کا منشا پورا ہو جائے رَزَقْنَا اللّٰهُ وَاَيُّكُمْ مَوْلٰی تَعَالٰی، ہمیں تمہیں سب کو یہ سعادت اور یہ حالت نصیب فرمائے.....

امین ثُمَّ امین

بِجَاهِ طَه وَاِسَ

صَلَّى اللّٰهُ تَعَالٰی عَلَيْهِ وَعَلَىٰ اٰلِهِ وَصَحْبِهِ اَجْمَعِيْنَ -

صَلَّى اللّٰهُ عَلَيْكَ يَا رَسُوْلَ اللّٰهِ

وَسَلَّمَ عَلَيْكَ يَا حَبِيبَ اللّٰهِ



محفل میلادِ مبارک

محفل میلادِ مبارک کیا ہے؟ یا محبوبِ رب العالمین صَلَّی اللہُ عَلَیْہِ وَاٰلِہٖ وَسَلَّمَ کی ایک صورت۔ اس میں کیا ہوتا ہے؟ اور کیا ہونا چاہیے؟ ذکرِ پاک سرکارِ رسالت صَلَّی اللہُ عَلَیْہِ وَاٰلِہٖ وَسَلَّمَ اُن کا حلیہ اُن کی شکل اُن کے حسب اُن کے نسب اُن کے اخلاق اُن کے عادات کا بیان اور کھڑے بیٹھے ہر حالت میں اُن پر صلوة و سلام محفل میلاد کیوں منعقد کی جاتی ہے؟ محض اسی لیے کہ جن کی محبت عین ایمان ہے اُن کی محبت صحیح معنی میں پیدا ہو اُن کے اتباع و پیروی کا سودا ہو ورنہ زندگی کا معاصر سے پاک ہو اور محبوب کا جلوہ اُس میں ہو پیدا ہو یا جس قدر محبت ہے اُس میں اضافہ ہو وہ ترقی پائے اور آخر اس درجہ عشق تک پہنچائے جہاں ماسوائے محبوب نیست و نابود ہو جائے کہ.....

الْعِشْقُ نَارٌ يَحْرِقُ مَا سِوَى الْمَعْشُوقِ

عشق وہ آگ ہے جو معشوق و محبوب کے سوا سب کچھ جلا دیتی ہے۔

اسی غرض سے محمود مسعود کو حاصل کرنے کے لیے محفل میلاد شریف ایک بہت مجرب اور سب سے زیادہ مستحسن عمل ہے۔ اکابر سلف صالحین اور اولیائے کاملین کا معمول اور ساری دُنیا کے سچے مسلمانوں میں مقبول۔ اس عمل کی اصل قرآن کریم میں اس طرح موجود ہے کہ مولیٰ تعالیٰ فرماتا ہے۔

فَاذْكُرُونِي اَذْكُرْكُمْ

میں تو تمہیں یاد رکھتا ہوں تم بھی تو ہمیں یاد کیا کرو۔

پھر حدیث قدسی میں اسی مولائے کریم جل مجدہ کا ارشادہ کہ

جَعَلْتُ بِكَ بِكَرِي

یا رسول اللہ ﷺ میں نے آپ کے ذکر کو اپنا ذکر قرار دیا ہے۔

نیز ارشاد خداوندی کہ.....

أَمَّا بِنِعْمَةِ رَبِّكَ فَحَدِّثْ - ﴿سورۃ النحل: ۱۱﴾

البتہ آپ اپنے رب کی نعمت کا بیان فرمائیے۔

اب سوچئے کہ وجود باوجود سرکارِ دو عالم، خلقت و پیدائش محبوب رب اکرم، ولادت باسعادت، سید بنی آدم، بعثت حبیب معظم، روحی فداہ ﷺ ہی وہ زبردست نعمت ہے جس کا صدقہ اور طفیل تمام نعمتیں بلکہ تمام عالم و آدم۔ اسی لیے مولیٰ تعالیٰ نے کسی نعمت کا احسان اس طرح نہ بتایا کہ جس طرح پورے زور و قوت کے ساتھ اس نعمت کے متعلق فرمایا کہ.....

لَقَدْ مَنَّ اللَّهُ عَلَى الْمُؤْمِنِينَ إِذْ بَعَثَ فِيهِمْ رَسُولًا مِّنْ أَنفُسِهِمْ
يَتْلُوا عَلَيْهِمْ آيَاتِهِ وَيُزَكِّيهِمْ وَيُعَلِّمُهُمُ الْكِتَابَ وَالْحِكْمَةَ

﴿ پارہ نمبر ۴ سورۃ آل عمران، آیت نمبر ۱۶۴ ﴾

یقیناً اللہ تعالیٰ نے مومنین پر بڑا ہی احسان فرمایا کہ ان کے لیے ان ہی میں سے ایک ایسے رسول عظیم الشان کو مبعوث فرمایا جو انہیں اللہ تعالیٰ کی نشانیاں دکھاتے، ان کے دلوں کو صاف اور پاک بناتے اور کتاب و حکمت سکھاتے ہیں۔

اس نعمت کے تذکرہ اور اسی احسان کے مظاہرے کے لیے عالم ارواح میں محفل سجائی جاتی ہے۔ بہترین و پاکیزہ ترین مخلوق یعنی نبیوں اور رسولوں کی جماعت بلائی جاتی ہے اور سب سے پہلی ”عَمْدٌ مِّمْلَادُ النَّبِيِّ ﷺ“ عالم ارواح میں جس شان سے منائی جاتی ہے اس کی اجمالی کیفیت تاریخی واقعہ کی حیثیت میں اس طرح سنائی

جائی ہے کہ.....

وَإِذْ أَخَذَ اللَّهُ مِيثَاقَ النَّبِيِّينَ لَمَا آتَيْتُكُمْ مِنْ كِتَابٍ وَحِكْمَةٍ ثُمَّ
جَاءَكُمْ رَسُولٌ مُصَدِّقٌ لِمَا مَعَكُمْ لَتُؤْمِنُنَّ بِهِ وَلَتَنْصُرُنَّهُ قَالَ أَأَقْرَرْتُمْ
وَإِذْ أَخَذْتُكُمْ عَلَىٰ ذٰلِكُمْ اصْبِرُوا قَالُوا أَأَقْرَرْنَا قَالَ فَاشْهَدُوا وَأَنَا
مَعَكُمْ مِنَ الشَّاهِدِينَ ﴿٨١﴾

یا رسول اللہ صلی اللہ علیہ وسلم! اُس زمانہ کو یاد فرمائیں جب اللہ تعالیٰ نے نبیوں سے عہد لیا
کہ ہم تمہیں کتاب و حکمت عطا فرمائیں گئے پھر تمہارے پاس ایک ایسے عظیم الشان
رسول تشریف لائیں جو اُس کی تصدیق فرمائیں جو تمہارے ساتھ ہو اَلْبتہ ضرور تم پر
لازم ہے کہ اُن پر ایمان لاؤ اور اُن کی مدد کرو پھر اللہ نے فرمایا: بولو! تم سب نے اقرار
کیا میں اس پر تم سے عہد لے رہا ہوں۔ سب نبیوں کی روحوں نے جواب دیا کہ ہم
نے اقرار کیا۔ اللہ نے فرمایا کہ تم سب اُن کی نبوت و رسالت کی گواہی دو اور میں یعنی
اللہ بھی تمہارے ساتھ اُن کے گواہوں میں سے ہوں۔

انعتاد محفل میلاد میں اسی سنت الہی پر عمل ہے یہی عمل بے عملوں کو باعمل عالموں
کو کامل، کاملوں کو اکمل بنانے اور حاضری دربار پر انوار کی کیفیت قلب پر طاری کرنے
میں بے حد نافع و مجرب اور احسن و اجمل ہے، احباب کو دعوت دی جاتی ہے، خلقت
بلائی جاتی، محبوب کی محبوب سیرت بیان کی جاتی ہے اور اس سے سبق لینے کے لیے یہ
نوید پہنچائی جاتی ہے کہ پوری طہارت، کامل نظافت، صفائی اور صحیح نیت کے ساتھ
با ادب اس محفل پاک میں آئیں، ذکر مبارک سنیں اور انبیاء و مرسلین علیہم وعلیٰ مینا
الصلوة والتسلیم کے میثاق کی طرح اُن پر ایمان، اُن کی تصدیق اور اُن کی پیروی کا
عہد کریں۔

صَلَّى اللَّهُ عَلَيْكَ يَا رَسُولَ اللَّهِ وَسَلَّمْ عَلَيْكَ يَا حَبِيبَ اللَّهِ

تعیین وقت

وقت معین و مقرر کرنے کا اصول ہر سمجھ دار انسان کا معمول قرآن کریم نے یہی بتایا، شریعت نے یہی طریقہ سکھایا، فریضہ نماز کے لیے بھی اوقات کو معین فرمایا۔ قرآن پاک میں آیا.....

إِنَّ الصَّلَاةَ كَانَتْ عَلَى الْمُؤْمِنِينَ كِتَابًا مَّوْقُوتًا

﴿النساء: ۱۰۳﴾

نماز مومنوں پر اوقات کی پابندی کے ساتھ فرض کی گئی ہے۔

روزوں کے لیے رمضان المبارک کو خاص کیا گیا۔ قرآن کریم میں ارشاد ہوا...

فَمَنْ شَهِدَ مِنْكُمْ الشَّهْرَ فَلْيَصُمْهُ

﴿سورۃ البقرہ: ۱۸۵﴾


تم میں سے جو کوئی بھی رمضان کے مہینہ کو پائے اُس میں روزے رکھے۔

حج کے لئے بتایا گیا کہ.....

الْحَجُّ أَشْهُرٌ مَّعْلُومَاتٍ ﴿سورۃ البقرہ﴾

حج کے مہینے تو مقررہ ہیں

یہ تعین اوقات کیوں ہے؟ اس لیے کہ اوقات کی پابندی کے بغیر زندگی کا نظام ترتیب ہی نہیں پاسکتا۔ کھانے، پینے، سونے، جاگنے، نہانے، دوستوں سے ملنے، ملانے، مدرسوں میں اسباق پڑھنے، پڑھانے، سارے دینی و دنیوی کاموں کے لئے وقت معین کرنے کی ضرورت..... کہ اسی میں سہولت۔



محفل کی زینت

کسی نیک محفل کے لیے صاف پاک فرش بچھانا، چراغ سلگانا، قمقمے جلانا، حاضرین کو عطریات میں بسانا، مقام کو مہکانا، تہذیب و تمدن کے نوازمات میں سے ہیں، قرآن کریم میں ایسے ہی امور کے متعلق، کوتاہ بینیوں کے لئے تنبیہات اور ایمان والے مہذب و متمدن انسانوں کے لئے ہدایات کہ.....

قُلْ مَنْ حَرَّمَ زِينَةَ اللَّهِ الَّتِي أَخْرَجَ لِعِبَادِهِمُ وَالطَّيِّبَاتِ ط

(یا رسول اللہ صلی اللہ علیہ وسلم!) آپ فرمادیتے تھے کہ اللہ کی حلال کی ہوئی زینت اور

پاکیزگیوں کو جو اس نے اپنے بندوں کے لئے بنائی ہیں، کس نے حرام کیا؟

مسند و منبر و نعت خوانی

عالم دین، یہ اتباع سنت سید المرسلین صلی اللہ علیہ وسلم مسند و منبر پر جلوہ افروز کہ خطیب کے شایان شان یہی صورت، اگر کہیں عالم فاضل میسر نہیں، علماء کی تحریریں سنانے اور ان کی تقریریں پہنچانے کے لئے دین دار ذکر میلاد پڑھنے والے اس مسند پر بیٹھیں، کبھی کبھی ذوق و شوق بڑھانے، آتشِ محبت کو بھڑکانے، طبیعتوں کو گرمانے اور روح کو وجد میں لانے کے لیے خوش آواز نعت خواں، حضرت حستان رضی اللہ عنہما کے طریق پر عمل کریں کہ وہ بہ تعمیل ارشاد نبوی صلی اللہ علیہ وسلم منبر پر چڑھتے اور نعت رسول صلی اللہ علیہ وسلم کے قصیدے پڑھتے، کفار اس عمل سے جلتے اور عشاق کے دل بہلتے، حضور اکرم صلی اللہ علیہ وسلم ہمت بڑھاتے اور فرط مسرت میں اپنی چادر مبارک کا خلعت مرحمت فرماتے۔ اسی مبارک سنت پر عمل ہے، اور اس قسم کی مبارک محفل کے لیے اذن عام.....

ازر حضرت مولانا عبدالسمیع صاحب بیدل قدس سرہ

آءِ مشاقانِ محفل ، محفلِ میلاد میں
 رحمتیں بجد ہیں نازل محفلِ میلاد میں
 عطر ملنا ، بائنا شیرینی ، سلگانا بخور
 ہیں یہ اُمت کے مشاغل محفلِ میلاد میں
 ذکرِ حق ، نعتِ پیمبر ، اجتماعِ مومنین
 جمع ہیں یہ سب فضائل محفلِ میلاد میں
 گھر میں جب دھوپ آگئی گویا کہ سورج آگیا
 خود بدولت خود ہیں شامل محفلِ میلاد میں
 قاریِ میلاد جب اُٹھ کر لگے پڑھنے سلام
 سب اُٹھے محفل کی محفل محفلِ میلاد میں
 حیف اس پر جب کھڑے سب ہو جائیں وہ بیٹھا رہے
 ہو کے پابند سلاسل محفلِ میلاد میں
 کچھ تو اس محفل میں پایا ہے جو یوں آداب سے
 سر کے بل آتا ہے بیدل محفلِ میلاد میں

علمِ نفسیات کے ماہرین جانتے ہیں، بلکہ معمولی علم و عقل رکھنے والے بھی مانتے
 ہیں کہ انسان کے خیال اور تصور کی طاقت اُس کے وجود میں زبردست انقلاب پیدا
 کرنے والی ہوتی ہے۔ اگر ادھر ادھر کے خیالات کو دل سے ہٹائیں، ایک نقطہ پر
 دھیان جمائیں، محبوب و مطلوب کے تصور میں ڈوب جائیں، یہ کامل توجہ ایسا بے خود
 بناتی ہے کہ مطلوب و محبوب کی مکمل صورت سامنے آ جاتی ہے۔

مومن و مسلم دیدار پر انور سید ابرار و اخیر احمد مختار صلی اللہ علیہ وسلم کا طالب دیدار ہے اور حضوری کا طلبگار چونکہ یہ مشاہدہ محبت میں اضافہ اتباع سنت میں ترقی اور بالآخر جیسا کہ ابھی بتایا گیا مقام محبوبیت و انسان کامل تک رسائی کا ذریعہ پس اسی غرض و غایت کے لیے محفل سجائی جاتی ہے، خلقت بلائی جاتی ہے، قلبی آنکھوں سے دیدار پر انور کا متمنی محبوب صلی اللہ علیہ وسلم کی آمد آمد کے لیے صرف چاندنی و قالین کا فرش ہی نہیں بچھاتا بلکہ اپنی آنکھوں کو فرش راہ بناتا ہے، خس و خاشاک ظاہری سے زمین محفل ہی کو صاف نہیں کرتا بلکہ ماسوائے محبوب بیہودہ خیالات کو بھی دل سے ہٹاتا ہے، جھاڑ اور فانوس اور بہترین روشنی کے ققموں ہی سے مجلس کو نہیں سجاتا بلکہ آیات قرآنی و احادیث نبوی و بیان سیرت طیبہ سن کر شمع ایمانی کو روشن کرتا اور مردہ دل کو جلاتا ہے۔

ذکر محبوب شروع ہوا آنکھوں میں ایک سماں بندھا، اللہ اللہ! کیا وقت تھا جب

کچھ بھی نہ تھا.....

كَانَ اللَّهُ وَكَلَّمَ يَكُنْ مَعَهُ شَيْءٌ غَيْرُهُ (الحدیث)

اللہ ہی اللہ تھا اور اُس کے غیر کا پتہ نہ تھا۔

مولیٰ تعالیٰ خود فرماتا ہے.....

كُنْتُ كَنْزًا مَخْفِيًّا فَأَحْبَبْتُ أَنْ أَعْرَفَ فَخَلَقْتُ الْخَلْقَ (حدیث قدسی)

میں (اللہ تعالیٰ) ایک چھپا ہوا خزانہ تھا، مجھے یہ بات بھائی کہ میں پہچانا جاؤں،

پس میں نے خلقت کو پیدا کیا۔

وہ اللہ اپنے آپ کو پہنچوانے، اپنے کمالات کی نمائش فرمانے کے لئے ایک

نورانی، روحانی آئینہ بناتا ہے، اُس میں اپنا جلوہ دیکھتا اور دوسروں کو دکھاتا ہے۔ اُس

آئینہ کا نام محمد مصطفیٰ (رُوحِي لَهُ الْفِدَاءِ صلی اللہ علیہ وسلم) رکھا جاتا ہے۔ حدیث میں آیا۔

حضور صَلَّيْهِ عَلَيْهِ وَسَلَّمَ نے فرمایا.....

يَا جَابِرُ إِنَّ اللَّهَ خَلَقَ قَبْلَ الْأَشْيَاءِ نُورَ نَبِيِّكَ ط

اے جابر صَلَّيْهِ عَلَيْهِ وَسَلَّمَ یقیناً اللہ تعالیٰ نے سب چیزوں کے بنانے سے پہلے تمہارے نبی (صلی اللہ علیہ وسلم) کے نور کو پیدا فرمایا۔

شیخ فرید الدین عطار رحمۃ اللہ علیہ فرماتے ہیں.....

اُنچہ اوّل شد پدید از حبیب غیب
 بود نور پاک او بے ہیچ زیب
 چوں شد آں نور معظم آشکار
 در سجود افتاد پیش کردگار
 قرنہا اندر سجود افتادہ بود
 عمر ہا اندر رکوع استادہ بود
 سالہا ہم بود مشغول قیام
 در تشہد ماند ہم عمرے تمام
 از نماز نور آں دریائے راز
 فرض شد بر جملہ ' اُمت نماز

سب سے پہلے سرکارِ دو عالم نورِ مجسم احمد مجتبیٰ محمد مصطفیٰ صَلَّيْهِ عَلَيْهِ وَسَلَّمَ کے نورِ پاک کا ظہور ہوتا ہے۔ وہ نور مبارک حجابِ عظمت تک بلند ہوتا ہے اور بارگاہِ الہی میں سجدہ بجالاتا ہے، کبھی رکوع کی کیفیت اُس پر وارد کبھی قیام کی حالت اُس پر نمودار، اُس نورِ پاک کی یہ نورانی ادائیں ذاتِ باری کو ایسی بھاتی اور اتنی پسند آتی ہیں کہ آئندہ اُن کے اُمتیوں کے لئے عالمِ اجسام میں یہی ادائیں نماز کی صورت میں فرض کی جاتی ہیں۔
 یہی نور ہے اور تمام کائنات اسی نور سے ظہور..... سرکار فرماتے ہیں۔

أَنَا مِنْ نُورِ اللَّهِ وَالْخَلْقِ كُلِّهِمْ مِنْ نُورِي ط

میں اللہ کے نور کا ظہور ہوں اور ساری مخلوقات میرے نور کا ظہور

ادھر اللہ سے واصل ادھر مخلوق میں شامل

خواص اس برزخ کبریا میں ہے حرفِ مشدّد کا

عالمِ اجسام میں بصورتِ بشری اس نورِ معظم کی پہلی تجلی پیکر مبارک حضرت آدم

ﷺ ہوئی اور انہیں خَلِيفَةُ اللَّهِ فِي الْأَرْضِ کا نام دیا جاتا ہے۔ حضورِ اکرم ﷺ اپنا

نسب نامہ اس طرح بتاتے اور اپنے ذکر و ولادت کو خود ہی بیان فرماتے ہیں.....

أَهْبَطَنِي اللَّهُ إِلَى الْأَرْضِ فِي صُلْبِ أُمِّ وَحَمَلَنِي فِي السَّفِينَةِ مَعَ

نُوحٍ وَقَذَفَنِي فِي النَّارِ فِي صُلْبِ إِبْرَاهِيمَ ط

زمین پر اللہ تعالیٰ نے میرا ظہور پشتِ آدم (ﷺ) میں فرمایا جب حضرت نوح

ﷺ کشتی میں سوار ہیں میرے نور کا اس وجود میں ظہور، حضرت ابراہیم ﷺ جب

آتشِ نمرود میں ڈالے جاتے ہیں میرا نور اُس وقت اُن کی پشت میں مستور، اسی نور

سے جمالِ حضرت اسمعیل ﷺ پر نور، اسی نور کا جبین حضرت خواجہ عبداللہ میں ظہور،

یہی نور ہے جو اپنے کمالِ ظہور کے لئے حضرت آمنہ خاتون ﷺ کو ودیعت (سپرد) کیا

جاتا ہے جہاں صورتِ جسمانی اختیار فرما کر

محمد..... و..... احمد

روحی فدائے..... ﷺ..... نام پاتا ہے



حلیہ مبارکہ

نورانی صورت، جسمانی صورت، موہنی طلعت، کیسی دلربا، میانہ قد، موزوں اندام، سُرخ و سپید رنگ، پیشانی کشادہ، ابرو و پوست، بلند بینی، سبک چہرہ، دہانہ کشادہ، دندان مبارک سچے موتیوں سے زیادہ چمکدار نہ بالکل ملے جُلے نہ درمیان میں زیادہ فاصل، گردن اونچی، سر بڑا، سینہ کشادہ، ریش مبارک گھنی، آنکھیں سیاہ و سرگیں، پلکیں بڑی بڑی، شانے گوشت سے بھرے ہوئے، مونڈھوں کی ہڈیاں چوڑی چکلی، سینہ مبارک میں ناف تک بالوں کی ہلکی تحریر، شانوں اور کلائیوں پر باریک روئیں، ہتھیلیاں گوشت سے بھری ہوئی، کلائیوں لانی، پاؤں کی ایڑیاں نازک اور ہلکی، پاؤں کے تلوے بیچ سے ذرا خالی رُوحي وَقَلْبِي فِدَاكَ يَا رَسُولَ اللَّهِ۔

اللَّهُمَّ صَلِّ وَسَلِّمْ عَلَيْهِ وَعَلَىٰ آلِهِ بِقَدْرِ حُسْبِهِ وَجَمَالِهِ
وَكَمَالِهِ وَعَلَىٰ وَارثِ حَالِهِ

بصورتِ آدم، ظہورِ اول کے وقت ملائکہ حکمِ سجدہ پاتے ہیں۔ قرآنِ کریم میں

ارشاد خداوندی کہ.....

وَإِذْ قُلْنَا لِلْمَلَائِكَةِ اسْجُدُوا لِآدَمَ فَسَجَدُوا ﴿سورة البقرہ: ۳۳﴾

جب ہم نے فرشتوں کو حکم دیا کہ آدم علیہ السلام کو سجدہ کرو تو انہوں نے سجدہ کیا۔

اب ظہورِ آخر کا وقت آتا ہے..... مولا تعالیٰ فرماتا ہے

إِنَّ اللَّهَ وَمَلَائِكَتَهُ يُصَلُّونَ عَلَى النَّبِيِّ ﴿سورة الاحزاب: ۵۶﴾

یقیناً اللہ تعالیٰ اور اس کے فرشتے نبی کریم ﷺ پر درود بھیجتے ہیں۔

اسی ارشاد کا ایک مظاہرہ ہے، رحمت کردگار دولت کدہ آمنہ خاتون پر شمار ہے،

تمام مکانِ بقیع، انوار ہے، ملائکہ صفیں باندھے مولد شریف میں حاضر ہیں، حورانِ بہشتی

استقبال سرکار کی منتظر ارواح انبیاء و مرسلین صلوة اللہ علیہم اجمعین خراج تصدیق و تائید و نصرت پیش کرنے کے لئے حسب وعدہ سراپا انتظار ہمیں اسی آئیہ مبارکہ میں حکم دیا جاتا ہے۔

يَا أَيُّهَا الَّذِينَ آمَنُوا صَلُّوا عَلَيْهِ وَسَلِّمُوا تَسْلِيمًا ط ﴿سورة الاحزاب: ۵۶﴾

اے ایمان والو! تم بھی اسی پر درود بھیجو (اور جس طرح آداب بجالاتے ہوئے سلام کرنا چاہیے) (اسی انداز پر) سلام عرض کرو۔

اسی حکم کی تعمیل ہے کہ ہم محفل ذکر میلاد مصطفوی میں حاضر اور بیٹھے بیٹھے صلوة و سلام میں مشغول کہ حالت نماز صورت قعود میں بھی ”السَّلَامُ عَلَيْكَ أَيُّهَا النَّبِيُّ وَرَحْمَةُ اللَّهِ وَبَرَكَاتُهُ ط“ (اے نبی کریم صلی اللہ علیہ وسلم آپ پر سلام ہو اور اللہ کی رحمت اور اُس کی برکتیں) کہنا شریعت میں منقول اور مسلمانوں کا معمول۔

ابھی ابھی بتایا گیا کہ ذکر سید المرسلین عین ذکر رب العالمین۔ ذکر الہی کے لئے قرآن کریم میں فرمایا گیا..... سمجھداروں کو بتایا گیا کہ

الَّذِينَ يَذْكُرُونَ اللَّهَ قِيَامًا وَقُعُودًا وَعَلَىٰ جُنُوبِهِمْ ط

سمجھ دار وہ ہے جو اللہ کا ذکر کرتے ہیں (کبھی) کھڑے ہو کر (کبھی) بیٹھ کر اور کبھی اپنی کروٹوں پر۔

ہمیں سمجھایا گیا کہ ذکر کھڑے ہو کر ہو یا بیٹھ کر، حالت رکوع میں ہو یا سجود میں ہر طرح مستحسن و محمود اس کی اصل قرآن کریم میں موجود پس جو شخص حالت قیام میں اللہ کے محبوب پر صلوة و سلام کو ناجائز ٹھہرائے بدعت بتائے..... اُس کا فرض ہے کہ قرآن و حدیث سے اس پر دلیل لائے۔

اندازِ سجود خاتم النبیین صلی اللہ علیہ وسلم میں غیر خدا کے لئے حرام اور ذات واجب الوجود کے لئے مخصوص، جس کے لئے احادیث میں بہت سے نصوص قیام کی حرمت پر یا کراہت

پر نہ کوئی دلیل نہ کوئی برہان۔ اس لئے مباح اپنی اصل پر قائم اور اچھے نتیجے کے سبب اپنے مقام پر مستحسن و مستحب۔

ابھی ابھی فلسفہ نفسیات کا یہ نکتہ سمجھایا گیا کہ تصور و خیال کو ہماری زندگی کے کارناموں میں بڑا دخل ہے۔ جب یہ تصور بندھا کہ ہم دربارِ سرکار میں حاضر ہیں اور عالم خیال ہی میں سہمی دیدار کے اُمیدوار، مشتاقانہ و والہانہ انداز میں مستانہ وار بھکاری بنیں، جمولیاں پھیلائیں، سچے منگتا کی طرح آداب بجالائیں، مالک و قاسم صَلَّی اللہُ عَلَیْہِ وَاٰلِہٖ وَسَلَّمَ کی بارگاہ میں قصیدہ خوانی کریں، اُن کی شانِ عطا کو وسیلہ بنائیں کہ.....

ڈوبی ناویں تراتے یہ ہیں..... ہلتی نیویں جھاتے یہ ہیں

ٹوٹی آسیں بندھاتے یہ ہیں..... چھوٹی نبضیں چلاتے یہ ہیں

اُن کے ہاتھ میں ہرکنجی ہے..... مالک کل کہلاتے یہ ہیں

رب ہے معطی، قاسم یہ ہیں..... رزق اُس کا ہے، کھلاتے یہ ہیں

اپنی بنی ہم آپ بگاڑیں..... کون بنائے، بناتے یہ ہیں

کہدو رضا سے خوش ہو خوش رہ..... مژدہ رضا کا سُناتے یہ ہیں

ہاں! ہاں! تصور جمائے، خیالات این و اُن کو بھلائیے، جہینِ نیاز کو جھکائیے اور

اپنی فریاد انھیں اس طرح سُنائیے.....

ظلمت عالم پر چھائی ہے، اے نورِ ہدایت جلوہ دکھا

آفت دُنیا پر آئی ہے، اے آیہء رحمت جلوہ دکھا

عصیاں کے شعلے بھڑکتے ہیں، الحاد کی بجلی گرتی ہے

اے ابر کرم رحمت برسا، اے نجمِ سعادت جلوہ دکھا

دجال فریب میں لاتے ہیں، بہلاتے ہیں پھسلاتے ہیں

دین حق سے بھٹکاتے ہیں، اے ختم رسالت جلوہ دکھا

اے حُسنِ ازل کے ظہور تم ، اے منظرِ خاصِ نورِ قدم
 اے جانِ صباحتِ جلوہ دکھا ، اے کانِ ملاحتِ جلوہ دکھا
 اے دعوتِ ابراہیم ذرا ، چہرے سے نقاب کو اپنے اٹھا
 موسیٰ عَلَیْہِ السَّلَام کی اشارت! جلوہ دکھا، عیسیٰ عَلَیْہِ السَّلَام کی بشارتِ جلوہ دکھا
 قدسی دربار میں حاضر ہیں ، حوریں سرکار میں حاضر ہیں
 سب استقبال میں حاضر ہیں ، ہے وقتِ ولادتِ جلوہ دکھا
 مشتاقِ جمالِ علیمِ حزیں ، بکمالِ خشوعِ جھکا کے جبیں
 کرتا ہے عرض کہ اے شہِ دیں ، اے صاحبِ قدرتِ جلوہ دکھا

صَلَّى اللّٰهُ عَلَيْكَ يَا رَسُولَ اللّٰهِ

وَسَلَّمَ عَلَيْكَ يَا حَبِيبَ اللّٰهِ

سبحان اللہ! کیا نورانی سماں ہے گویا چاند تارے بھی استقبالِ سرکار میں زمین کی
 طرف جھک آئے ہیں۔ حضرت آمنہ خاتون رَضِيَ اللهُ عَنْهَا فرماتی ہیں کہ قبلِ ولادتِ باسعادت
 ایک نور مجھ سے بلند ہوتا ہے جس سے تمام پردے اٹھ جاتے ہیں، شام کے محلات
 تک آنکھوں کے سامنے آتے ہیں۔

شیخ عبدالحق محدث دہلوی رَضِيَ اللهُ عَنْهُ ارشاد فرماتے ہیں.....

شبِ میلادِ محمدِ چہ شبِ روشن بود
 کز حرم تا بہ حدِ شامِ منورِ گردید
 حرم و شامِ چہ؟ کز مشرق و مغربِ نورش
 ہمہ را گشت محیط و ہمہ جا در گردید

بہار کا وقت ہے بہار کا سماں اور ربیع الاول یعنی بہار کا پہلا مہینہ شبِ دوہبنہ

(پیر کی رات) ہے اور صبح کو باختلاف روایات ۸-۹-۱۰ یا ۱۲ تاریخ، جبریل امین بہ

غایت ذوق و شوق تمام عالم کے وکیل بن کر تمنائے دیدار میں اس طرح عرض گزار کہ

إِظْهَرِ يَا سَيِّدَ الْمُرْسَلِينَ إِظْهَرِ يَا خَاتِمَ النَّبِيِّينَ

إِظْهَرِ يَا رَحْمَةَ الْعَالَمِينَ إِظْهَرِ يَا نُورَ رَبِّ الْعَالَمِينَ

ادھر اُفق مشرق سے صبح کی پسیدی ظاہر ہوئی ادھر

(از حضرت محسن کا کوروی)

اُس وقت دیارِ عرب کے مطلع سے تجلیاتِ رب کے

برجِ شرفِ قریشیاں میں اور ہاشمیوں کے خاندان میں

کعبہ کی زمین نامور سے اور عبدالمطلب کے گھر سے

اسلام کا آفتاب چمکا بے پردہ و بے حجاب چمکا

وَلِدَ الْحَبِيبِ وَمِثْلَهُ لَا يُوَلَّدُ وَلِدَ الْحَبِيبِ وَخَدُّهُ يَتَوَدَّدُ

وَلِدَ الْحَبِيبِ مُكْحَلًا وَمُطَيَّبًا وَالنُّورُ مِنْ دُجَانَتِهِ يَتَوَقَّدُ

جِبْرِيلُ نَادَى فِي مَنْصَبِهِ حُسَيْبٍ هَذَا مَدِينَةُ الْكُونِ، هَذَا أَحْمَدُ

يَا عَائِشِيْنَ تَوَلَّهْنَا فِي حُبِّهِ هَذَا حَيْثَامُ الْمُرْسَلِينَ مُحَمَّدُ

صَلُّوا عَلَيْهِ بِكُورَةٍ وَعَشِيَّةٍ أَلْفَ الصَّلَاةِ مَعَ السَّلَامِ وَزَيْدٌ وَ



عرض سلام بحالت قیام

يَا رَسُوْلَ سَلَامٍ عَلَيْكَ	يَا نَبِيَّ سَلَامٍ عَلَيْكَ
صَلَوَاتُ اللّٰهِ عَلَيْكَ	يَا حَبِيْبَ سَلَامٍ عَلَيْكَ
رَحْمَتِ عَالَمٍ ، نُوْرٍ مَّجْمُوْمٍ	سَيِّدِ اَوْلَادِ اَدَمَ عَلَيْهِ السَّلَامُ
عَرْضُ يَه كَرْتِي هِيْنَ يَهِيْمُ	حَاضِرِ دَرْبَارِ هِيْنَ هَمُ
يَا رَسُوْلَ سَلَامٍ عَلَيْكَ	يَا نَبِيَّ سَلَامٍ عَلَيْكَ
صَلَوَاتُ اللّٰهِ عَلَيْكَ	يَا حَبِيْبَ سَلَامٍ عَلَيْكَ
سَيِّدِ و شَاهِ شِهَانِ هُو	تَمَّ قَضِيْعِ عَاصِيَا هُو
دَرْدِ مَدِ بِيْ كَسَا هُو	چَارَةَ بِيْ چَارگَا هُو
يَا رَسُوْلَ سَلَامٍ عَلَيْكَ	يَا نَبِيَّ سَلَامٍ عَلَيْكَ
صَلَوَاتُ اللّٰهِ عَلَيْكَ	يَا حَبِيْبَ سَلَامٍ عَلَيْكَ
اُوْر ضَعِيْفِ و زَارِ هُوِيْنَ مِيْنِ	سَيِّدِيْ! يِيْمَارِ هُوِيْنَ مِيْنِ
اِيْنِيْ اُوْر بَارِ هُوِيْنَ مِيْنِ	سَخْتِ عَصِيَا كَارِ هُوِيْنَ مِيْنِ
يَا رَسُوْلَ سَلَامٍ عَلَيْكَ	يَا نَبِيَّ سَلَامٍ عَلَيْكَ
صَلَوَاتُ اللّٰهِ عَلَيْكَ	يَا حَبِيْبَ سَلَامٍ عَلَيْكَ
اِيْحَمِيْ كَامُوْنِ كُوْ بَهْلَايَا	نَفْسِ و شِيْطَانِ نِيْ سَتَايَا
دَرِ پِيْ هُوِيْنَ فَرِيَادِ لَايَا	سَبِّ گَنَاهُوِيْنَ مِيْنِ پَهْنَسَايَا

یَا رَسُوْلَ سَلَامٍ عَلَیْكَ	یَا اَنْبِیَّیْ سَلَامٍ عَلَیْكَ
صَلَّوَاتُ اللّٰهِ عَلَیْكَ	یَا حَبِیْبُ سَلَامٍ عَلَیْكَ
اور گنہ سب بخشوا دو	ہاں! مری بگڑی بنا دو
اور دل کو جگمگا دو	زنگ سینہ سے مٹا دو
یَا رَسُوْلَ سَلَامٍ عَلَیْكَ	یَا اَنْبِیَّیْ سَلَامٍ عَلَیْكَ
صَلَّوَاتُ اللّٰهِ عَلَیْكَ	یَا حَبِیْبُ سَلَامٍ عَلَیْكَ
جلوۂ زیبا دکھا دو	رُخ سے پردہ کو ہٹا دو
مجھ کو مولیٰ سے ملا دو	قید غم سے اب چھڑا دو
یَا رَسُوْلَ سَلَامٍ عَلَیْكَ	یَا اَنْبِیَّیْ سَلَامٍ عَلَیْكَ
صَلَّوَاتُ اللّٰهِ عَلَیْكَ	یَا حَبِیْبُ سَلَامٍ عَلَیْكَ
تھام کر دامانِ رحمت	یہ عظیم خفتہ قسمت
باز ہو بابِ اجابت	مانگتا ہے اپنی حاجت
یَا رَسُوْلَ سَلَامٍ عَلَیْكَ	یَا اَنْبِیَّیْ سَلَامٍ عَلَیْكَ
صَلَّوَاتُ اللّٰهِ عَلَیْكَ	یَا حَبِیْبُ سَلَامٍ عَلَیْكَ



دُعَاء

اے بے چینوں کی فریاد سننے والے مولیٰ! اے بے کسوں کی پکار کا جواب دینے والے آقا: اے ماں باپ سے زیادہ مہربان داتا! تیرے گنہگار بندے اور بندیاں، سخت بے تابی و بے چینی کے ساتھ تلملا کر تجھے پکارتے اور فریاد کرتے ہیں، ہماری پھٹا سن لے۔

ہم اقرار کرتے ہیں اور گواہی دیتے ہیں کہ تو یکتا و بے ہمتا ہے اور حضرت سرکار محمد مصطفیٰ صَلَّی اللہُ عَلَیْہِ وَاٰلِہٖ وَسَلَّمَ تیرے محبوب بندے اور آخری نبی صَلَّی اللہُ عَلَیْہِ وَاٰلِہٖ وَسَلَّمَ ہیں۔

تو نے ہمیں انسان بنایا، عزت و خلافت کا خلعت پہنایا، ہمیں دولت دی، سلطنت بخشی، زمین میں وراثت عطا کی۔ مگر آہ، آہ، آہ ہم نے تیری نعمتوں کی قدر نہ جانی، تو نے ہمیں سنوارا، ہم نے اپنی صورتوں کو بگاڑا، تیری راہ کو چھوڑا، تیرے حکموں سے منہ موڑا، تجھ سے اپنا رشتہ توڑا، نفس و شیطان کے جال میں پھنسے، گناہ کئے اور وہ بھی ایسے سخت کہ جانور بھی اُن سے پناہ مانگیں، نافرمانیاں کیں اور ایسی شدید کہ اُن سے پتھر بھی لرز جائیں۔

اے مولیٰ! اقراری مجرم، روسیہ، گنہگار، بدکار، عصیاں، شعار، شرمساز، تیری رحمت و مغفرت کے اُمیدوار، آنکھوں سے آنسو بہاتے، بے قراری سے تلملاتے، تیرے عذاب سے ڈرتے، تیری ناراضی سے گھبراتے، ہاتھ پھیلائے، شرم سے سر جھکائے، گڑگڑاتے تیرے دربار میں حاضر ہیں۔ اگر تو عذاب دے، ہم اُس کے سزاوار، بخشش دے تو عزیز و غفار، تو نے فرمایا، تو نے یقین دلایا کہ سَبَقْتُ رَحْمَتِي عَلٰی غَضَبِي اور لَا تَقْنَطُوا مِنْ رَحْمَةِ اللّٰهِ اِسْ لَئِنَّ رَحْمَتَہٗ لَیْسَ لَہٗ اَعْوَابٌ ہاں، غنوکے اُمیدوار ہیں۔ ہمارے پاس کوئی نیک عمل نہیں جسے وسیلہ بنائیں، کوئی طاعت و عبادت نہیں جس کا

آسرا لگائیں، مگر ہاں! تیرے محبوب کملی والے تاجدار، سید ابرار، احمد مختار، صلَّی اللہُ عَلَیْہِ وَسَلَّمَ کا دامنِ رحمت ہاتھ میں ہے، اُن کے نام لیوا کہلاتے ہیں، جنہوں نے ہمارے لئے ساری ساری رات آنسو بہائے اور ہماری مغفرت کے لئے دعائیں فرمائیں۔

تیرے جاہ و جلال، تیرے فضل و کمال، تیرے جو دو عطا اور تیرے محبوب سرکار محمد مصطفیٰ (روحی لہ الفداء) صلَّی اللہُ عَلَیْہِ وَسَلَّمَ کی ذات والا صفات کو وسیلہ بناتے ہیں، اپنی عزت، اُن کی رحمت کا صدقہ، صدیق و فاروق و عثمان و علی و فاطمہ زہرہ حسن و حسین شہید کربلا کا واسطہ اہل بیت اطہار، اصحاب کبار و شہدائے بدر و حنین و اُحد کا طفیل، غوثِ اعظم و سلطان الہند و اولیائے اُمت کا تصدق، اپنے جملہ محبوبین و مقبولین و مقربین (رضوان اللہ علیہم اجمعین) کے صدقہ میں ہمارے گناہ معاف فرمادے، ہماری بگڑی بنا دے، ہمیں اپنی محبت کا جام پلا دے، ہمیں اپنا متوالا بنا دے، ہماری ڈوبتی کشتی ترادے، ہمارے بیڑے کو پار لگا دے، ہم منجد ہمارے میں پھنسے ہیں، نہ عزت رہی نہ دولت، نہ حشمت رہی نہ سلطنت، نہ حکومت رہی نہ طاقت، خلافتِ اسلامیہ مٹ چکی، قبلہ اول بیت المقدس پر یہودی چھائے ہوئے ہیں، قبلہ مسلمین و حریم، محترمین پر دشمن دانت جمائے ہوئے ہیں۔ عراق، شام، مصر و مراکش، افریقہ و ملایا ہر طرف دشمن ہی دشمن آڑے آئے ہوئے ہیں۔ وہ ہندوستان جہاں تیرے خاص بندوں نے علم توحید بلند کیا، سات سو برس تک حکومت کی اور تیرے دین کا بول بالا رکھا، ہم نا اہل تیری اس امانت کو نہ سنبھال سکے، وہ ہمارے ہاتھوں سے لکلا اور آخر ہم محکوم بن کر ہی وہاں رہ سکے، ہمارے خون بہائے گئے، ہماری خواتین کی عفت و عصمت تباہ کی گئی۔ مسجدیں شہید ہوئیں۔ خانقاہیں اُجاڑی گئیں، اولیاءِ صالحین کی قبریں تک کھودی گئیں، ہمارے گھروں میں آگ لگائی گئی، گھر سے بے گھر کیا گیا، ہمارے جوان مرد ہلاک کئے گئے، بوڑھے قتل ہوئے، عورتیں بیوہ ہوئی، یتیم بلبلا تے رہے۔

اے غیرت والے مولیٰ! ہم لٹ گئے، مٹ گئے، صرف اس لئے کہ تیرے کہلاتے تھے، تیرا نام لیتے اور مسلمان کہے جاتے تھے۔

اے عظمت والے!..... اے عظمت والے!

اے غلاموں کے سر پر تاج عزت رکھنے والے! اے بے پناہوں کو پناہ دینے والے! سن لے! سن لے! ہم بے کسوں، بے بسوں کی سن لے! ہم سیہ کاروں کے سبب اپنے دین کو بدنام نہ ہونے دے، دین کی عزت رکھ لے، علم توحید کو سرنگوں نہ ہونے دے، ہمیں قوت دے، طاقت دے، عزت دے، حمیت دے، غیرت دے، برصغیر ہند میں جو چھوٹی سی آزاد خود مختار






پاکستانی حکومت

تو نے محض اپنے فضل سے عطا فرمائی، اس کی حفاظت فرما، اسے قوی سے قوی تر بنا اور صحیح معنوں میں اسلامی دولت، اسلامی سلطنت اور الٰہی مملکت بنا، جہاں تیرا قانون، تیرے احکام جاری ہوں، تیرے دین کا علم بلند ہو اور تیرے نام کا ابدال آباد تک بول بالا رہے۔

مولیٰ! مولیٰ! اے رحم و کرم والے مولیٰ! ہماری دُعائیں قبول کر، ہمارے بیماروں کو تندرستی دے، مصیبت زدہ کی مصیبت دور کر، ہمیں فقر و فاقہ سے بچا، حقیقی غنا عطا فرما، اپنا بنا اور اپنی راہ پر چلا۔

اور اپنے بندہ محمد عبد العظیم صدیقی سے وہ خدمتیں لے جن سے تو راضی ہو، اسے اپنی رضامندی اور محبوبیت کا خلعت پہنا۔

رَبَّنَا تَقَبَّلْ مِنَّا إِنَّكَ أَنْتَ السَّمِيعُ الْعَلِيمُ وَتُبَّ عَلَيْنَا إِنَّكَ أَنْتَ التَّوَّابُ الرَّحِيمُ وَصَلِّ وَسَلِّمْ عَلَى مُحَمَّدٍ خَلْقِكَ وَنُورِ عَرْشِكَ سَهْدِنَا وَمَوْلَانَا وَعَوْلَانَا وَمُعِينِنَا وَغِيَاثِنَا وَمُغِيثِنَا مُحَمَّدٍ رَسُولِ رَبِّ الْعَالَمِينَ وَعَلَى آلِهِ وَصَحْبِهِ أَجْمَعِينَ آمِنٌ - آمِنٌ - آمِنٌ بِسِرِّ أَسْرَارِ الْفَاتِحَةِ



اولسی بیگ سیٹال جامعہ مدرسہ رضوانیہ ایف ڈی ایف ایف
پینلز کاؤٹی گوجرانوالہ ۰۳۳۳-۸۱۷۳۶۳۰